

SRIMANMAHABHARATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.

VIRĀTPARVA IV.

EDITED BY

T. R. KRISHNACHARYA & T. R. VYASACHARYA,

Proprietors, Madhya Vilâs Book Depot, Kumbakonam.

८३९

*Printed by B. R. Ghanekar for the proprietors,
at Tukaram Javaji "Nirnaya-sagar." Press,*

BOMBAY.

1909.

(*Registered according to the Act XXV of 1867.*)

[All rights reserved by the publisher.]

॥ श्रीः ॥

श्रीमन्महाभारतम् ।

सटिप्पणम् ।



विराटपर्व ४.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य



मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८३० कीलकनामसंवत्सरे ।

इदं पुस्तकं १८६७ सख्याकराजनियमस्य २५ सख्याकविभागानुसारतो लेखारूढं
कृत्वास्य सर्वेऽधिकाराः प्रसिद्धिकर्त्रा स्वाधीना रक्षिताः ।

विशदपर्व.



श्रीः ।

श्रीमन्महाभारतम् ।



विराटपर्व ४ ।

(अथ पाण्डवप्रवेशपर्व ॥ १ ॥)

प्रथमोऽध्यायः ॥ १ ॥

युधिष्ठिरेण ब्राह्मणाय मृगापहतारणिभाण्डप्रत्यर्पणम् ॥ १ ॥ धौम्येन ब्राह्मणमध्ये दुर्योधनापनयादिकथनेन शोचतो युधिष्ठिरस्य दुःखानुभवविषये देवादिनिदर्शनप्रदर्शनेन परिसान्त्वनम् ॥ २ ॥ पाण्डवैः स्वसहचरब्राह्मणाभ्यनुज्ञानसंपादनेन तद्विसर्जनपूर्वकं धौम्येनसह मन्त्राय कचिदुपवेशनम् ॥ ३ ॥

*॥ श्रीवेदव्यासाय नमः ॥

नारायणं नमस्कृत्य नरं चैव नरोत्तमम् ।
देवीं सरस्वतीं व्यासं ततो जयमुदीरयेत् ॥ १

जनमेजय उवाच ।

कथं विराटनगरे मम पूर्वपितामहाः ।
अज्ञातवासमुषिता दुर्योधनभयार्दिताः ॥ १

पतिव्रता महाभागा सततं सुखभागिनी ।
द्रौपदी सा कथं ब्रह्मजज्ञाता दुःखिताऽवसत् ॥ २

ते च ब्राह्मणमुख्याश्च सूतपौरोगवैः सह ।
अज्ञातवासमुषिताः कथं च परिचारकाः ॥ ३

वैशंपायन उवाच ।

यथा विराटनगरे तव पूर्वपितामहाः ।
अज्ञातवासमुषितास्तावद्वक्ष्यामि तच्छृणु ॥ ४

तथा स तान्वराँल्लब्ध्वा धर्मराजो युधिष्ठिरः ।
गत्वाऽऽश्रमं ब्राह्मणेभ्य आचख्यौ वृत्तमात्मनः ५

कथयित्वा च तत्सर्वं ब्राह्मणेभ्यो युधिष्ठिरः ।
अरणीसहितं भाण्डं ब्राह्मणाय न्यवेदयत् ॥ ६

ततो युधिष्ठिरो राजा कुन्तीपुत्रो दृढव्रतः ।

समाहूयानुजान्सर्वानिति होवाच भारत ॥ ७

द्वादशेमानि वर्षाणि राष्ट्राद्विश्रोषिता वयम् ।
छन्ना हतराज्याश्च निस्वाश्च बहुशः कृताः ॥ ८

उषिताश्च वने वासं यथा द्वादश वत्सरान् ।
अज्ञातचर्या वत्स्यामश्छन्ना वर्षं त्रयोदशम् ॥ ९

वैशंपायन उवाच ।

धर्मेण तेऽभ्यनुज्ञाताः पाण्डवाः सत्यविक्रमाः ।
अज्ञातवासं वत्स्यन्तश्छन्ना वर्षं त्रयोदशम् ॥ १०

उपोषविश्य विद्वांसः स्नातकाः संशितव्रताः ।
ये तत्र ब्राह्मणा आसन्वनवाससहायिनः ।

ये च भक्ता वसन्ति स्म वनवासे तपस्विनः ॥ ११

तानब्रुवन्महात्मानो हृष्टाः प्राञ्जलयः स्थिताः ।
अभ्यनुज्ञापयिष्यन्तस्तान्प्रवासे धृतव्रताः ॥ १२

विदितं भवतां सर्वं धार्तराष्ट्रैर्यथा वयम् ।
छन्ना हतराज्याश्च निस्वाश्च बहुशः कृताः ॥ १३

उषिताश्च वने वासं यथा द्वादशवत्सरान् ।
भवद्भिरेव सहिता वन्याहारा द्विजोत्तमाः ॥ १४

अज्ञातवाससमयं शेषं वर्षं त्रयोदशम् ।

* अयमध्यायो ज्ञ. पुस्तके वनपर्वान्तिमाध्यायतया वर्तते ।

विराट० १

तद्वत्स्यामो वयं छन्नास्तदनुज्ञातुमर्हथ ॥ १५
 सुयोधनश्च दुष्टात्मा कर्णश्च सहसौबलः ।
 जानन्तो विषमं कुर्युरस्मास्वत्यन्तवैरिणः ॥ १६
 युक्तचाराश्च यत्ताश्च दाये स्वस्य जनस्य च ।
 दुरात्मनां हि कस्तेषां विश्वासं गन्तुमर्हति ॥ १७
 अपि नस्तद्भवेद्भूयो यद्वयं ब्राह्मणैः सह ।
 समस्तेषु च राष्ट्रेषु स्वराज्यस्था भवेम हि ॥ १८
 इत्युक्त्वा दुःखशोकार्तः शुचिर्धर्मसुतस्तदा ।
 संमूर्च्छितोऽभवद्राजा सास्रकण्ठो युधिष्ठिरः ॥ १९
 तमथाश्वासयन्सर्वे ब्राह्मणा भ्रातृभिः सह ॥ २०
 प्रबुध्य दुःखमोहार्तो धौम्यं धर्मभृतांवरम् ।
 प्रावैक्षत तदा राजा साश्रुकण्ठो युधिष्ठिरः ॥ २१
 अथ धौम्योऽब्रवीद्वाक्यं महार्थं नृपतिं तदा ।
 आश्वासयन्तं स नृपं भ्रातृश्च ब्राह्मणैः सह ॥ २२
 राजन्विद्वान्भवान्दान्तः सत्यसन्धो जितेन्द्रियः ।
 नैवंविधाः प्रमुह्यन्ति धीराः कस्यांचिदापदि ॥ २३
 देवैरप्यापदः प्राप्ताश्छन्नैश्च बहुभिस्तदा ।
 तत्रतत्र सपत्नानां निग्रहार्थं महात्मभिः ॥ २४
 दितिपुत्रैर्हते राज्ये देवराजः सुदुःखितः ।
 ब्रह्माणं तोषयिष्यंश्च ब्रह्मरूपं विधाय च ॥ २५
 इन्द्रेण निषधं प्राप्य गिरिप्रस्थाह्वये पुरे ।
 छन्नेनोष्य कृतं कर्म द्विषतां बलनिग्रहे ॥ २६
 प्रसादाद्ब्रह्मणो राजन्दितेः पुत्रान्महाबलान् ।
 निर्जित्य तरसा शत्रून्पुनर्लोकाञ्जुगोप च ॥ २७
 विष्णुनाऽश्मगिरिं प्राप्य तदा दित्यां निवत्स्यता ।
 गर्भे वधार्थं दैत्यानामज्ञातेनोषितं चिरम् ॥ २८
 प्रोष्य वामनरूपेण छन्नेन ब्रह्मचारिणा ।
 बलेर्यथा हृतं राज्यं विक्रमैस्तच्च ते श्रुतम् ॥ २९
 और्वेण वसता छन्नमूरौ ब्रह्मर्षिणा तदा ।
 यत्कृतं तात लोकेषु तच्च सर्वं श्रुतं त्वया ॥ ३०
 प्रच्छन्नेनापि सर्वत्र हरिणा वृत्रनिग्रहे ।
 वज्रं प्रविश्य शक्रस्य यत्कृतं तच्च ते श्रुतम् ॥ ३१
 हुताशनेन यच्चापः प्रविश्य छन्नमूषितम् ।
 विबुधानां हि यत्कर्म कृतं तच्चापि ते श्रुतम् ॥ ३२

यथा विवस्वता तात छन्नेनोत्तमतेजसा ।
 निर्दग्धाः शत्रवः सर्वे वसता गवि वर्षशः ॥ ३३
 विष्णुना वसता चात्र गृहे दशरथस्य वै ।
 दशग्रीवो हतश्छन्नं संयुगे भीमकर्मणा ॥ ३४
 एवमेते महात्मानः प्रच्छन्नास्तत्रतत्र हि ।
 अजयञ्छात्रवान्मुख्यास्तथा त्वमपि जेष्यसि ॥ ३५
 वैशंपायन उवाच ।
 इति धौम्येन धर्मज्ञो वाक्यैः स परिहर्षितः ।
 शान्तबुद्धिः पुनर्भूत्वा व्यष्टम्भत युधिष्ठिरः ॥ ३६
 अथाब्रवीन्महाबाहुर्भीमसेनो महाबलः ।
 राजानं बलिनां श्रेष्ठो गिरा संपरिहर्षयन् ॥ ३७
 अवेक्ष्य महाराज तव गाण्डीवधन्वना ।
 धर्मार्थपरया बुद्ध्या न किञ्चित्साहसं कृतम् ॥ ३८
 सहदेवो मया नित्यं नकुलश्च निवारितौ ।
 शक्तौ विध्वंसने तेषां शत्रुघ्नौ भीमविक्रमौ ॥ ३९
 न वयं वर्त्म हास्यामो यस्मिन्योक्ष्यति नो भवान् ।
 तद्विधत्तां भवान्सर्वं क्षिप्रं जेष्यामहे परान् ॥ ४०
 इत्युक्तो भीमसेनेन धर्मराजो युधिष्ठिरः ।
 सुखोपविष्टो विद्वद्भिस्तापसैः संशितव्रतैः ॥ ४१
 ये तद्भक्त्याऽभवंस्तस्मिन्वनवासे तपस्विनः ।
 तानब्रवीन्महाप्राज्ञः शिष्टात्राजा कृताञ्जलिः ।
 अभ्यनुज्ञापयिष्यन्वै तस्मिन्नासे धृतव्रतः ॥ ४२
 विदितं भवतां सर्वं धर्तिराष्ट्रैर्यथा वयम् ।
 संमञ्ज्याहतराज्याश्च निस्स्वाश्च बहुशः कृताः ।
 उषिताः सो वने कृच्छ्रं तथा वर्षाणि द्वादश ॥ ४३
 अज्ञातचर्यासमयं शेषं वर्षं त्रयोदशम् ।
 तद्वत्स्यामः कचिच्छन्नास्तदनुज्ञातुमर्हथ ॥ ४४
 इत्युक्ता धर्मराजेन ब्राह्मणाः परमाशिषः ।
 प्रयुज्यापृच्छ्य भरतान्यथास्वं प्रययुर्गृहान् ॥ ४५
 सर्वे वेदविदो मुख्या यतयो मुनयस्तदा ।
 आशीरुक्त्वा यथान्यायं पुनर्दर्शनकाङ्क्षिणः ॥ ४६
 ते तु भृत्याश्च दूताश्च शिल्पिनः परिचारकाः ।
 अनुज्ञाप्य यथान्यायं पुनर्दर्शनकाङ्क्षिणः ॥ ४७

सह धौम्येन विद्वांसस्तथा ते पञ्च पाण्डवाः । श्वोभूते मनुजव्याघ्राच्छन्नवासार्थमुद्यताः ॥ ४९
 उत्थाय प्रययुर्वीराः कृष्णामादाय भारत ॥ ४८ पृथक् शास्त्रविदः सर्वे सर्वे मन्त्रविशारदाः ।
 क्रोशमात्रमतिक्रम्य तस्माद्वासान्निमित्ततः । सन्धिविग्रहतत्वज्ञा मन्त्राय समुपाविशन् ॥ ५०

॥ इति श्रीमन्महाभारते विराटपर्वणि पाण्डवप्रवेशपर्वणि प्रथमोऽध्यायः ॥ १ ॥

द्वितीयोऽध्यायः ॥ २ ॥

युधिष्ठिरेण भ्रातृभिः सह मन्त्रणेन विराटनगरे निवासनिर्धारणम् ॥१॥ तथा स्वस्य यतिवेषपरिग्रहेण विराटसभास्तारी-
 भवनकथनम् ॥ २ ॥

वैशंपायन उवाच ।

निवृत्तवनवासास्ते सत्यसन्धा मनस्विनः ।
 अकुर्वत पुनर्मन्त्रं सह धौम्येन पाण्डवाः ॥ १
 अथाब्रवीद्धर्मराजः कुन्तीपुत्रो युधिष्ठिरः ।
 भ्रातृन्कृष्णां च संप्रेक्ष्य धौम्यं च कुरुनन्दनः ॥ २
 द्वादशेमानि वर्षाणि राज्याद्विप्रोषिता वयम् ।
 त्रयोदशोऽयं संग्राहः कृच्छ्रात्परमदुर्वसः ।
 स साधु कौन्तेय इतो वासमर्जुन रोचय ॥ ३
 त्रयोदशमिदं प्राप्तं कनु वत्स्यामहेऽर्जुन ।
 अबुद्धा धार्तराष्ट्रैश्च समग्राः सह कृष्णया ॥ ४
 अर्जुन उवाच ।
 तस्यैव वरदानेन धर्मस्य मनुजाधिप ।
 अज्ञाता विचरिष्यामो नराणां भरतर्षभ ॥ ५
 यानि राष्ट्राणि वासाय कीर्तयिष्यामि कानिचित् ।
 रमणीयानि गुप्तानि तेषां किञ्चित्तु रोचय ॥ ६
 रम्या जनपदाः सन्ति बहवस्त्वभितः कुरून् ।
 पाञ्चालाश्चैव मत्स्याश्च साल्ववैदेहवाहिकाः ।
 दशार्णाः शूरसेनाश्च कलिङ्गा मागधा अपि ॥ ७
 विराटनगरं चापि श्रूयते शत्रुमूदन ।
 रमणीयं जनाकीर्णं सुभिक्षं स्फीतमेव च ॥ ८
 नानाराष्ट्राणि चान्यानि श्रूयन्ते सुबहूनि च ।
 यत्र ते रोचते राजंस्तत्र गच्छामहे वयम् ॥ ९
 कतमस्मिञ्जनपदे महाराज निवत्स्यसि ।
 मा विषादे मनः कार्यं राज्यभ्रंश इति क्वचित् ॥ १०
 युधिष्ठिर उवाच ।
 एवमेतन्महाबाहो यथा स भगवान्प्रभुः ।

अब्रवीत्सर्वभूतेशस्तथैतन्न तदन्यथा ॥ ११
 अवश्यं त्वेव वासार्थं रमणीयं शिवं सुखम् ।
 संमन्त्र्य सहितैः सर्वैर्द्रष्टव्यमकुतोभयम् ॥ १२
 मात्स्यो विराटो बलवानभिरक्तोऽथ पाण्डवान् ।
 धर्मशीलो वदोन्यश्च वृद्धः सत्स्वपि संमतः ॥ १३
 गुणवाँल्लोकविख्यातो दृढभक्तिजितेन्द्रियः ।
 तत्र मे रोचते पार्थ मत्स्यराजान्तिकेऽनघ ॥ १४
 विराटनगरे तात मासान्द्वादशसंमितान् ।
 कुर्वन्तस्तस्य कर्माणि वसामो यदि रोचते ॥ १५
 यानियानि च कर्माणि तस्य शक्यामहे वयम् ।
 कर्तुं यो यत्स तत्कर्म ब्रवीतु कुरुनन्दन ॥ १६
 अर्जुन उवाच ।
 नरदेव कथं कर्म तस्य राष्ट्रे करिष्यसि ।
 मनुजेन्द्र विराटस्य रंस्यसे केन कर्मणा ॥ १७
 अक्लिष्टवेषधारी च धार्मिको ह्यनसूयकः ।
 न तवाभ्युचितं कर्म नृशंसं नापि कैतवम् ॥ १८
 सत्यवागसि याज्ञीको लोभक्रोधविवर्जितः ।
 मृदुर्वदान्यो ह्रीमांश्च धार्मिकः सत्यविक्रमः ॥ १९
 स राजंस्तपसा क्लिष्टः कथं तस्य करिष्यसि ।
 न दुःखमुचितं किञ्चिद्राजन्पापमतेर्यथा ।
 स इमामापदं प्राप्य कथं घोरां तरिष्यसि ॥ २०
 वैशंपायन उवाच ।
 अर्जुनेनैवमुक्तस्तु प्रत्युवाच युधिष्ठिरः ।
 शृणु त्वं यत्करिष्यामि कर्म वै कुरुनन्दन ॥ २१
 विराटं समनुप्राप्य राजानं मात्स्यनन्दनम् ।
 सभास्तारो भविष्यामि विराटस्येति मे मतिः ॥ २२

कङ्को नाम ब्रुवाणोऽहं मताक्षः साधुदेविता ।
 वैदूर्यान्काञ्चनान्दान्तान्स्फाटिकात्राजतानपि २३
 कृष्णाक्षौल्लोहिताक्षांश्च निवप्यामि मनोरमान् ।
 अरिष्टान् राजगोलिङ्गान्दर्शनीयान्सुवर्चसः ॥ २४
 लोहिताश्चाश्मगर्भाश्च सन्ति तात धनानि मे ।
 दर्शनीयाः सभानन्दाः कुशलैः साधुनिष्ठिताः २५
 अप्येतान्पाणिना स्पृष्ट्वा संप्रहृष्यन्ति मानवाः २६
 तान्विकीर्य समे देशे रमणीये विपांसुले ।
 देविष्यामि यथाकामं स विहारो भविष्यति ॥ २७

कङ्को नाम्ना परिव्राट् च विराटस्य सभासदः ।
 ज्योतिषे शकुनज्ञाने निमित्ते चाक्षकौशले ।
 ब्राह्मे वेदे मयाऽधीते वेदाङ्गेषु च सर्वशः ॥ २८
 धर्मकामार्थमोक्षेषु नीतिशास्त्रेषु पारगः ।
 पृष्टोऽहं कथयिष्यामि राज्ञः प्रियतमं वचः ॥ २९
 आसं युधिष्ठिरस्याहं पुरा प्राणसमः सखा ।
 इति वक्ष्यामि राजानं यदि मामनुयोक्ष्यते ॥ ३०
 विराटनगरे छन्न एव युक्तः सदा वसे ।
 इत्येवं मे प्रतिज्ञातं विचरिष्याम्यहं यथा ॥ ३१

॥ इति श्रीमन्महाभारते विराटपर्वणि पाण्डवप्रवेशपर्वणि द्वितीयोऽध्यायः ॥ २ ॥

तृतीयोऽध्यायः ॥ ३ ॥

भीमेन युधिष्ठिरं प्रति स्वस्य सूदवेषपरिग्रहेण विराटभवने निवासकथनम् ॥ १ ॥ अर्जुनेन युधिष्ठिरं प्रति स्वेन नपुंसक-
 वेषपरिग्रहेण राजकन्यानाटनादिकथनम् ॥ २ ॥

वैशंपायन उवाच ।
 एवं निर्दिश्य चात्मानं निश्चसन्नुष्णमार्तिजम् ।
 विमुञ्चन्नश्रु नेत्राभ्यां भीमसेनमुवाच ह ॥ १
 भीमसेन कथं कर्म मात्स्यराष्ट्रे करिष्यसि ।
 हत्वा क्रोधवशांस्तत्र पर्वते गन्धमादने ॥ २
 यक्षान्क्रोधाभिताम्राक्षान्राक्षसांश्चापि पौरुषात् ।
 प्रादाः पाञ्चालकन्यायै पद्मानि सुबहून्यपि ॥ ३
 बकं राक्षसराजानं भीषणं पुरुषादकम् ।
 जघ्निवानसि कौन्तेय ब्राह्मणार्थमरिन्दम ।
 क्षेमा चाभयसंवीता सैकचक्रा त्वया कृता ॥ ४
 हिडिम्बं च महावीर्यं किर्मीरं चैव राक्षसम् ।
 त्वया हत्वा महाबाहो वनं निष्कण्टकं कृतम् ॥ ५
 आपदं चापि संप्राप्ता द्रौपदी चारुहासिनी ।
 जटासुरवधं कृत्वा वयं च परिमोक्षिताः ॥ ६
 मत्स्यराजान्तिके तात वीर्यपूर्णोऽत्यमर्षणः ।
 वृकोदर विराटस्य बलीयान्दुर्बलीयसः ।
 समीपे नगरे तस्य वत्स्यसे केन कर्मणा ॥ ७
 भीम उवाच ।
 सूदोऽहं बललो नाम्ना सूपकारो नराधिप ।
 उपस्थास्यामि राजानं विराटमिति रोचये ॥ ८

रसान्नानाविधांश्चापि स्वादूँश्च मधुरांस्तथा ।
 सूपान्श्चापि करिष्यामि कुशलोसि महानसे ॥ ९
 कृतपूर्वाणि यान्यस्य व्यञ्जनानि सुशिक्षितैः ।
 तान्यप्यभिभविष्यामि प्रीतिं संजनयन्नहम् ॥ १०
 पूर्वमप्राशितांस्तेन कर्ता रसगुणान्वितान् ।
 स्वादु व्यञ्जनमास्वाद्य मात्स्यः प्रीतो भविष्यति ॥
 आहरिष्यामि दारूणां पाटितानां शतशतम् ।
 राजा कर्माणि मे दृष्ट्वा न मां परिभविष्यति १२
 ये च तस्य महामह्लाः समरैष्वपराजिताः ।
 कृतप्रतापा बहुशो राज्ञः प्रत्यायिता बले ॥ १३
 रङ्गोपजीविनः सर्वे परेषां च भयावहाः ।
 तानहं निहनिष्यामि रतिं राज्ञः प्रवर्तयन् ॥ १४
 न च तान्युध्यमानोऽहं नयिष्ये यमसादनम् ।
 तथा तान्निहनिष्यामि जीविष्यन्ति यथाऽऽतुराः ॥
 वृषो वा महिषो वापि नागो वा षाष्टिहायनः ।
 सिंहो व्याघ्रो ग्रहीतव्यो भविष्यति न संशयः ॥
 तान्सर्वान्दुर्ग्रहानन्यैराशीविषविषोपमान् ।
 बलादहं ग्रहीष्यामि मत्स्यराजस्य पश्यतः ॥ १७
 आरालिका वा सूदा वा येऽस्य युक्ता महानसे ।
 तानहं प्रीणयिष्यामि मनुष्यान्स्वेन कर्मणा ॥ १८

आरालिको गोविकर्ता सूपकर्ता नियोधकः ।
 आसं युधिष्ठिरस्याहमिति वक्ष्यामि मानवान् ॥ १९
 आत्मानमात्मना रक्षंश्चरिष्यामि विशांपते ।
 इत्येवं च प्रतिज्ञातं विचरिष्याम्यहं यथा ।
 विराटनगरे च्छन्नो विराटस्य समीपतः ॥ २०
 युधिष्ठिर उवाच ।
 अग्निर्ब्राह्मणरूपेण प्रच्छन्नोऽन्नमयाचत ।
 महाशनं ब्राह्मणं मां प्रमुञ्चार्जुन खाण्डवे ॥ २१
 संशुश्रुवे च धर्मात्मा यस्तुमर्थं चकार ह ।
 तस्मै ब्राह्मणरूपाय हुताशाय महायशाः ।
 विजित्यैकरथेनेन्द्रं हत्वा पन्नगराक्षसान् ॥ २२
 यस्तु देवान्मनुष्यांश्च सर्वानेकरथोऽजयत् ।
 स भीमधन्वा श्वेताश्वः पाण्डवः किं करिष्यति ॥
 आशीविषसमस्पर्शो नागानामिव वासुकिः ।
 दृष्टीविष इवाहीनामग्निस्तेजस्विनामिव ॥ २४
 समुद्र इव सिन्धूनां शैलानां हिमवानिव ।
 मेहेन्द्र इव देवानां दानवानां बलिर्यथा ॥ २५
 सुप्रतीको गजेन्द्राणां युग्यानां तुरगो यथा ।
 कुबेर इव यक्षाणां मृगाणां केसरी यथा ॥ २६
 राक्षसानां दशग्रीवो दैत्यानामिव शम्बरः ।
 रुद्राणामिव कापाली विष्णुर्बलवतामिव ॥ २७
 रोषामर्षसमायुक्तो भुजङ्गानां च तक्षकः ।
 वायुवेगबलोद्भूतो गरुडः पततामिव ॥ २८
 तपतामिव चादित्यः प्रजानां ब्राह्मणो यथा ।
 हृदानामिव पातालं पर्जन्यो नर्दतामिव ॥ २९
 आयुधानां वरो वज्रः ककुद्भांश्च गवां वरः ।
 धृतराष्ट्रश्च नागानां हस्तिष्वैरावतो यथा ॥ ३०
 पुत्रः प्रियाणामधिको भार्या च सुहृदां वरः ।
 गिरीणां प्रवरो मेरुर्देवानां मधुसूदनः ।
 ग्रहाणां प्रवरश्चन्द्रः सरसां मानसो यथा ॥ ३१
 यथैतानि विशिष्टानि स्वस्यां जात्यां वृकोदर ।
 एवं युवा गुडाकेशः श्रेष्ठः सर्वधनुष्मताम् ॥ ३२
 सोयमिन्द्रादनवमो वासुदेवाच्च भारत ।
 उषित्वा पञ्च वर्षाणि सहस्राक्षस्य वैश्वमनि ।

ब्रह्मचारी व्रते युक्तः सर्वशस्त्रभृतांवरः ॥ ३३
 अवाप चास्त्रमस्त्रज्ञः सर्वज्ञः सर्वसंमतः ।
 क्षिप्रं चाणु विचित्रं च ध्रुवं च वदतां वरः ॥ ३४
 अनुज्ञातः सुरेन्द्रेण पुनः प्रत्यागतो महीम् ।
 धार्तराष्ट्रविनाशाय पाण्डवानां जयाय च ॥ ३५
 यं मन्ये द्वादशं रुद्रमादित्यानां त्रयोदशम् ।
 वसूनां नवमं मन्ये गिरीणामष्टमः स्मृतः ॥ ३६
 यस्य दीर्घौ समौ बाहू ज्याघातेन किणीकृतौ ।
 दक्षिणश्चैव सव्यश्च बाहू अनडुहो यथा ॥ ३७
 तलाङ्गुलित्राभ्युचितौ नागराजकरोपमौ ।
 पीनौ परिघसङ्काशौ मृदुताम्रतलौ शुभौ ॥ ३८
 श्यामो युवा गुडाकेशो दर्शनीयश्च पाण्डवः ।
 गाण्डीवधन्वा श्वेताश्वः किरीटी वानरध्वजः ॥ ३९
 किंरूपधारी किंकर्मा किंचेष्टः किंपरायणः ।
 बीभत्सुर्भीमधन्वा च किं करिष्यति चार्जुनः ।
 कुन्तीपुत्रो विराटस्य रमते केन कर्मणा ॥ ४०
 अर्जुन उवाच ।
 इमौ किणीकृतौ बाहू ज्याघाततलपीडनात् ।
 नित्यं कञ्चुकसंछन्नौ नान्यथा गोमुमुत्सहे ॥ ४१
 किं तु कार्यवशादेतदाचरिष्यामि कुत्सितम् ॥ ४२
 बाहू मे भरतश्रेष्ठ महालाञ्छनलक्षितौ ।
 ज्याघातेन महान्तौ मे गूहितुं नान्यथोत्सहे ॥ ४३
 उभौ कम्बू प्रतीमुच्य कुण्डले परिपातुके ।
 वेणीकृतशिरा भूत्वा भविष्यामि बृहन्नला ॥ ४४
 पठन्नाख्यायिकां नाम स्त्रीभावेन पुनः पुनः ।
 प्रजानां समुदाचारं बहुनर्मकृतं वदन् ।
 रमयिष्यामि राजानमन्यं चान्तःपुरे जनम् ॥ ४५
 नृत्तं गीतं च वादित्रं दिव्यं च विविधं तथा ।
 शिक्षयिष्याम्यहं राजन्विराटनगरे स्त्रियः ॥ ४६
 स्त्रीभावसमुदाचाराच्चृत्तगीतकथाश्रयैः ।
 छादयिष्यामि राजेन्द्र माययाऽऽत्मानमात्मना ॥
 युधिष्ठिरस्य गेहेऽस्मिन्द्रौपद्याः परिचारिका ।
 उषिताऽसीति वक्ष्यामि धर्मराजस्य संमता ॥ ४८

उर्वश्याश्चापि शापेन प्राप्तोऽस्मि नृप षण्डताम् ।
शक्रप्रसादान्मुक्तोऽहं वर्षादूर्ध्वं त्रयोदशात् ।
इत्येतन्मे प्रतिज्ञातं विचरिष्याम्यहं यथा ॥ ४९
एतेन विधिना छन्नः कृतकेन यथा नलः ।
विहरिष्यामि राजेन्द्र विराटस्य पुरे सुखम् ॥ ५०

युधिष्ठिर उवाच ।
वासुदेवसमो लोके यशसा विक्रमेण च ।
सोऽयं राज्ये विराटस्य भवने भरतर्षभः ॥ ५१
मेरुः प्रच्छादित इव वसन्वज्रेण मुष्टिना ।
आख्याता षण्डकोऽसीति प्रतिज्ञातं हि पातकं ५२

॥ इति श्रीमन्महाभारते विराटपर्वणि पाण्डवप्रवेशपर्वणि तृतीयोऽध्यायः ॥ ३ ॥

चतुर्थोऽध्यायः ॥ ४ ॥

युधिष्ठिरं प्रति नकुलेन विराटनगरे अश्वपालकतया स्वस्य निवासकथनम् ॥ २ ॥ सहदेवेन गोपालकतया स्वस्य निवास-
कथनम् ॥ २ ॥ द्रौपद्या सैरन्ध्रीभावेन स्वस्य निवासकथनम् ॥ ३ ॥

वैशंपायन उवाच ।

इत्येवमुक्त्वा पुरुषप्रवीर-

स्तथार्जुनो धर्मभृतां वरिष्ठः ।

वाक्यं तथासौ विरराम भूयो

नृपोऽपरं भ्रातरमावभाषे ॥

१

किंकर्मा किंसमाचारो नकुलोऽयं भविष्यति ।

सुकुमारश्च शूरश्च दर्शनीयः सुखोचितः ॥

२

अदुःखार्हश्च बालश्च लालितश्चापि नित्यशः ।

सोऽयमार्तश्च शान्तश्च किं नु रोचयतात्त्वह ॥

३

किं त्वं नकुल कुर्वाणस्तस्य तात चरिष्यसि ।

कर्म तत्त्वं समाचक्ष्व राज्ये तस्य महीपतेः ॥

४

नकुल उवाच ।

अश्वाध्यक्षो भविष्यामि विराटस्येति मे मतिः ।

दामग्रन्थीति नाम्नाऽहं कर्मैतत्सुप्रियं मम ॥

५

दामग्रन्थी परिज्ञातः कुशलो दामकर्मणि ।

न मां परिभविष्यन्ति जना जात्विह कर्हिचित् ॥

कुशलोऽस्म्यश्वशिक्षायां तथैवाश्वचिकित्सने ।

प्रियाश्च सततं मेऽश्वाः कुरुराज यथा तव ॥

७

न मां परिभविष्यन्ति किशोरा वडवास्तथा ।

न दुष्टाश्च भविष्यन्ति पृष्ठे धुरि च मद्वताः ॥

८

द्रक्ष्यन्ति ये च मां केचिद्विराटनगरे जनाः ।

तेभ्य एवं प्रवक्ष्यामि विहरिष्याम्यहं यथा ॥

९

पाण्डवेन ह्यहं तात अश्वेष्वधिकृतः पुरा ।

इति तस्य पुरे छन्नश्चरिष्यामि महीपते ।

इत्येतद्वः प्रतिज्ञातं विहरिष्याम्यहं यथा ॥

१०

वैशंपायन उवाच ।

नकुलेनैवमुक्तस्तु धर्मराजोऽब्रवीद्वचः ।

बृहस्पतिसमो बुद्ध्या नयेनोशनसा समः ॥

११

मन्त्रैर्नानाविधैर्नीतः पथ्येषु परिनिष्ठितः ।

सुप्रणीतः सुमार्गस्थो राजतन्त्रमवाप यः ॥

१२

न चास्य स्खलितं किञ्चिद्दृष्टुस्तद्विदो जनाः ।

सुनीतिज्ञश्च शूरश्च सर्वमन्त्रविशारदः ॥

१३

अधिको मातुरस्माकं कुन्त्याः प्रियतमः सदा ।

सहदेव कथं कर्म तस्य राज्ञः करिष्यसि ।

किं वा त्वं तात कुर्वाणः प्रच्छन्नो विचरिष्यसि ॥

१४

सहदेव उवाच ।

गोसङ्ख्याता भविष्यामि विराटस्येति रोचये ।

प्रतिभोक्ता च दोग्धा च सङ्ख्यानकुशलो गवाम् ।

तन्त्रीपालेति मे नाम स्वयं प्रोक्तं भविष्यति ॥

१५

अरोगा बहुलाः पुष्टाः क्षीरवत्यो बहुप्रजाः ।

निष्पन्नसत्त्वाः सुभृता ह्यपेतज्वरकिल्बिषाः ॥

१६

नष्टचोरभया नित्यं व्याधिव्याघ्रविवर्जिताः ।

गावः सुसहिता राजन्निरुद्धिग्रा निरामयाः ॥

१७

भविष्यन्ति मया गुप्ता विराटनगरे तदा ।

निपुणत्वं चरिष्यामि प्रीतिरत्र परा हि मे ॥

१८

अहं हि भवता गोषु ग्रहितः सततं पुरा ।

तत्र मे कौशलं सर्वमनुबद्धं विशांपते ॥

१९

लक्षणं चरितं चैव गवां यच्चापि मङ्गलम् ।

सत्सर्वं मे सुविदितमन्यच्चापि विशांपते ॥ २०
 वृषभानपि जानामि राजन्पूजितलक्षणान् ।
 येषां मूत्रमुपाघ्राय अपि बन्ध्या प्रसूयते ॥ २१
 सोऽहमेवं चरिष्यामि प्रीतिरत्र परा हि मे ।
 विराटनगरे गूढो रंस्येऽहं तेन कर्मणा ॥ २२
 तोषयिष्ये च राजानं मा भूच्चिन्ता तवानघ ।
 न च मां वेत्स्यति परस्तत्ते रोचतु पार्थिव ।
 इत्येतद्वः प्रतिज्ञातं विचरिष्याम्यहं यथा ॥ २३
 युधिष्ठिर उवाच ।
 केनात्र कर्मणा कृष्णा द्रौपदी विचरिष्यति ।
 न हि किञ्चिद्विजानाति कर्म कर्तुं यथा स्त्रियः ॥ २४
 माल्यगन्धानलङ्कारान्वस्त्राणि विविधानि च ।
 एतान्येवाभिजानाति यथाजाता च भामिनी ॥ २५
 पतिव्रता महाभागा कथं नु विचरिष्यति ।
 इयं तु नः प्रिया भार्या प्राणेभ्योपि गरीयसी ॥ २६
 मातेव परिपाल्या च पूज्या ज्येष्ठा स्वसेव च ।
 सुकुमारी सुशीला च राजपुत्री यशस्विनी ।
 कथं वत्स्यति कल्याणी विराटनगरे सती ॥ २७
 द्रौपद्युवाच ।
 अहं वत्स्यामि राजेन्द्र निर्वृतो भव पार्थिव ।
 यथा ते मत्कृते शोको न भवेन्नृपते शृणु ।
 यथा तु मां न जानन्ति यत्करिष्याम्यहं प्रभो ॥ २८

छन्ना वत्स्याम्यहं यन्मां न विजानन्ति केचन ।
 वृत्तं तच्च समाख्यास्ये शर्म तेस्तु विशांपते ॥ २९
 सैरन्ध्रीजातिसंपन्ना नाम्नाऽहं व्रतचारिणी ।
 भविष्यामि महाराज विराटस्येति मे मतिः ॥ ३०
 सैरन्ध्र्यो रक्षिताः स्त्रीणां भुजिष्याः सन्ति भारत ।
 एकपत्न्यः स्त्रियश्चैता इति लोकस्य निश्चयः ॥ ३१
 साऽहं ब्रुवाणा सैरन्ध्री कुशला केशकर्मणि ।
 प्रमदाहरिका लोके पुरुषाणां प्रवासिनाम् ॥ ३२
 युधिष्ठिरस्य वै गेहे द्रौपद्याः परिचारिका ।
 उषिताऽस्मीति वक्ष्यामि पृष्टा राज्ञा च भारत ।
 आत्मगुप्ता चरिष्यामि यन्मां त्वं परिपृच्छसि ॥ ३३
 नाहं तत्र भविष्यामि दुर्भरा राजवेश्मनि ।
 कृत्वा चैव सदा रक्षां व्रतेनैव नराधिप ॥ ३४
 सुदेष्णां प्रत्युपस्थास्ये राजभार्या यशस्विनीम् ।
 सा रक्षिष्यति मां प्राप्तां मा ते भूदुःखमीदृशम् ॥ ३५
 अथ गुप्ता चरिष्यामि युष्माभिस्तत्र तस्थुषी ।
 इत्येवं वः प्रतिज्ञातं विहरिष्याम्यहं यथा ॥ ३६
 युधिष्ठिर उवाच ।
 यथा नो दुर्हृदः पापा भवन्ति सुखिनः पुनः ।
 कुर्यास्तथा त्वं कल्याणि लक्षयेयुर्न ते जनाः ॥ ३७
 कल्याणं भाषसे कृष्णे यथा कौलेयकी तथा ।
 न पापमभिजानासि साध्वी साधुव्रते स्थिता ॥ ३८

॥ इति श्रीमन्महाभारते विराटपर्वणि पाण्डवप्रवेशपर्वणि चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

पाण्डवैरिन्द्रसेनादीन्प्रति द्वारकादिगमनचोदना ॥ १ ॥ पाण्डवान्प्रति धौम्येन राजगृहवासप्रकारानुशासनम् ॥ २ ॥

युधिष्ठिर उवाच ।
 कर्माण्युक्तानि युष्माभिर्यानि तानि चरिष्यथ ।
 मम चापि यथा बुद्धिरुचिता हि विनिश्चयात् १
 पुरोहितोऽयमस्माकमग्निहोत्राणि रक्षतु ।
 सूतपौरोगवैः सार्धं द्रुपदस्य निवेशने ॥ २
 इन्द्रसेनमुखाश्चमे रथानादाय केवलान् ।

यान्तु द्वारवतीं शीघ्रमिति मे वर्तते मतिः ॥ ३
 इमाश्च नार्यो द्रौपद्याः सर्वाश्च परिचारिकाः ।
 पाञ्चालानेव गच्छन्तु सूतपौरोगवैः सह ॥ ४
 सर्वैरपि च वक्तव्यं न प्राज्ञायन्त पाण्डवाः ।
 अर्धरात्रे महात्मानो भिक्षादान्ब्राह्मणानपि ।
 गता ह्यस्मानपाहाय सर्वे द्वैतवनादिति ॥ ५

प्रमदाहरिका वियुक्तजनभार्याश्वासनपरा ॥ ३२ ॥

कौलेयकी कुलीना ॥ ३८ ॥ चतुर्थोऽध्यायः ॥ ४ ॥

वैशंपायन उवाच ।

एवं तेऽन्योन्यमामन्य कर्माण्युक्त्वा पृथक्पृथक् ।
 धौम्यमामत्रयामासुः स च तान्मन्त्रमब्रवीत् ॥ ६
 तानन्वशात्स धर्मात्मा सर्वधर्मविशेषवित् ।
 धौम्यः पुरोहितो राजन्पाण्डवान्पुरुषर्षभान् ॥ ७
 धौम्य उवाच ।
 विदितं वै यथा सर्वं लोके वृत्तमिदं नृप ।
 विदिते चापि वक्तव्यं सुहृद्भिरनुरागतः ॥ ८
 अतोऽहमभिवक्ष्यामि हेतुमात्रं निबोधत ।
 हन्तेमां राजवसतिं राजपुत्रा ब्रवीमि वः ।
 यथा राजकुलं प्राप्य चरन्प्रोष्य न रिष्यति ॥ ९
 दुर्वासमेव कौरव्य जातेन कुरुवेश्मनि ।
 अमानितेन मानार्हं गूढेन परिवत्सरम् ॥ १०
 दिष्टद्वारो लभेद्द्रष्टुं राजस्वेषु न विश्वसेत् ।
 न चानुशिष्याद्राजानमपृच्छन्तं कदाचन ॥ ११
 तूष्णीं त्वेनमुपासीत काले समभिपूजयेत् ॥ १२
 असूयन्ति हि राजानो जनाननृतवादिनः ।
 तथैव चावमन्यन्ते मन्त्रिणं वादिनं मृषा ॥ १३
 विदिते चास्य कुर्वीत कार्याणि सुलघून्यपि ।
 एवं विचरतो राज्ञि न क्षतिर्जायते क्वचित् ॥ १४
 पाण्डवाग्निरयं लोके सर्वशस्त्रमयो महान् ।
 भर्ता गोप्ता च भूतानां राजा पुरुषविग्रहः ॥ १५
 सर्वात्मना वर्तमानं यथा दोषो न संस्पृशेत् ।
 राजानमुपतिष्ठन्तं तस्य वृत्तं निबोधत ॥ १६
 क्षत्रियं चैव सर्पं च ब्राह्मणं च बहुश्रुतम् ।
 नावमन्येत मेधावी कृशानपि कदाचन ॥ १७
 एतन्नयं च पुरुषं निर्देहेदवमानितम् ।
 राजा तस्माद्बुधैर्नित्यं पूजनीयः प्रयत्नतः ॥ १८
 नातिवर्तेत मर्यादां पुरुषो राजसंमतः ।
 व्यवहारं पुनर्लोके मर्यादां पण्डिता विदुः ॥ १९
 न हि पुत्रं न नप्तारं न भ्रातरमरिन्दम ।
 समतिक्रान्तमर्यादं पूजयन्ति नराधिपाः ॥ २०
 गच्छन्नपि परां भूतिं भूमिपालनियोजितः ।

जात्यन्ध इव मन्येत मर्यादामनुचिन्तयन् ॥ २१
 धृष्टो द्वारं सदा पश्यन्न च राजसु विश्वसेत् ।
 तदेवासनमन्विच्छेद्यत्र नाभिलषेत्परः ॥ २२
 यत्रोपविष्टः संकल्पं नोपहन्याद्वलीयसः ।
 तदासनं राजकुले ईप्सेत पुरुषो वसन् ॥ २३
 यथैनं यत्र चासीनं शङ्कयेद्दुष्टचारिणम् ।
 न तत्रोपविशेज्जातु यो राजवसतिं वसेत् ॥ २४
 स्वभूमौ काममासीत तिष्ठेद्वा राजसन्निधौ ।
 न त्वेवासनमन्यस्य प्रार्थयेत कदाचन ॥ २५
 परासनगतं ह्येनं परस्य परिचारकाः ।
 परिषद्यपकर्षेयुः परिहास्येत शत्रुभिः ॥ २६
 नित्यं विप्रतिषिद्धं तत्पुरस्तादासनं मतम् ।
 अर्थार्थं हि यदा भृत्यो राजानमुपतिष्ठते ॥ २७
 दक्षिणं वाऽथ वामं वा भागमाश्रित्य पण्डितः ।
 तिष्ठेद्विनीतवद्राजन्न पुरस्तान्न पृष्ठतः ।
 रक्षिणामात्तशस्त्राणां पश्चात्स्थानं विधीयते ॥ २८
 मातृगोत्रे स्वगोत्रे वा नाम्ना शीलेन वा पुनः ।
 संग्रहार्थं मनुष्याणां नित्यमाभाषिता भवेत् ॥ २९
 पूज्यमानोपि यो राज्ञा नरो न प्रतिपूजयेत् ।
 नैनमाराधयेज्जातु शास्ता शिष्यानिवालसान् ॥ ३०
 नास्य युग्यं न पर्यङ्कं नासनं न रथं तथा ।
 आरोहेत्संमतोऽस्मीति यो राजवसतिं वसेत् ॥ ३१
 यो वै गृहेभ्यः प्रवसन्क्रियमाणमनुसरन् ।
 उत्थाने नित्यसंकल्पो निस्तन्द्रीः संयतात्मवान् ॥ ३२
 परीतः क्षुत्पिपासाभ्यां विहाय परिदेवनम् ।
 दुःखेन सुखमन्विच्छेद्यो राजवसतिं वसेत् ॥ ३३
 अन्येषु प्रेष्यमाणेषु पुरस्ताद्भीर उत्पतेतू ।
 करिष्याम्यहमित्येव यः स राजसु सिध्यति ॥ ३४
 उष्णे वा यदि वा शीते रात्रौ वा यदि वा दिवा ।
 आदिष्टो न विकल्पेत् यः स राजसु सिध्यति ॥ ३५
 नैव प्राप्तोऽवमन्येत सदाऽमात्यो विशारदः ।
 मानं प्राप्तो न हृष्येत न व्यथेच्च विमानितः ।
 ऋजुर्मृदुः सत्यवादो यः स राजसु सिध्यति ॥ ३६

नैव लाभार्द्रपमियान्न व्यथेच्च विमानितः ।
 समः पूर्णतुलेव स्याद्यो राजवसतिं वसेत् ॥ ३७
 अल्पेच्छो धृतिमात्राजञ्छायेवानुगतः सदा ।
 दक्षः प्रदक्षिणो धीरः स राजवसतिं वसेत् ॥ ३८
 इतिहासपुराणज्ञः कुशलः सत्कथासु च ।
 वदान्यः सत्यवाक्कापि यो राजवसतिं वसेत् ॥ ३९
 न मिथो भाषितं राज्ञो मनुष्येषु प्रकाशयेत् ।
 यं चासूयन्ति राजानः पुरुषं नो ब्रूदेच्च तम् ॥ ४०
 नैषां कर्मसु संयुक्तो धनं किञ्चिदुपस्पृशेत् ।
 प्राप्नुयादाददानो वा बन्धं वा वधमेव वा ॥ ४१
 तुल्योपस्थितयोः पश्य मम चान्यस्य चोभयोः ।
 अन्यं पुष्णाति मर्द्दीनमिति धीरो न मुह्यति ॥ ४२
 श्रेयांसं हि परित्यज्य वैद्यं कर्मणिकर्मणि ।
 पापीयांसं प्रकुर्वीरञ्छीलमेषां तथाविधम् ॥ ४३
 नैषां दारेषु कुर्वीत प्राज्ञो मैत्रीं कथंचन ।
 रक्षणं तु न सेवेत यो राजवसतिं वसेत् ॥ ४४
 यदा ह्यभिसमीक्षेत श्रेष्ठं स्त्रीभिः समागतम् ।
 बुद्धिः परिभवेत्तस्य राजा शङ्केत वा पुनः ॥ ४५
 शङ्कितस्य पुनः स्त्रीषु कस्य भृत्यस्य भूमिपः ।
 जीवितं साधु मन्येत प्रकृतिस्थो बलात्कृतः ॥ ४६
 हर्षवस्तुषु चाप्यत्र वर्तमानेषु केषु चित् ।
 नातिगाढं ग्रहयेत् तान्येवास्यानुपूजयेत् ॥ ४७
 हर्षाद्धि मन्दः पुरुषः स्वैरं कुर्वीत वैकृतम् ।
 तदस्यान्तःपुरे वृत्तमीक्षां कुर्वीत भूमिपः ॥ ४८
 अन्तःपुरगतं ह्येनं स्त्रियः क्लीबाश्च सर्वतः ।
 वर्तमानं यथावच्च कुत्सयेयुरसंशयम् ॥ ४९
 तस्माद्गम्भीरमात्मानं कृत्वा हर्षं नियम्य च ।
 नित्यमन्तःपुरे राज्ञो न वृत्तं कीर्तयेद्बहिः ॥ ५०
 यथा हि सुमहामन्त्रो भिद्यमानो हरेत्सुखम् ।
 एवमन्तःपुरे वृत्तं श्रूयमाणं बहिर्भवेत् ॥ ५१
 या तु वृत्तिरबाह्यानां बाह्यानामपि केवलम् ।
 उभयेषां समस्तानां शृणु राजोपजीविनाम् ॥ ५२
 न स्त्रियो जातु मन्येत बाह्ये वाभ्यन्तरेऽपि वा ।
 अनुजीविनां नरेन्द्रस्तु सृजेद्धि सुमहद्भयम् ॥ ५३

मत्वाऽस्य प्रियमात्मानं राजरत्नानि राजवत् ।
 अराजा राजयोग्यानि नोपयुञ्जीत पण्डितः ॥ ५४
 अराजानं हि रत्नानि राजकान्तानि राजवत् ।
 भुञ्जानं तं नरं राजा न तितिक्षेत जीवितम् ॥ ५५
 तस्मादव्यक्तभोगेन भोक्तव्यं भूतिमिच्छता ।
 तुल्यभोगं हि राजा तु भृत्यं कोयेन योजयेत् ॥ ५६
 न चापत्येन संप्रीतिं राज्ञः कुर्वीत केनचित् ।
 अधिक्लिप्तमनर्थं च द्वेष्यं च परिवर्जयेत् ॥ ५७
 एतां हि सेवमानस्य नरसीमां चतुर्विधाम् ।
 द्विधा विच्छिद्यते मूलं राजमूलोपसेविनः ॥ ५८
 एतैस्तु विपरीता या नरसीमा नराधमैः ।
 तथा कुर्वीत संसर्गं न विरोधं कथंचन ॥ ५९
 बन्धुभिश्च नरेन्द्रस्य बलवद्भिश्च मानवैः ।
 साधु मन्येत संसर्गं न विरोधं कथंचन ॥ ६०
 ताभ्यां तु नरसीमाभ्यां विरुद्धस्याल्पतेजसः ।
 प्रथमं छिद्यते मूलं द्वितीयं जायते भयम् ॥ ६१
 उद्धतानां च यो वेषः कुहकानां च यो भवेत् ।
 राजवेषं च विस्पष्टं सेवमानो न वर्धते ।
 इतराभ्यां तु वेषाभ्यां परिहास्येत बान्धवैः ॥ ६२
 अपुंभिश्चैव पुंभिश्च स्त्रीभिः स्त्रीदर्शिभिर्नरैः ।
 शक्ये सति न संभाषां जातु कुर्वीत कर्हिचित् ॥ ६३
 प्रतिसंभाषमाणो हि त्रिभिरेतैरचेतनः ।
 श्येनः पेशीमिवादत्ते पुरुषो भूतिमात्मनः ॥ ६४
 ये च राज्ञाऽभिसत्कारं लभेरन्कारणादिव ।
 तैश्च सामन्तदूतैश्च न संसज्येत कर्हिचित् ॥ ६५
 न चान्याचरितां भूमिमसंदिष्टो महीपतेः ।
 उपसेवेत मेधावी यो राजवसतिं वसेत् ॥ ६६
 न च संदर्शने राज्ञां प्रबन्धमभिसंजपेत् ।
 अपि चैतद्दरिद्राणां व्यलीकस्थानमुत्तमम् ॥ ६७
 अर्थकामा च या नारी राजानं स्यादुपस्थिता ।
 अनुजीवी तथायुक्तां निध्यायन्दुष्यते च सः ॥ ६८
 तस्मान्नारीं न निध्यायेत्तथायुक्तां विचक्षणः ।
 तथा क्षुतं च वातं च निष्ठीवं चाचरेच्छनैः ॥ ६९
 न नर्मसु हसेज्जातु मूढवृत्तिर्हि सा स्मृता ।

प्रथमं छिद्यते निद्रा इति थ ध पाठ ॥ ६१ ॥

स्मितं तु मृदुपूर्वेण दर्शयित प्रसादजम् ॥ ७०
 न चाक्षौ न भुजौ जातु न च वाक्यं समाक्षिपेत् ।
 न च तिर्यगवेक्षेत चक्षुर्भ्यां सम्यगाचरेत् ॥ ७१
 भ्रुकुटिं च न कुर्वीत न चाङ्गुष्ठैर्लिखेन्महीम् ।
 न च गाढं विजृम्भेत जातु राज्ञः समीपतः ॥ ७२
 न प्रशंसेन्न चासूयेत्प्रियेषु च हितेषु च ।
 स्तूयमानेषु वा तत्र दूष्यमानेषु वा पुनः ॥ ७३
 अथ संदृश्यमानेषु प्रियेषु च हितेषु च ।
 श्रूयमाणेषु वाक्येषु वर्णयेदमृतं यथा ॥ ७४
 न राज्ञः प्रतिकूलानि सेवमानः सुखी भवेत् ।
 पुत्रो वा यदि वा भ्राता यद्यप्यात्मसमो भवेत् ७५
 अप्रमत्तो हि राजानं रञ्जयेच्छीलसंपदा ।
 उत्थानेन तु मेधावी शौचेन विविधेन च ॥ ७६
 स्नानं हि वस्त्रशुद्धिश्च शरीरं शौचमुच्यते ।
 असक्तिः प्राकृतार्थेषु द्वितीयं शौचमुच्यते ॥ ७७
 राजा भोजो विराट् सम्राट् क्षत्रियो भूपतिर्नृपः ।
 य एतैः स्तूयते शब्दैः कस्तं नार्चितुमर्हति ॥ ७८

तस्मान्नक्त्या च युक्तः सन्सत्यवादी जितेन्द्रियः ।
 मेधावी धृतिमान्प्राज्ञः संश्रयीत महीपतिम् ॥ ७९
 कृतज्ञं प्राज्ञमक्षुद्रं दृढभक्तिं जितेन्द्रियम् ।
 वर्धमानं स्थितं स्थाने संश्रयीत महीपतिम् ॥ ८०
 एष वः समुदाचारः समुद्दिष्टो यथाविधि ।
 यथार्थान्संप्रपत्स्यन्ते पार्थ राजोपजीविनः ॥ ८१
 संवत्सरमिमं तावदेवंशीला बुभूषथः ।
 ततः स्वविषयं प्राप्य यथाकामं चरिष्यथ ॥ ८२
 वैशंपायन उवाच ।
 तं तथेत्यब्रुवन्पार्थाः पितृकल्पं यशस्विनम् ।
 ग्रहृष्टाश्चाभिवाद्यैनमुपातिष्ठन्परंतपाः ॥ ८३
 तेषां प्रतिष्ठमानानां मन्त्रांश्च ब्राह्मणोऽजपत् ।
 भवाय राज्यलाभाय वीर्याय विजयाय च ॥ ८४
 ततोऽब्रवीदसौ विप्रो वाचमाशीः प्रयुज्य च ।
 स्वद्रव्यप्रतिलाभाय शत्रूणां मर्दनाय च ॥ ८५
 स्वस्ति वोस्तु शिवः पन्था द्रक्ष्यामि पुनरागतान् ।
 इत्युक्ता हृष्टमनसो गुरुणा तेन धीमता ।
 युधिष्ठिरमुखाः सर्वे गन्तुं समुपचक्रमुः ॥ ८६

॥ इति श्रीमन्महाभारते विराटपर्वणि पाण्डवप्रवेशपर्वणि पञ्चमोऽध्यायः ॥ ५ ॥

षष्ठोऽध्यायः ॥ ६ ॥

पाण्डवैर्धौम्यविसर्जनपूर्वकं विराटनगरसमीपगमनम् ॥ १ ॥

वैशंपायन उवाच ।
 तेऽग्निं प्रदक्षिणं कृत्वा ब्राह्मणं च पुरोहितम् ।
 अभिवाद्य ततः सर्वे प्रस्थातुमुपचक्रमुः ॥ १
 युधिष्ठिर उवाच ।
 अनुशिष्टोऽसि भद्रं ते नैतद्वक्ताऽस्ति कश्चन ।
 कुन्तीमृते मातरं नः पितरं च यशस्विनम् ॥ २
 यदेवानन्तरं कार्यं तद्भवान्वक्तुमर्हति ।
 तारणाय तु दुःखस्य प्रस्थानाय भवाय च ॥ ३
 वैशंपायन उवाच ।
 तेषां प्रतिष्ठमानानां धौम्यो मन्त्रानथाजपत् ।
 सर्वविघ्नप्रशमनानर्थसिद्धिकरास्तथा ।
 ततः पावकमुज्ज्वालय मन्त्रहव्यपुरस्कृतम् ॥ ४

याज्ञसेनीं पुरस्कृत्य सर्व एव महारथाः ।
 प्राद्रवन्सह धौम्येन बद्धशस्त्रा वनाद्वनम् ॥ ५
 ते वीरा बद्धनिस्त्रिंशा धनुर्बाणकलापिनः ।
 अगेच्छन्भीमधन्वानः काम्यकाद्यमुनां नदीम् ॥ ६
 उत्तरेण दशार्णानां पाञ्चालान्दक्षिणेन तु ।
 अन्तरेण यकृल्लोमः शूरसेनांश्च पाण्डवाः ॥ ७
 ते तस्या दक्षिणं तीरमन्वगच्छन्पदातयः ।
 ततः प्रत्यक्प्रयातास्ते संक्रामन्तो वनाद्वनम् ॥ ८
 वसाना वनदुर्गेषु रमणीयेषु धन्विनः ।
 पल्वलेषु च रम्येषु नदीनां संगमेषु च ॥ ९
 दुमान्नानाविधाकारान्नानाविधलताकुलान् ।
 कुसुमाढ्यान्मनःकान्ताञ्जुभगन्धान्मनोरमान् ॥ १०

पार्था निरीक्षमाणाश्च तान्द्रुमान्पुष्पशालिनः ।
 जिघ्रन्तः पुष्पगन्धांश्च फलगन्धान्मनोरमान् ॥ ११
 विध्यन्तो मृगजातानि महेष्वासा महाबलाः ।
 उषित्वा द्वादशसमा वने परपुरंजयाः ।
 लुब्धान्ब्रुवाणा मात्स्यस्य विषयं प्राविशंस्तदा १२
 तत्र धौम्यं महेष्वासाः पाण्डवेया व्यसर्जयन् ।
 अग्निहोत्रं परिचरन्सोऽबुद्धोऽवसदाश्रमे ॥ १३
 ततस्तेषु प्रयातेषु पाण्डवेषु महात्मसु ।
 इन्द्रसेनमुखाश्चैव यथोक्तं प्राप्य निर्वृताः ।
 रथानश्चांश्च रक्षन्तः सुखमूषुः सुसंवृताः ॥ १४
 ततो जनपदं प्राप्य कृष्णा राजानमब्रवीत् ॥ १५
 पश्यैकपद्यो दृश्यन्ते क्षेत्रे गोष्ठं समाश्रिताः ।
 वृक्षांश्चोपवनोपेतान्ग्रामाणां नगरस्य च ॥ १६
 व्यक्तं दूरे विराटस्य राजधानी भविष्यति ।
 वसामेहापरां रात्रिं बलवान्मे परिश्रमः ॥ १७
 युधिष्ठिर उवाच ।
 इमां कमलपत्राक्षीं द्रौपदीं माद्रिनन्दन ।
 मुहूर्तं परिगृह्यैनां बाहुभ्यां नकुल व्रज ॥ १८
 ततोऽदूरे विराटस्य नगरं भरतर्षभ ।
 राजधान्यां निवत्स्यामः प्रमुक्तमिव नो वनम् १९
 नकुल उवाच ।
 पूर्वाह्णे मृगयां कृत्वा मया विद्धा मृगा वने ।

अटवी च मया दूरं धृता मृगवधेप्सुना ॥ २०
 विषमा ह्यतिदुर्गा च वेगवत्परिधावता ।
 सोहं धर्माभितप्तो वै नैनामादातुमुत्सहे ॥ २१
 युधिष्ठिर उवाच ।
 सहदेव त्वमादाय मुहूर्तं द्रौपदीं नय ।
 राजधान्यां निवत्स्यामः सुमुक्तमिव नो वनम् ॥ २२
 सहदेव उवाच ।
 अहमप्यस्मि तृषितः क्षुधया परिपीडितः ।
 परिश्रान्तश्च भद्रं ते नैनामादातुमुत्सहे ॥ २३
 युधिष्ठिर उवाच ।
 एहि वीर विशालाक्ष वीरसिंह इवार्जुन ।
 इमां कमलपत्राक्षीं द्रौपदीं द्रुपदात्मजाम् ॥ २४
 परिगृह्य मुहूर्तं त्वं बाहुभ्यां कुशलं व्रज ।
 राजधान्यां निवत्स्यामः प्रमुक्तमिव नो वनम् २५
 वैशंपायन उवाच ।
 गुरोर्वचनमाज्ञाय संप्रहृष्टो जितेन्द्रियः ।
 बाहुभ्यां परिगृह्याथ राजपुत्रीमनिन्दिताम् ।
 प्रवव्राज महाबाहुरर्जुनः प्रियदर्शनाम् ॥ २६
 जटिलो वल्कलधरः शरतूणीधनुर्धरः ।
 स्कन्धे कृत्वा वरारोहां बालामायतलोचनाम् ।
 आनीय नगराभ्याशमवातारयदर्जुनः ॥ २७

॥ इति श्रीमन्महाभारते विराटपर्वणि पाण्डवप्रवेशपर्वणि षष्ठोऽध्यायः ॥ ६ ॥

सप्तमोऽध्यायः ॥ ७ ॥

पाण्डवैर्वनमध्ये इमं शानसंनिहिते शमीवृक्षे स्वायुधनिक्षेपः ॥ १ ॥ तथा स्त्रेषां साङ्केतिकनामकल्पनेन विराटनगर-
 परिसरगमनम् ॥ २ ॥

वैशंपायन उवाच ।
 स राजधानीं संग्राप्य पार्थिवोऽर्जुनमब्रवीत् ।
 इमानि पुरुषव्याघ्र आयुधानि परंतप ।
 कस्मिन्त्यासयितव्यानि गुप्तिश्चैषां कथं भवेत् ॥ १
 सायुधा हि वयं तात प्रवेक्ष्यामः पुरं यदि ।

समुद्रेगं जनस्यास्य करिष्यामो न संशयः ॥ २
 गाण्डीवं हि नरव्याघ्र त्रिषु लोकेषु विश्रुतम् ।
 कथं नाविष्कृताः स्यामो धार्तराष्ट्रस्य मारिष ॥ ३
 यदीदं धनुरादाय चरेम सजने पुरे ।
 क्षिप्रं नः प्रतिजानीयुर्मनुष्या नात्र संशयः ॥ ४

आत्मनः लुब्धान्मृगयून्ब्रुवाणाः सन्तः प्राविशन्नित्यन्वयः

॥ १२ ॥ षष्ठोऽध्यायः ॥ ६ ॥

एकस्मिन्नपि विज्ञाते समयं नो व्यतीत्य च ।
 भूयो द्वादशवर्षाणि प्रविशेम वनं वयम् ॥ ५
 तस्मात्सर्वाणि शस्त्राणि प्रच्छाद्यान्यत्र यत्र वा ।
 प्रविशेम पुरश्रेष्ठं तथा सम्यकृतं भवेत् ॥ ६
 वैशंपायन उवाच ।
 अजातशत्रोर्वचनं श्रुत्वा चैव महायशः ।
 उवाच धर्मपुत्रं तमर्जुनः परवीरहा ॥ ७
 इयं वने मनुष्येन्द्र महती दृश्यते शमी ।
 भीमशाखा दुरारोहा श्मशानस्य समीपतः ॥ ८
 उत्पथे चापि जातेयं मनुष्यैर्न निषेव्यते ।
 विपुलाऽऽकीर्णशाखा च वायसैरुपसेविता ॥ ९
 स्नेहानुबद्धां पश्यामि दुरारोहामिमां शमीम् ॥ १०
 समीपे च श्मशानस्य गृहं नास्य विशेषतः ।
 समासज्यायुधान्यस्यां गच्छामो नगरं नृप ॥ ११
 न चास्यां चारयिष्यन्ति मनुष्याः पार्थ केचन ॥
 धनुर्भिः पुरुषं कृत्वा चर्मकेशास्थिसंवृतम् ।
 उद्धन्धमिव कृत्वा च धनुर्ज्यापाशसंवृतम् ।
 अस्यामायुधमासज्य गच्छाम नगरं वयम् ॥ १३
 एवं परिहरिष्यन्ति मनुष्या वनचारिणः ।
 अत्रैवं नावबुध्यन्ते मनुष्याः केचिदायुधम् ॥ १४
 वैशंपायन उवाच ।
 एवमुक्त्वा स राजानं धर्मात्मानं धनञ्जयः ।
 प्रचक्रमे निधानाय शस्त्राणां भरतर्षभ ॥ १५
 तानि सर्वाणि संनह्य पञ्च पञ्चाचलोपमाः ।
 आयुधानि कलापांश्च निस्त्रिंशानतुलप्रभान् ॥ १६
 ततो युधिष्ठिरो राजा सहदेवमुवाच ह ।
 आरुह्येमां शमीं वीर निधत्स्नेहायुधानि नः ॥ १७
 इति संदिश्य तं पार्थः पुनरेव धनञ्जयम् ।
 अब्रवीदायुधानीह निधातुं भरतर्षभः ॥ १८
 वैशंपायन उवाच ।
 येन देवान्मनुष्यांश्च पिशाचोरगराक्षसान् ।
 निवातकवचांश्चापि पौलोमांश्च परंतपः ।
 कालकेयांश्च दुर्धर्षान्सर्वाश्चैकरथोऽजयत् ॥ १९

स्फीताञ्जनपदांश्चान्यानजयत्कुरुनन्दनः ।
 तदुदग्रं महाघोरं सपत्नगणसूदनम् ।
 अपज्यमकरोत्पार्थो गाण्डीवं च भयंकरम् ॥ २०
 येन वीरः कुरुक्षेत्रमभ्यरक्षत्परंतपः ।
 जृम्भिते च धनुःश्रेष्ठे न्यासार्थं नृपसत्तमः ॥ २१
 धर्मपुत्रो महातेजाः सर्वलोकवशंकरम् ।
 भुजङ्गभोगसदृशं मणिकाञ्चनभूषितम् ॥ २२
 वित्रासनं दानवानां राक्षसानां च नित्यशः ।
 धनूरत्नं महातेजा जृम्भयामास पाण्डवः ॥ २३
 पाञ्चालान्येन संग्रामे भीमसेनोऽजयत्पुरा ।
 प्रत्यषेधद्वन्द्वहूनेकः सपत्नांश्चापि दिग्जये ॥ २४
 निशम्य यस्य विष्फारं विद्रवन्ति रणे परे ।
 पर्वतस्येव दीर्णस्य विस्फोटमशनेरिव ॥ २५
 सैन्धवं येन राजानं जित्वा क्रुद्धः परामृशत् ।
 येन क्रोधवशाञ्जघ्ने पर्वते गन्धमादने ॥ २६
 दिव्यं सौगन्धिकं पुष्पं येनाजैषीत्स पाण्डवः ।
 त्रिगर्तान्येन संग्रामे जित्वा त्रैगर्तमानयत् ॥ २७
 इन्द्राशनिसमस्पर्शं वज्रहाटकभूषितम् ।
 ज्यापाशं धनुषस्तस्य भीमसेनोऽवतारयत् ॥ २८
 नकुलं पुनराहूय धर्मराजो युधिष्ठिरः ।
 उवाच येन संग्रामे सर्वशत्रूञ्जिघांससि ॥ २९
 सुराष्ट्राञ्जितवान्येन शार्ङ्गगाण्डीवसन्निभम् ।
 सुवर्णविकृतं सारमिन्द्रायुधनिभं वरम् ॥ ३०
 तवानुरूपं सुकृतं चापमेतदलङ्कृतम् ।
 तद्व्यसयित्वा ज्यापाशं निधातुं धनुराहर ॥ ३१
 वैशंपायन उवाच ।
 अजयत्पश्चिमामाशां धनुषा येन पाण्डवः ।
 माद्रीपुत्रो महाबाहुस्ताम्रास्यो मितभाषिता ॥ ३२
 तस्य मौर्वीमपाकर्षच्छूरः संक्रन्दनो युधि ।
 कुले नास्ति समो रूपे यस्येति नकुलः स्मृतः ॥ ३३
 सहदेवं च संप्रेक्ष्य पुनर्धर्मसुतोऽब्रवीत् ।
 कलिङ्गान्दाक्षिणात्यांश्च मागधांश्चाजिशोभनः ॥ ३४
 येनैव शत्रून्समरे अधाक्षीररिमर्दन ।

तत्संसयित्वा ज्यापाशं निधातुं धनुराहर ॥ ३५
वैशंपायन उवाच ।

दक्षिणां दक्षिणाचारो दिशं येनाजयत्प्रभुः ।
अपज्यमकरोद्वीरः सहदेवस्तदायुधम् ॥ ३६

दीप्तान्खण्डांश्च सुदृढान्सुतीक्ष्णान्कनकत्सरून् ।
विविधान्क्षुरनाराचान्निस्त्रिंशांश्च शरानपि ।
आयुधानि कलापांश्च गदाश्च निदधुः सह ॥ ३७

अथाब्रवीद्धर्मराजः सहदेवं परन्तपः ।
आरुह्येमां शमीं वीर निधृत्स्वेहायुधानि नः ॥ ३८

इदं गोमृगमभ्याशे गतसत्त्वमचेतनम् ।
एतदुत्कृत्य वै वीर धनूंषि परिवेष्टय ॥ ३९

एवमुक्तो महाबाहुः सहदेवो यथोक्तवत् ।
शमीमारुह्य त्वरितो धनूंषि परिवेष्टयत् ॥ ४०

शीतवातातपभयाद्वर्षत्राणाय दुर्जयः ।
तानि वीरो यथा जानन्निराबाधानि सर्वशः ।

पुनः पुनः सुसंवेष्ट्य कृत्वा सुकृतमावरम् ॥ ४१
यत्र चापश्यत स वै तिरोवर्षाणि वर्षति ।

तत्र तानि दृढैः पाशैः सुगाढं पर्यबन्धत ॥ ४२
ततः परमदूरस्थमुञ्छवृत्तिकलेवरम् ।

प्रायोपवेशनाच्छुष्कं स्नायुचर्मास्थिसंयुतम् ॥ ४३
तच्चानीय धनुर्मध्ये निबबन्धुश्च पाण्डवाः ।

उपायकुशलाः सर्वे प्रणदन्तः समब्रुवन् ॥ ४४
अस्य बद्धस्य दौर्गन्ध्यान्मनुष्या वनचारिणः ।

दूरात्परिहरिष्यन्ति सशवेयं शमी इति ॥ ४५
अथाब्रवीन्महाराजो धर्मात्मा स युधिष्ठिरः ।

रज्जुभिः सुकृतं प्राज्ञ विनिर्वन्धीहि पाण्डव ॥ ४६
यानि चात्र विशालानि रूढमूलानि मन्यसे ।

तेषामुपरि बन्धीहि इदं विप्रकलेवरम् ॥ ४७
वैशंपायन उवाच ।

तच्छ्रुत्वा सहदेवस्तु पर्यबन्धत तच्छवम् ॥ ४८
युधिष्ठिरः शुचिर्भूत्वा मनसाऽभिप्रणम्य च ।

ब्रह्माणमिन्द्रं वरदं कुबेरं वरुणानिलौ ॥ ४९
रुद्रं यमं च विष्णुं च सोमाकौ धर्ममेव च ।

पृथिवीमन्तरिक्षं च दिशश्चोपदिशस्तथा ।

वसूंश्च मरुतश्चैव ज्वलनं चातितेजसम् ॥ ५०
दिवाचरा रात्रिचराणि वाऽपि

यानीह भूतान्यनुकीर्तितानि ।
तेभ्यो नमस्कृत्य च सुव्रतेभ्यः

प्रणम्य तेषां शरणं गतोऽहम् ॥ ५१
सर्वायुधानीह महाबलानि

न्यासं महादेवसमीपतो वै ।
न्यस्याम्यहं वायुसमीपतश्च

वनस्पतीनां च सपर्वतानाम् ॥ ५२
एष न्यासो मया दत्तः सोमसूर्यानिलान्तिके ।

मम पार्थस्य वा देयं पूर्णं वर्षे त्रयोदशे ॥ ५३
नेदं भीमे प्रदातव्यमयं क्रुद्धो वृकोदरः ।

आमर्षान्नित्यसंकुद्धो धृतराष्ट्रसुतान्प्रति ।
अपूर्णकाले ग्रहरेत्क्रोधसंजातमत्सरः ॥ ५४

पुनः प्रवेशो नः स्यात्तु वनवासाय सर्वदा ।
समये परिपूर्णं तु धार्तराष्ट्रान्निहन्महे ॥ ५५

एष चार्थश्च धर्मश्च कामः कीर्तिरलं यशः ।
मदायत्तमिदं सर्वं जीवितं च न संशयः ॥ ५६

वैशंपायन उवाच ।
दैवतेभ्यो नमस्कृत्य शमीं कृत्वा प्रदक्षिणम् ।

नगरं गन्तुमायाताः सर्वे ते भ्रातरः सह ॥ ५७
आगोपालाविपालेभ्यः कर्षकेभ्यः परंतप ।

आजग्मुर्नगराभ्याशं दर्शयन्तः पुनःपुनः ॥ ५८
अशीतिशतवर्षेयं माताऽस्माकमिहान्तिके ।

बहुकालपरीणामा मृत्योस्तु वशमेयुषी ।
न चाग्निसंस्कारमियं प्रापिता कुलधर्मतः ॥ ५९

यः समासाद्यते कश्चित्स्मिन्देशे यदृच्छया ।
तमेवमूचुर्धर्मज्ञाः कुलधर्मो न ईदृशः ॥ ६०

विश्रावयन्तस्ते हृष्टा दिशः सर्वा व्यनादयन् ।
स्वर्गतेयमिहास्माकं जननी शोकविह्वला ॥ ६१

वने विचरमाणानां लुब्धानां वनचारिणाम् ।
कुलधर्मोऽयमस्माकं पूर्वैराचरितः पुरा ॥ ६२

एवं ते सुकृतं कृत्वा समन्तादवघुष्य च ।
भीमसेनोऽर्जुनश्चैव माद्रीपुत्राबुभावपि ॥ ६३

युधिष्ठिरश्च कृष्णा च राजपत्नी सुमध्यमा ।
ततो यथासमाज्ञप्तं नगरं प्राविशंस्तदा ॥ ६४
मत्स्यराज्ञो विराटस्य समीपं वस्तुमञ्जसा ।
अज्ञातचर्यां चरितुं वर्षं राष्ट्रे त्रयोदशम् ॥ ६५
अतश्छन्नानि नामानि चकारैषां युधिष्ठिरः ।

जयो जयेशो विजयो जयत्सेनो जयद्वलः ।
आपत्सु नामभिस्त्वेतैः समाह्वामः परस्परम् ६६
ततो यथाप्रतिज्ञाभिः प्राविशन्नगरं महत् ।
अज्ञातचर्यां वत्स्यन्तो राष्ट्रे वर्षं त्रयोदशम् ॥६७

॥ इति श्रीमन्महाभारते विराटपर्वणि पाण्डवप्रवेशपर्वणि सप्तमोऽध्यायः ॥ ७ ॥

अष्टमोऽध्यायः ॥ ८ ॥

विराटनगरं गच्छता युधिष्ठिरेण दुर्गायाः स्तवनम् ॥ १ ॥

[वैशंपायन उवाच ।
विराटनगरं रम्यं गच्छमानो युधिष्ठिरः ।
अस्तुवन्मनसा देवीं दुर्गां त्रिभुवनेश्वरीम् ॥ १
यशोदागर्भसंभूतां नारायणवरप्रियाम् ।
नन्दगोपकुले जातां मङ्गल्यां कुलवर्धनीम् ॥ २
कंसविद्रावणकरीमसुराणां क्षयंकरीम् ।
शिलातटविनिक्षिप्तमाकाशं प्रति गामिनीम् ॥ ३
वासुदेवस्य भगिनीं दिव्यमाल्यविभूषिताम् ।
दिव्याम्बरधरां देवीं खड्गखेटकधारिणीम् ॥ ४
भारावतरणे पुण्ये ये स्मरन्ति सदा शिवाम् ।
तान्वै तारयते पापात्पङ्के गामिव दुर्बलाम् ॥ ५
स्तोतुं प्रचक्रमे भूयो विविधैः स्तोत्रसंभवैः ।
आमन्त्र्य दर्शनाकाङ्क्षी राजा देवीं सहानुजः ॥ ६
नमोस्तु वरदे कृष्णे कुमारि ब्रह्मचारिणि ।
बालार्कसदृशाकारे पूर्णचन्द्रनिभानने ॥ ७
चतुर्भुजे चतुर्वक्त्रे पीनश्रोणिपर्योधरे ।
मयूरपिच्छवलये केयूराङ्गदधारिणि ॥ ८
भासि देवि यथा पद्मा नारायणपरिग्रहः ।
स्वरूपं ब्रह्मचर्यं च विशदं तव खेचरि ॥ ९
कृष्णच्छविसमा कृष्णा संकर्षणसमानना ।

बिभ्रती विपुलौ बाहू शक्रध्वजसमुच्छ्रयौ ॥ १०
पात्री च पङ्कजी घण्टी स्त्री विशुद्धा च या भुवि ।
पाशं धनुर्महाचक्रं विविधान्यायुधानि च ॥ ११
कुण्डलाभ्यां सुपूर्णाभ्यां कर्णाभ्यां च विभूषिता ।
चन्द्रविस्पर्धिना देवि मुखेन त्वं विराजसे ॥ १२
मुकुटेन विचित्रेण केशबन्धेन शोभिना ।
भुजङ्गाभोगवासेन श्रोणिसूत्रेण राजता ॥ १३
विभ्राजसे चाऽऽवद्धेन भोगेनेवेह मन्दरः ।
ध्वजेन शिखिपिच्छानामुच्छ्रितेन विराजसे ॥ १४
कौमारं व्रतमास्थाय त्रिदिवं पावितं त्वया ।
तेन त्वं स्तूयसे देवि त्रिदशैः पूज्यसेऽपि च ॥ १५
त्रैलोक्यरक्षणार्थाय महिषासुरनाशिनि ।
प्रसन्ना मे सुरश्रेष्ठे दयां कुरु शिवा भव ॥ १६
जया त्वं विजया चैव संग्रामे च जयप्रदा ।
ममापि विजयं देहि वरदा त्वं च सांप्रतम् ॥ १७
विन्ध्ये चैव नगश्रेष्ठे तव स्थानं हि शाश्वतम् ।
कालि कालि महाकालि शीधुमांसपशुप्रिये ॥ १८
कृतानुयात्रा भूतैस्त्वं वरदा कामचारिणी ।
भारावतारे ये च त्वां संस्मरिष्यन्ति मानवाः ॥ १९
प्रणमन्ति च ये त्वां हि प्रभाते तु नरा भुवि ।

शिलातटे कसेनैव विनिक्षिप्ता सती आकाशं गता ताम् ॥ ३ ॥ स्तोत्रार्थमेव संभव उद्भवो येषां नाम्ना वरदे इत्यादीनां तैः । आमन्त्र्य संबोध्य ॥ ६ ॥ पद्मा लक्ष्मी अतएव नारायणपरिग्रहो विष्णुकान्ता ॥ ९ ॥ कृष्णच्छविर्नीलमेघस्तेन

समा अतएव कृष्णा । अष्टभुजामाह बिभ्रतीति । विपुलौ वराभयप्रदत्वेन ऊर्जितौ द्वौ बाहू ॥ १० ॥ तत एक पात्री पात्रवान्पङ्कजी पङ्कजवान् घण्टी घण्टावान् पञ्चमः पाश धनुर्महाचक्रं च बिभ्रतीति पूर्वैणान्वयः ॥ ११ ॥

न तेषां दुर्लभं किञ्चित्पुत्रतो धनतोपि वा ॥ २०
 दुर्गात्तारयसे दुर्गे तत्त्वं दुर्गा स्मृता जनैः ।
 कान्तारेष्ववसन्नानां मग्नानां च महार्णवे ।
 दस्युभिर्वा निरुद्धानां त्वं गतिः परमा नृणाम् ॥ २१
 जलप्रतरणे चैव कान्तारेष्वटवीषु च ।
 ये स्मरन्ति महादेवि न च सीदन्ति ते नराः ॥ २२
 त्वं कीर्तिः श्रीर्धृतिः सिद्धिर्हीविद्या संततिर्मतिः ।
 संध्या रात्रिः प्रभा निद्रा ज्योत्स्ना कांतिः क्षमा दया
 नृणां च बन्धनं मोहं पुत्रनाशं धनक्षयम् ।
 व्याधिं मृत्युं भयं चैव पूजिता नाशयिष्यसि ॥ २४
 सोहं राज्यात्परिभ्रष्टः शरणं त्वां प्रपन्नवान् ।
 प्रणतश्च यथा मूर्धा तव देवि सुरेश्वरि ॥ २५
 त्राहि मां पद्मपत्राक्षि सत्ये सत्या भवस्व नः ।
 शरणं भव मे दुर्गे शरण्ये भक्तवत्सले ॥ २६
 एवं स्तुता हि सा देवी दर्शयामास पाण्डवम् ।
 उपगम्य तु राजानमिदं वचनमब्रवीत् ॥ २७
 देव्युवाच ।
 शृणु राजन्महाबाहो मदीयं वचनं प्रभो ।

भविष्यत्यचिरादेव संग्रामे विजयस्तव ॥ २८
 मम प्रसादान्निर्जित्य हत्वा कौरववाहिनीम् ।
 राज्यं निष्कण्टकं कृत्वा भोक्ष्यसे मेदिनीं पुनः ॥ २९
 भ्रातृभिः सहितो राजन्प्रीतिं प्राप्स्यसि पुष्कलाम् ।
 मत्प्रसादाच्च ते सौख्यमारोग्यं च भविष्यति ॥ ३०
 ये च संकीर्तयिष्यन्ति लोके विगतकल्मषाः ।
 तेषां तुष्टा प्रदास्यामि राज्यमायुर्वपुः सुतम् ॥ ३१
 प्रवासे नगरे वाऽपि संग्रामे शत्रुसंकटे ।
 अटव्यां दुर्गकान्तारे सागरे गहने गिरौ ॥ ३२
 ये स्मरिष्यन्ति मां राजन्यथाऽहं भवता स्मृता ।
 न तेषां दुर्लभं किञ्चिदसिँलोके भविष्यति ॥ ३३
 इदं स्तोत्रवरं भक्त्या शृणुयाद्वा पठेत वा ।
 तस्य सर्वाणि कार्याणि सिद्धिं यास्यन्ति पाण्डवाः ॥
 मत्प्रसादाच्च वः सर्वान्विराटनगरे स्थितान् ।
 न प्रज्ञास्यन्ति कुरको नरा वा तन्निवासिनः ॥ ३५
 इत्युक्त्वा वरदा देवी युधिष्ठिरमरिंदमम् ।
 रक्षां कृत्वा च पाण्डूनां तत्रैवान्तरधीयत ॥ ३६

॥ इति श्रीमन्महाभारते विराटपर्वणि पाण्डवप्रवेशपर्वणि अष्टमोऽध्यायः ॥ ८ ॥

नवमोऽध्यायः ॥ ९ ॥

युधिष्ठिरेण यतिवेषपरिग्रहेण विराटसभाप्रवेशः ॥ १ ॥ प्रत्युत्थानादिना सत्कृतेन युधिष्ठिरेण विराटभवने निवासः ॥ २ ॥

वैशंपायन उवाच ।

ततस्तु ते पुण्यजलां शिवां शुभां
 महर्षिगन्धर्वनिषेवितोदकाम् ।
 त्रिलोककान्तामवतीर्य जाह्नवी-
 मृषींश्च देवांश्च पितृनतर्पयन् ॥ १
 वरप्रदानं ह्यनुचिन्त्य पार्थिवो
 .हुत्वाऽग्निहोत्रं कृतजप्यमङ्गलः ।
 दिशं तथैन्द्रीमभितः प्रपेदिवा-
 न्कृताञ्जलिर्धर्ममुपाह्वयच्छनैः ॥ २

युधिष्ठिर उवाच ।

वरप्रदानं मम दत्तवान्पिता
 प्रसन्नचेता वरदः प्रजापतिः ।
 जलार्थिनो मे तृषितस्य सोदरा
 मया प्रयुक्ता विविशुर्जलाशयम् ॥ ३
 निपातिता यक्षवरेण ते वने
 महाहवे वज्रभृतेव दानवाः ।
 मया च गत्वा वरदो हि तोषितो
 विवक्षता प्रश्नसमुच्चयं गुरुः ॥ ४

जलप्रतरणे जलप्रतरणकाले कान्तारे दुर्गममार्गे ॥ २२ ॥
 निष्कण्टक शत्रुशून्यम् ॥ २९ ॥ संकीर्तयिष्यन्ति इदं स्तोत्र-

मिति शेष ॥ ३१ ॥ अष्टमोऽध्यायः ॥ ८ ॥

स मे प्रसन्नो भगवान्वरं ददौ
 परिष्वजंश्चाह तथैव सौहृदात् ।
 वृणीष्व यद्वाञ्छसि पाण्डुनन्दन
 स्थितोऽन्तरिक्षे वरदोऽस्मि पश्य माम् ॥ ५
 स वै मयोक्तो वरदः पिता प्रभुः
 सदैव मे धर्मरता मतिर्भवेत् ।
 इमे च जीवन्तु ममानुजाः प्रभो
 वयं स्वरूपं च जयं तथाऽऽप्नुमः ॥ ६
 क्षमा च कीर्तिश्च यथेप्सितं भवे-
 द्रुतं तु सत्यं च समाप्तिरेव च ।
 वरो ममैषोस्तु यथाऽनुकीर्तितो
 न तन्मृषा देववृषो यथाऽब्रवीत् ॥ ७
 वैशंपायन उवाच ।
 इत्येवमुक्त्वा धर्मात्मा धर्ममेवानुचिन्तयन् ।
 तदैव तत्प्रसादेन रूपमेवाभवत्स्वयम् ॥ ८
 स वै द्विजातिस्तरुणस्त्रिदण्डभृ-
 त्कमण्डलूष्णीषधरो व्यजायत ।
 सुरक्तमाञ्जिष्ठवराम्बरः शिखी
 पवित्रपाणिर्ददृशे तदाऽद्भुतम् ॥ ९
 तथैव तेषामपि धर्मचारिणां
 यथोचितार्हाभरणाम्बरस्रजः ।
 क्षणेन राजन्नभवन्महात्मनां
 प्रशस्तधर्माग्र्यफलाभिकाङ्क्षिणाम् ॥ १०
 नवेन रूपेण विशांपतिर्युत-
 स्त्वथर्वरूपेण बभौ प्रतापवान् ।
 निबद्धवैडूर्यसितान्सकाञ्चना-
 नृपस्तथाऽक्षान्परिवेष्ट्य वाससः ॥ ११
 ततो विराटं प्रथमं युधिष्ठिरो
 ददर्श दूरात्सुसमृद्धतेजसम् ।
 अनन्ततेजोज्वलितं हुताशनं
 दुरासदं तीक्ष्णविषं यथोरगम् ॥ १२
 सभासदं प्राञ्जलिभिर्जनैर्वृतं
 विचित्रनानाविधशस्त्रपाणिभिः ।

उपायनौघैः प्रविशद्भिराचितं
 द्विजैश्च शिक्षाक्षरमन्त्रधारिभिः ॥ १३
 गजैरुदीर्णं तुरगैश्च सङ्कुलं
 मृगद्विपैः कुञ्जगणैः समावृतम् ।
 सितोच्छ्रितोष्णीषनिरुद्धमूर्धजं
 विचित्रवैडूर्यविकारकुण्डलम् ।
 विराटमायाच्च युधिष्ठिरस्तदा
 बृहस्पतिः शक्रमिव त्रिविष्टपे ॥ १४
 तमाव्रजन्तं प्रसमीक्ष्य पाण्डवं
 विराटराजो मुदितेन चक्षुषा ।
 पप्रच्छ चैनं स नराधिपो मुहु-
 र्द्विजाश्च ये चास्य सभासदस्तदा ॥ १५
 विराट उवाच ।
 को वा विजानाति पुराऽस्य दर्शनं
 युवा सभां योऽयमुपैति मामिकाम् ।
 रूपेण सारेण विराजयन्महीं
 श्रिया ह्ययं वैश्रवणो द्विजो यथा ॥ १६
 मृगेन्द्रराद्वारणयूथपोपमः
 प्रभात्ययं काञ्चनपर्वतो यथा ।
 विराजते पावकसूर्यसन्निभं
 सचन्द्रनक्षत्र इवांशुमान्ग्रहः ॥ १७
 न दृश्यतेऽस्यानुचरो न कुञ्जरो
 न चोष्णरश्म्यावरणं समुच्छ्रितम् ।
 न कुण्डलं नाङ्गदमस्य न स्रजो
 विचित्रिताङ्गश्च रथश्चतुर्युजः ॥ १८
 क्षात्रं च रूपं हि विभर्त्ययं भृशं
 गजेन्द्रशार्दूलमहर्षभोपमः ।
 अभ्यागतोऽस्नाननलंकृतोपि सन्
 विरोचते भानुरिवाचिरोदितः ॥ १९
 विभात्ययं क्षत्रिय एव सर्वथा
 विराट इत्येवमुवाच तं प्रति ।
 ससागरान्तामयमद्य मेदिनीं
 प्रशासितुं चार्हति वासवोपमः ॥ २०
 नाक्षत्रियो नूनमयं भविष्यति
 मूर्धाभिषिक्तः प्रतिभाति मां प्रति ।

तुल्यं हि रूपं प्रतिदृश्यतेऽस्य
 गजस्य सिंहस्य तथर्षभस्य ॥ २१
 यमेष कामं परिमार्गते द्विजः
 स चास्य सर्वः क्रियतामसंशयम् ।
 प्रियं च मे दर्शनमीदृशे जने
 द्विजेषु मुख्येषु तथाऽतिथिष्वपि ॥ २२
 धनेषु रत्नेष्वथ गोषु वेश्मसु
 प्रकामतो मे विचरत्ववारितः ॥ २३
 वैशंपायन उवाच ।
 एवं ब्रुवाणस्तमनन्ततेजसं
 विराजमानं सहसोत्थितो नृपः ।
 अन्येन रूपेण समीपमागतं
 त्रिदण्डकुण्ड्यङ्कुशशिक्यपाणिनम् ॥ २४
 समुत्थिता सा हि सभा सपार्थिवा
 सविप्रराजन्यविशा सशूद्रका ।
 सभागतं प्रेक्ष्य तपन्तमर्चिषां
 विनिःसृतं राहुमुखाद्यथा रविम् ॥ २५
 स तेन पूर्वं जयतां भवानिह
 द्विजातिनोक्तोऽभिमुखः कृताञ्जलिः ।
 जयं जयार्हेण समेत्य वर्धितो
 विराटराजो ह्यभिवादयच्च तम् ॥ २६
 तमब्रवीत्प्राञ्जलिरेष पार्थिवो
 विराटराजो मधुराक्षरं वचः ।
 प्राप्तः कुतस्त्वं भगवन्किमिच्छसि
 क्व यास्यसे किं करवाणि ते द्विज ॥ २७
 श्रुतं च शीलं च कुलं च शंस मे
 गोत्रं तथा नाम च देशमेव ते ।
 सत्यप्रतिज्ञा हि भवन्ति साधवो
 विशेषतः प्रव्रजिता द्विजातयः ॥ २८
 यथाऽनुरूपं प्रचरामि ते त्वहं
 न चावमन्ता न तवाभिभाषितम् ।
 अपूजिता ह्यग्निसमा द्विजातयः
 कुलं दहेयुः सविषा इवोरगाः ॥ २९

सर्वां च भूमिं तव दातुमुत्सहे
 सदण्डकोशां विसृजामि ते पुरम् ।
 कस्यासि राज्ञो विषयादिहागतः
 किं कर्म चात्राचरसि द्विजोत्तम ॥ ३०
 वैशंपायन उवाच ।
 एवं ब्रुवाणं तमुवाच पार्थिवं
 युधिष्ठिरो धर्ममवेक्ष्य चासकृत् ।
 सत्यं वचः को न्विह वक्तुमुत्सहे-
 द्यथाप्रतिज्ञं तु शृणुष्व पार्थिव ॥ ३१
 श्रुतं च शीलं च कुलं च कर्म च
 शृणुष्व मे जन्म च देशमेव च ।
 गुरूपदेशान्नियमाच्च मे व्रतं
 कुलक्रमार्थं पितृभिर्नियोजितम् ॥ ३२
 द्विजो व्रतेनास्मि न च स्वतः प्रभो
 संमुण्डितः प्रव्रजितस्त्रिदण्डभृत् ।
 इदं शरीरं मम पश्य मानुषं
 समावृतं पञ्चभिरेव धातुभिः ॥ ३३
 ममेह पञ्चेन्द्रियगात्रदर्शिनो
 वदन्ति पञ्चैव पितृन्यथा श्रुतिः ।
 मनुष्यजातित्वमचिन्तयन्नहं
 न चास्मि तुल्यः पितृभिः स्वभावतः ॥ ३४
 कङ्को हि नाम्ना विषयं तवागतो
 व्रती द्विजातिः स्वकृतेन कर्मणा ।
 द्यूतप्रसङ्गादधनोऽस्मि राज-
 न्सत्यप्रतिज्ञा व्रतिनश्चरामः ॥ ३५
 युधिष्ठिरस्यापि सखाऽभवं पुरा
 गृहप्रवेशी च शरीरमेव च ।
 गृहे च तस्योषितवानहं सुखं
 राजाऽस्मि तस्य स्वपुरेऽभवं पुरा ॥ ३६
 ममाज्ञया तत्र विचेरुरङ्गना
 मम प्रियार्थं दमयन्ति वाजिनः ।
 मया कृतं तस्य पुरे तु यत्पुरा
 न तत्कदाचित्कृतवाञ्छनोऽन्यथा ॥ ३७

सोहं पुरा तस्य वयस्समः सखा
चरामि सर्वा वसुधां सुदुःखितः ।
न तु प्रशान्तिं कचिदाप्तवानहं
व्रतोपदेशान्नियमेन भारिकः ॥ ३८

वैयाघ्रपद्योस्मि नरेन्द्र गोत्रत-
स्तदेव सौख्यं मृगयामहे वयम् ।
कृतज्ञभावेन मयाऽनुकीर्तितं
युधिष्ठिरस्यात्मसमस्य चेष्टितम् ॥ ३९

इमं हि मोक्षाश्रममास्थितस्य मे
युधिष्ठिरस्तुल्यगुणो भवानपि ।
न मेऽस्ति माता न पिता न बान्धवा
न मेऽस्ति रूपं न रतिर्न सन्ततिः ॥ ४०

सुखं च दुःखं च हि तुल्यमद्य मे
प्रियाप्रिये तुल्यगते गतागते ।
मुक्तोस्मि कामाच्च धनाच्च सांप्रतं
त्वदाश्रये वस्तुमिहाभ्युपागतः ॥ ४१

संवत्सरेणेह समाप्यते त्विदं
मम व्रतं दुष्करकर्मकारिणः ।
ततो भवन्तं परितोष्य कर्मभिः
पुनर्ब्रजिष्ये च कुतूहलं यतः ॥ ४२

अक्षान्निवधुं कुशलोस्म्यहं सदा
पराजितः शकुनिरुतानि चिन्तयन् ।
मृगद्विजानां च रुतानि चिन्तय-
न्निराश्रयः प्रव्रजितोस्मि भिक्षुकः ॥ ४३

वैशंपायन उवाच ।

तेनैवमुक्ते वचने नराधिपः
कृताञ्जलिः प्रव्रजितं विलोक्य च ।
अश्नाब्रवीद्धृष्टमनाः शुभाक्षरं
मनोनुगं सर्वसभागतं वचः ॥ ४४

ददामि ते हन्त वरं यदीप्सितं
प्रशाधि मत्स्यान्यदि मन्यते भवान् ।
प्रिया हि धूर्ता मम चाक्षकोविदा-
स्त्वं चापि देवो मम राज्यमर्हसि ॥ ४५

समानयानासनवस्त्रभोजनं
प्रभूतमाल्याभरणानुलेपनम् ।
स सार्वभौमोपम सर्वदाऽर्हसि
प्रियं हि मन्ये तव नित्यदर्शनम् ॥ ४६

ये त्वाऽभिधावेयुरनर्थपीडिता
द्विजातिमुख्या यदि वेतरे जनाः ।
सर्वाणि कार्याण्यहमर्थितस्त्वया
तेषां करिष्यामि न मेऽत्र संशयः ॥ ४७

ममान्तिके यश्च तवाप्रियं चरे-
त्प्रवासये तं परिचिन्त्य मानवम् ।
यच्चापि किञ्चिद्वसु विद्यते मम
प्रभुर्भवांस्तस्य वशी वसेह च ॥ ४८

युधिष्ठिर उवाच ।

अतोऽभिलाषः परमो न विद्यते
न मे जितं किञ्चन धारये धनम् ।
न भोजनं किञ्चन संस्पृशेयं
हविष्यभोजी निशि च क्षितीशयः ॥ ४९

व्रतोपदेशात्समयो हि नैष्ठिको
न क्रोधितव्यं नरदेव कस्यचित् ।
एवंप्रतिज्ञस्य ममेह भूपते
निवासबुद्धिर्भविता तु नान्यथा ॥ ५०

एवं वरं मात्स्य वृणे प्रदापितं
कृती भविष्यामि वरेण तेऽनघ ॥ ५१

वैशंपायन उवाच ।

एवं तु राज्ञः प्रथमः समागमो
बभूव मात्स्यस्य युधिष्ठिरस्य च ।
विराटराजस्य हि तेन सङ्गमो
बभूव विष्णोरिव वज्रपाणिना ॥ ५२

तमासनस्थं प्रियरूपदर्शनं
निरीक्षमाणो न ततर्प भूमिपः ।
सभां च तां प्रज्वलयन्युधिष्ठिरः
श्रिया यथा शक्र इव त्रिविष्टपम् ॥ ५३

एवं स लब्ध्वा नृपतिः समागमं
विराटराजेन नरर्षभस्तदा ।

उवास वीरः परमार्चितः सुखी
न चास्य कश्चिच्चरितं बुबोध तत् ॥ ५४

॥ इति श्रीमन्महाभारते विराटपर्वणि पाण्डवप्रवेशपर्वणि नवमोऽध्यायः ॥९॥

दशमोऽध्यायः ॥ १० ॥

भीमेन सूदवेषपरिग्रहेण विराटसभाप्रवेशः ॥ १ ॥ विराटेन भीमस्य पाकाधिकारे नियोजनम् ॥ २ ॥

वैशंपायन उवाच ।

अथापरस्यां दिशि भीमदर्शनो
वृकोदरोऽदृश्यत सिंहविक्रमः ।
असिप्रवेके प्रतिमुच्य शाणिते
खजां च दर्वीं च करेण धारयन् ॥ १
त्वचं च गोचर्ममयीं सुमर्दितां
समुक्षितां पानकरागषाडवैः ।
किलासमालम्ब्य करेण चायसं
सशृङ्गिवेरार्द्रकभूस्तृणाङ्कुरम् ॥ २
गम्भीररूपः परमेण तेजसा
रविर्यथा लोकमिमं प्रकाशयन् ।
स कृष्णवासा गिरिराजसारवान्
स मत्स्यराजं समुपेत्य तस्थिवान् ॥ ३
सभागतो वारणयूथपोपम-
स्तमिस्रहा रात्रिमिवावभासयन् ।
सहस्रनेत्रावरजान्तकोपम-
स्त्रिलोकपालाधिपतिर्यथा हरिः ॥ ४
तमाव्रजन्तं गजयूथपोपमं
निरीक्षमाणो नवसूर्यवर्चसम् ।
भयात्समुद्रिग्नविषण्णचेतनो
दिशश्च सर्वाः प्रसमीक्ष्य चासकृत् ॥ ५
तमेकवस्त्रं परसैन्यवारणं
सभाऽविदूरान्नृपतिर्नृपात्मजम् ।
समीक्ष्य वैक्लव्यमुपेयिवाञ्जनै-
र्जनाश्च भीताः परिसर्पिरे भृशम् ॥ ६
अथाब्रवीन्मात्स्यपतिः सभागतान्
भृशातुरोष्णं परिनिश्चसन्निव ।

कोऽयं युवा वारणराजसन्निभः
सभामभिप्रैति हि मामिकामिमाम् ॥ ७
को वा विजानाति पुराऽस्य दर्शनं
मृगेन्द्रशार्दूलगतिं हि मामकः ।
व्यूढान्तरांसो मृगराडिवोत्कटो
य एष दिव्यः पुरुषः प्रकाशते ॥ ८
राजश्रिया ह्येष विभाति राजव-
द्विरोचते रुक्मगिरिप्रभोपमः ।
नाक्षत्रियो नूनमयं भविष्यति
सहस्रनेत्रप्रतिमस्तथा ह्यसौ ॥ ९
रूपेण यश्चाप्रतिमो ह्ययं महा-
न्महीमिमां शक्र इवाभिपालयेत् ।
नाभूमिपोऽयं हि मतिर्ममेति च
च्युतः समृद्ध्या नभसीव नाहुषः ॥ १०
वैशंपायन उवाच ।
वितर्कमाणस्य च तस्य पाण्डवः
सभामतिक्रम्य वृकोदरोऽब्रवीत् ।
जयेति राजानमभिप्रमोदय-
न्सुखेन संभ्यं च सभागतं जनम् ॥ ११
ततो नृपं वाक्यमुवाच पाण्डवो
यथाऽनुपूर्व्यात्कृपयान्वितोत्तरम् ।
त्वां जीवितुं शत्रुहन्नागतोऽहं
त्वमेव लोके परमो हि संश्रयः ॥ १२
नरेन्द्र शूद्रोस्मि चतुर्थवर्णभा-
गगुरुपदेशात्परिचारकर्मकृत् ।
जानामि सूपांश्च रसांश्च संस्कृता-
न्मांसान्यपूपांश्च पचामि शोभनान् ।

राजोपचाराश्च बहूनिति ध पाठः ॥ १३ ॥

रागप्रकाराश्च बहून्फलाश्रया-
न्महानसे मे न समोस्ति सूपकृत् ॥ १३
वैशंपायन उवाच ।

तमब्रवीन्मत्स्यपतिः प्रहृष्टव-
त्प्रियं प्रगल्भं मधुरं विनीतवत् ।
न शूद्रतां कांचन लक्षयामि ते
कुबेरचन्द्रेन्द्रदिवाकरप्रभ ॥ १४

हुताशनाशीविषतुल्यतेजसो
न कर्म ते योग्यमिदं महानसे ।
न सूपकारो भवितुं त्वमर्हसि
सुपर्णगन्धर्वमहोरगोपम ॥ १५

अनीककर्णाग्रधरो ध्वजी रथी
भवाद्य मे वारणवाहिनीपतिः ।
न नीचकर्मा भवितुं त्वमर्हसि
प्रशासितुं भूमिमिमां त्वमर्हसि ॥ १६

भीम उवाच ।
चतुर्थवर्णोऽस्म्यहमुग्रशासन
न वै वृणे त्वामहमीदृशं पदम् ।
जात्याऽसि शूद्रो बललेति नाम्ना
जिजीविषुस्त्वद्विषयं समागतः ॥ १७

युधिष्ठिरस्यास्मि महानसे पुरा
बभूव सर्वप्रभुरन्नपानदः ।
अथापि मामुत्सृजसे महीपते
व्रजाम्यहं यावदितो यथागतम् ॥ १८

त्वमन्नसंस्कारविधौ प्रशाधि मां
भवामि तेऽहं नरदेव सूपकृत् ।

बलेन तुल्यश्च न विद्यते मया
नियुद्धशीलोस्मि सदा हि पार्थिव ॥ १९

गजांश्च सिंहांश्च समेयिवानहं
सदा करिष्यामि तवानघ प्रियम् ।
न नीचकर्मा तव मादृशः प्रभो
बलस्य नेताऽप्यबलो भवेदिति ॥ २०

स्वकर्मतुष्टाश्च वयं नराधिप
प्रशाधि मां सूदपदे यदीच्छसि ।
ये सन्ति मल्ला बलवीर्यसंमता-
स्तानेव योत्स्यामि तवाभिर्हर्षयन् ॥ २१

वैशंपायन उवाच ।
तमेवमुक्ते वचने नराधिपः
प्रत्यब्रवीन्मत्स्यपतिः प्रहृष्टवत् ।
सोऽहं न मन्ये तव कर्म तत्समं
समुद्रनेमिं पृथिवीं त्वमर्हसि ॥ २२

त्रिलोकपालो हि यथा विराजसे
तथाऽद्य मे विष्णुरिवातिरोचसे ।
यथा तु कामस्तव तत्तथा कृतं
महानसे मे भव मे पुरस्कृतः ।
नराश्च मे तत्र मया सदाऽर्चिता
भवाद्य तेषामधिपो मया कृतः ॥ २३

तथा स भीमो विहितो महानसे
विराटराजस्य बभूव वै प्रियः ।
उवास राजन्न च तं पृथग्जनो
बुबोध तस्यानुचरश्च कश्चन ॥ २४

॥ इति श्रीमन्महाभारते विराटपर्वणि पाण्डवप्रवेशपर्वणि दशमोऽध्यायः ॥ १० ॥

एकादशोऽध्यायः ॥ ११ ॥

अर्जुनेन षण्डवेषपरिग्रहेण विराटसभाप्रवेशः ॥ १ ॥ विराटेनार्जुनस्य कन्यानाटने नियोजनम् ॥ २ ॥

वैशंपायन उवाच ।
अथापरोऽदृश्यत वर्णवान्युवा
स्त्रीवेषधारी समलंकृतो भृशम् ।

अनीककण्ठाग्रसरोध्वजीति ध. पाठः ॥ १६ ॥

प्रवालचित्रे प्रविमुच्य कुण्डले
उभे च कम्बू परिपातुके तथा ॥ १

दशमोऽध्यायः ॥ १० ॥

कृष्णे च रक्ते च निबध्य वाससी
शरीरवाञ्छुक्रवृहस्पतिप्रभः ।
बह्वंश्च दीर्घाश्च विकीर्य मूर्धजा-
न्महाभुजो मत्तगजेन्द्रविक्रमः ॥ २

क्लैब्येन वेषेण न भाति भाति च
ग्रहाभिपन्नो नभसीव चन्द्रमाः ।
गतेन चोर्वी परिकम्पयंस्तदा
विराटमासाद्य सभासमीपतः ॥ ३

तं प्रेक्ष्य राजोपगतं सभातले
व्याजाप्रतिच्छन्नममित्रमर्दनम् ।
विराजमानं सुरराजवर्चसं
सुतं सुरेन्द्रस्य गजेन्द्रविक्रमम् ॥ ४

सर्वानपृच्छच्च समीपचारिणः
कुतोऽयमायाति न मे पुरा श्रुतः ।
न चैनमूचुर्विदितं नरास्तदा
सविस्मयं वाक्यमिदं नृपोऽब्रवीत् ॥ ५

विराट उवाच ।

गजेन्द्रलीलो मृगराजगामी
वृषेक्षणो देवसुतोऽग्रतेजाः ।
पीनांसबाहुः कनकावदातः
कोऽयं नरो मे नगरं प्रविष्टः ॥ ६

किमेष देवेन्द्रसुतः किमेष
ब्रह्मात्मजो वा किमयं स्वयंभूः ।
उमासुतो वैश्रवणात्मजो वा
प्रेक्ष्यैनमासीदिति मे वितर्कः ॥ ७

वैशंपायन उवाच ।

सभामतिक्रम्य स वासवोपमो
निरीक्षमाणो बहुभिः सभागतैः ।
स तत्र राजानममित्रहाऽब्रवी-
द्बृहन्नलाहं नरदेव नर्तकी ॥ ८

वेणीं प्रकुर्यां रुचिरे च कुण्डले
ग्रथे स्रजः प्रावरणानि संहरे ।
स्नानं चरेयं विमृजे च दर्पणं
विशेषकेष्वेव च कौशलं मम ॥ ९

क्लीबेषु बालेषु जनेषु नर्तने
शिक्षाप्रदानेषु च योग्यता मम ।
करोमि वेणीषु च पुष्पपूरकं
न मे स्त्रियः कर्मणि कौशलाधिकाः ॥ १०

इत्यर्जुनस्तं नरदेवमोजसा
विज्ञाप्य तस्थौ विधिनाऽऽत्मनः क्रियाम् ।
तमब्रवीत्प्रांशुमुदीक्ष्य विस्मितो
विराटराजोपसृतं महायशाः ॥ ११

नार्हस्तु वेषोऽयमनूर्जितस्ते
नापुंस्त्वमर्हं नरदेवसिंह ।
तवैव वेषः शुभवेषभूषणै-
र्विभूषितो भूतपतेरिव प्रभो ॥ १२

विभाति भानोरिव रश्मिमालिनो
घनावरुद्धे गगने घनैरिव ।
धनुर्हि मन्ये तव शोभयेद्भुजौ
तथाहि पीनावतिमात्रमायतौ ॥ १३

प्रगृह्य चापं त्वनुरूपमात्मनो
रक्षस्व देशं पुरमद्य सुस्थिरः ।
पुत्रेण तुल्यो भव मे बृहन्नले
वृद्धोऽसि वित्तं प्रतिपादयामि ते ॥ १४

त्वं रक्ष मे सर्वमिदं पुरं प्रभो
न षण्डतां कांचन लक्षयामि ते ।
प्रशाधि मत्स्यांस्तरसा विवर्धय-
न्ददामि राज्यं तव सत्यवागहम् ॥ १५

वैशंपायन उवाच ।

तस्याग्रतः स्वानि धनूंषि पार्थिवो
बहूनि दीर्घाणि च वर्णवन्ति च ।
ददौ स सज्यानि बलान्वितानि
जिज्ञासमानः किमयं करिष्यति ॥ १६

ततोऽर्जुनः क्लीबतरं वचोऽब्रवी-
न्न मे धनुर्धारितमीदृशं विभो ।
न चापि दृष्टं धनुरीदृशं कचि-
न्न मादृशाः सन्ति धनुर्धरा भुवि ॥ १७

नृत्यामि गायामि च वादयाम्यहं
 प्रानर्तने कौशलनैपुणं मम ।
 तदुत्तरायाः परिधत्स्व नर्तने
 भवामि देव्या नरदेव नर्तकी ॥ १८
 विराट उवाच ।
 ददामि ते तं हि वरं बृहन्नले
 सुतां हि मे नर्तय याश्च तादृशीः ।
 ततो विराटः स्वयमाह्वयत्सुतां
 नराधिपस्तां च सुमध्यसुन्दरीम् ॥ १९
 उवाच चैनां मुदितेन चेतसा
 बृहन्नला नाम सखी भवत्वियम् ।
 सुगात्रि संग्रीतिसुबद्धसौहृदा
 तवाङ्गने प्राणसमा च नित्यदा ॥ २०
 प्रकामभक्ष्याभरणाम्बरा शुभा
 चरत्वियं सर्वजनेष्ववारिता ।

न दुष्कुलानामियमाकृतिर्भवे-
 न्न वृत्तभेदी भवतीदृशो जनः ॥ २१
 वैशंपायन उवाच ।
 संमन्त्र्य राजा विविधैः स्वमन्त्रिभिः
 परीक्ष्य चैनं प्रमदाभिराशु वै ।
 अपुंस्त्वमप्यस्य निशम्य च स्थिरं
 ततः कुमारीपुरमुत्ससर्ज तम् ॥ २२
 स शिक्षयामास च गीतवादनं
 सुतां विराटस्य धनंजयः प्रभुः ।
 सखीश्च तस्याः परिचारिकास्तथा
 प्रियश्च तस्याः स बभूव पाण्डवः ॥ २३
 तथा स तत्रैव धनंजयोऽवस-
 त्प्रियाणि कुर्वन्तसह ताभिरात्मवान् ।
 तथा गतं तत्र न जज्ञिरे जना
 बहिश्चरा वाऽप्यथवेतरे जनाः ॥ २४

॥ इति श्रीमन्महाभारते विराटपर्वणि पाण्डवप्रवेशपर्वणि एकादशोऽध्यायः ॥ ११ ॥

द्वादशोऽध्यायः ॥ १२ ॥

नकुलेन विराटमेत्य स्वस्याश्वशास्त्रे कौशलाभिधानम् ॥ १ ॥ विराटेन नकुलस्याश्वपालने नियोजनम् ॥ २ ॥

वैशंपायन उवाच ।
 अथापरोऽदृश्यत पाण्डवः प्रभु-
 विराटराजे तुरगान्समीक्षति ।
 तमापतन्तं ददृशुः पृथग्जनाः
 प्रमुक्तमभ्रादिव चन्द्रमण्डलम् ॥ १
 स वै हयानैक्षत तानितस्ततैः
 समीक्षमाणं च ददर्श मत्स्यराट् ।
 दृष्ट्वा तथैनं स कुरुत्तमं तमः
 पप्रच्छ तान्सर्वसभासदस्तदा ॥ २
 को वा विजानाति पुराऽस्य दर्शनं
 योऽयं युवाऽभ्येति हि मामिकां सभाम् ।
 प्रियो हि मे दर्शनतोपि संमतो
 ब्रवीतु कश्चिद्यदि दृष्टवानिमम् ॥ ३
 अयं हयान्पश्यति मामकान्मुहु-
 र्भुवं हयज्ञो भविता विचक्षणः ।

प्रवेश्यतामेष समीपमाशु वै
 विभाति वीरो हि यथाऽमरस्तथा ॥ ४
 वितर्कयत्येव हि मत्स्यराजनि
 त्वरन्कुरूणामृषभः सभामगात् ।
 ततः प्रणम्योपनतः कुरुत्तमो
 विराटराजानमुवाच पार्थिवम् ॥ ५
 तवागतोऽहं पुरमद्य भूपते
 जिजीविषुर्वेतनभोजनार्थिकः ।
 तवाश्वबन्धः सुभृतो भवाम्यहं
 कुरुष्व मामश्वपतिं यदीच्छसि ॥ ६
 विराट उवाच ।
 ददानि यानानि धनानि वेतनं
 न चाश्वसूतो भवितुं त्वमर्हसि ।
 कुतोसि कस्यासि कथं त्वमागतो
 ब्रवीहि शिल्पं तव विद्यते च यत् ॥ ७

नकुल उवाच ।

पञ्चानां पाण्डुपुत्राणां ज्येष्ठो राजा युधिष्ठिरः ।
तेनाहमश्वेषु पुरा प्रकृतः शत्रुकर्शन ॥ ८

अश्वानां प्रकृतिं वेद्मि विनयं चापि सर्वशः ।
दुष्टानां प्रतिपत्तिं च कृत्स्नं चैव चिकित्सितम् ॥ ९

न कातरं स्यान्मम वाजिवाहनं
न मेऽस्ति दुष्टा वडवा कुतो हयः ।

जानंस्तु मामाह स चापि पाण्डवो
युधिष्ठिरो ग्रन्थिक्रमेव नामतः ॥ १०

मातलिरिव देवपते-
र्दशरथनृपतेः सुमन्न इव यन्ता ।

सुमह इव जामदग्ने-
स्तथैव तव शिक्षयाम्यश्वान् ॥ ११

युधिष्ठिरस्य राजेन्द्र नरराजस्य शासनात् ।
शतसाहस्रकोटीनामश्वानामस्मि रक्षिता ॥ १२

विराट उवाच ।

यदस्ति किञ्चिन्मम वाजिवाहनं
तदस्तु सर्वं त्वदधीनमद्य वै ।

ये चापि केचिन्मम वाजियोधा-
स्त्वदाश्रयाः सारथयश्च सन्तु मे ॥ १३

इदं तवेष्टं विहितं सुरोपम
प्रब्रूहि यत्ते प्रसमीक्षितं वरम् ।

न तेऽनुरूपं हयकर्म दृश्यते
विभासि राजेव न कर्म वाजिनाम् ॥ १४

युधिष्ठिरस्यैव हि दर्शनेन मे
समं तवेदं प्रियदर्श दर्शनम् ।

कथं नु भृत्यैः स विनाकृतो वने
चरत्यनिन्द्यो रमते च पाण्डवः ॥ १५

वैशंपायन उवाच ।

तथा स गर्न्धर्ववरोपमो युवा
विराटराज्ञा मुदितेन पूजितः ।

न चैवमन्येऽपि विदुः कथंचन
प्रियाभिरामं विचरन्तमन्तरा ॥ १६

॥ इति श्रीमन्महाभारते विराटपर्वणि पाण्डवप्रवेशपर्वणि द्वादशोऽध्यायः ॥ १२ ॥

त्रयोदशोऽध्यायः ॥ १३ ॥

सहदेवेन गोपालवेषधारणेन विराटंप्रति गमनम् ॥ १ ॥ विराटेन सहदेवस्य गोपालने नियोजनम् ॥ २ ॥

वैशंपायन उवाच ।

अथापरोऽदृश्यत वै शशी यथा
हुतो हविर्भिर्हि यथाऽध्वरे शिखी ।

तथा समालक्ष्यत चारुदर्शनः
प्रकाशयन्सूर्य इवाचिरोदितः ॥ १

तमाग्रजन्तं सहदेवमग्रणी-
नृपो विराटो नचिरात्समैक्षत ।

प्रैक्षन्त तं तत्र पृथक्समागताः
सभागताः सर्वमनोहरप्रभम् ।

युवानमायान्तममित्रकर्शनं
प्रमुक्तमभ्रादिव चन्द्रमण्डलम् ॥ २

यष्ट्या प्रमाणान्वितया सुदर्शनं
दामानि पाशं च निबद्ध्य पृष्ठतः ।

मौर्वी च तन्त्रीं महतीं सुसंहितां

बालैश्च तरैर्बहुभिः समावृताम् ॥ ३

स चापि राजानमुवाच वीर्यवा-

न्कुरुष्व मां पार्थिव गोष्ववस्थितम् ।

मया हि गुप्ताः पशवो भवन्तु ते

प्रसन्ननिद्राः प्रभवोस्मि वल्लवः ॥ ४

न श्वापदेभ्यो न च रोगतो भयं

न चापि दावान्न च तस्कराद्भयम् ।

पयःप्रभूता बहुला निरामया

भवन्ति गावः सुभृता नराधिप ॥ ५

निशम्य राजा सहदेवभाषितं

निरीक्ष्य माद्रीसुतमभ्यनन्दत् ।

उवाच हृष्टो मुदितेन चेतसा
 न बलवत्त्वं त्वयि वीर लक्ष्ये ॥ ६
 धैर्याद्रुपुः क्षात्रमिवेह ते दृढं
 प्रकाशते कौरववंशजस्य वा ।
 नापण्डितेयं तव दृश्यते तनु-
 भवेह राज्ये मम मन्त्रधर्मभृत् ॥ ७
 प्रशाधि मत्स्यान्सहराजकानिमा-
 न्बृहस्पतिः शक्रयुतानिवामरान् ।
 बलं च मे रक्ष सुवेष सर्वशो
 गृहाण खड्गं प्रतिरूपमात्मः ॥ ८
 अनीककर्णाग्रधरो बलस्य मे
 प्रभुर्भवानस्तु गृहाण कार्मुकम् ॥ ९
 वैशंपायन उवाच ।
 विराटराज्ञाऽभिहितः कुरुत्तमः
 प्रशस्य राजानमभिप्रणम्य च ।
 उवाच मत्स्यप्रवरं महामतिः
 शृणुष्व राजन्मम वाक्यमुत्तमम् ॥ १०
 बालो ह्यहं जातिविशेषदूषितः
 कुतोऽद्य मे नीतिषु युक्तमन्त्रता ।
 स्वकर्मतुष्टाश्च वयं नराधिप
 प्रशाधि मां गोपरिरक्षणेऽनघ ॥ ११
 वैश्योऽस्मि नाम्नाऽहमरिष्टनेमि-
 र्गोसङ्ख्य आसं कुरुपुङ्गवानाम् ।
 वस्तुं त्वयीच्छामि विशांवरिष्ठ
 तान्राजसिंहान्न हि वेक्त्रि पार्थान् ॥ १२
 न जीवितुं शक्यमतोऽन्यकर्मणा
 न च त्वदन्यो मम रोचते विभो ॥ १३
 विराट उवाच ।
 त्वं ब्राह्मणो वा यदि वाऽपि भूमिपः
 समुद्रनेमीश्वररूपवानसि ।
 आचक्ष्व तत्त्वं त्वममित्रकर्शन
 न बलवत्त्वं त्वयि विद्यते समम् ॥ १४
 कस्यासि राज्ञो विषयादिहागतः
 किं चापि शिल्पं तव विद्यते कृतम् ।

कथं त्वमस्मासु निवत्स्यसे सदा
 वदस्व किं चापि तवेह वेतनम् ॥ १५
 सहदेव उवाच ।
 पञ्चानां पाण्डुपुत्राणां ज्येष्ठो राजा युधिष्ठिरः ।
 तस्याष्टौ शतसाहस्रं गवां वर्गाः शतंशतम् ॥ १६
 अपरे दशसाहस्रा द्विस्तावन्तस्तथा परे ।
 तेषां गोसङ्ख्य आसं वै तन्त्रीपालेति मां विदुः ॥ १७
 भूतं भव्यं भविष्यच्च यच्चान्यद्भोगतं क्वचित् ।
 न मेऽस्त्यविदितं किञ्चित्समन्तादशयोजनम् ॥ १८
 गुणाः सुविदिता ह्यासन्मया तस्य महात्मनः ।
 आसीच्च स मया तुष्टः कुरुराजो युधिष्ठिरः ॥ १९
 अनेन गणिता गावो दुर्विज्ञेया महत्तराः ।
 बहुक्षीरतरास्ता वै बह्वयः सत्यः सपुत्रिकाः ॥ २०
 क्षिप्रं च गावो बहुला भवन्ति
 न तासु रोगो भवतीह कश्चित् ।
 तैस्तैरुपायैर्विदितं मयैत-
 देतानि शिल्पानि मयि स्थितानि ॥ २१
 ऋषभानपि जानामि राजन्पूजितलक्षणान् ।
 येषां मूत्रमुपाघ्राय बन्ध्या अपि प्रसूयते ॥ २२
 वैशंपायन उवाच ।
 मत्स्याधिपो हर्षकलेन चेतसा
 माद्रीसुतं पाण्डवमभ्यभाषत ।
 नैवानुमन्ये तव कर्म कुत्सितं
 महीं समग्रामभिपातुमर्हसि ॥ २३
 अथ त्विदानीं तव रोचते विभो
 यथेष्टतो गव्यमवेक्ष मामकम् ।
 त्वदर्पणा मे पशवो भवन्तु वै
 पशून्सपालान्भवते ददाम्यहम् ॥ २४
 शतं सहस्राणि गवां हि सन्ति
 वर्णस्यवर्णस्य पृथग्गणानाम् ।
 ददामि तेऽहं वरमीप्सितं च य-
 त्वदर्पणा मे पशवो भवन्त्विति ॥ २५

वैशंपायन उवाच ।

एवं विराटेन समेत्य पाण्डवो
लब्ध्वा च गोबल्लवतां यथेष्टतः ।
अज्ञातचर्यामवसन्महात्मा
यथा रविश्चास्तगिरिं प्रविष्टः ॥ २६

एवं विराटे न्यवसंश्च पाण्डवा
यथा प्रतिज्ञाभिरमोघविक्रमाः ।
अबुद्धचर्यां चरितुं यथातथं
समुद्रनेमीमभिशास्तुमुद्यताः ॥ २७

॥ इति श्रीमन्महाभारते विराटपर्वणि पाण्डवप्रवेशपर्वणि त्रयोदशोऽध्यायः ॥ १३ ॥

चतुर्दशोऽध्यायः ॥ १४ ॥

द्रौपद्या सैरन्ध्रीवेषधारणेन सुदेष्णागृहे निवासः ॥ १ ॥

वैशंपायन उवाच ।

ततः कृष्णा सुकेशी सा दर्शनीया शुचिसिता ।
वेणीकेशान्समुत्क्षिप्य पीनवृत्तकुचा शुभा ।
जुगूहे दक्षिणे पार्श्वे मृदूनसितलोचना ॥ १
वासश्च परिधायैकं कृष्णा सुमलिनं महत् ।
कृत्वा वेषं च सैरन्ध्र्याः कृष्णा व्यचरदार्तवत् ॥ २
प्रविष्टा नगरं भीरुः सैरन्ध्रीवेषसंयुता ।
तां नराः परिधावन्तः स्त्रियश्च समुपाद्रवन् ॥ ३
अपृच्छंस्ते च तां दृष्ट्वा का त्वं किं च चिकीर्षसि ।
सा तानुवाच राजेन्द्र सैरन्ध्र्यहमुपागता ।
कर्म चेच्छामि वै कर्तुं तस्या या मां भरिष्यति ॥ ४
वैशंपायन उवाच ।

तस्या रूपेण वेषेण श्लक्ष्णया च गिरा तथा ।
न श्रद्धानास्तां देवीमन्नहेतोरुपस्थिताम् ॥ ५
विराटस्य तु कैकेयी भार्या परमसंमता ।
आलोकयन्ती ददृशे प्रासादाद्दुपदात्मजाम् ॥ ६
सा समीक्ष्य तथारूपामनाथामेकवाससम् ।
स्त्रीभिश्च पुरुषैश्चापि सर्वतः परिवारिताम् ॥ ७
विराटभार्या तां देवी कारुण्याज्जातसंभ्रमा ।
अप्रेषयत्समीपस्थाः स्त्रियो वृद्धाश्च तत्पराः ॥ ८
अपनीय ततः सर्वा आनयध्वमिहैव ताम् ।
यदा दृष्टा मया साध्वी कम्पते मे मनस्तदा ।
तस्माच्छीघ्रमिहानायय दर्शयध्वं यदीच्छथ ॥ ९

तास्तथोक्ता उपागम्य द्रौपदीं परिसंगताः ।
आनीय सर्वथा त्वेनामब्रुवन्मधुराक्षरम् ॥ १०
भद्रे त्वां द्रष्टुमिच्छन्ती सुदेष्णा हर्म्यभूतले ।
त्वदर्थं प्रैषयच्चास्मान्द्रष्टुं तां त्वं यदीच्छसि ।
आयाह्यस्माभिरेवाद्य रक्ष्यमाणा यथेष्टतः ॥ ११
तच्छ्रुत्वा द्रौपदी तासां वचनं वाक्यकोविदा ।
ईप्सितार्थातिलाभेन हृष्टाऽऽयाता गृहोत्तमम् ॥ १२
राजवेश्म ह्युपाक्रम्य यत्राग्न्यमहिषी स्थिता ।
सुदेष्णामगमत्कृष्णा राजभार्या यशस्विनीम् ॥ १३
कृष्णान्केशान्मृदून्दीर्घान्समुद्रध्यासितेक्षणा ।
कुञ्चिताग्रांस्तु सूक्ष्माग्रान्दर्शनीयान्निबध्य च ।
जुगूहे दक्षिणे पार्श्वे मृदूनायतलोचना ॥ १४
सा प्रविश्य विराटस्य द्रौपद्यन्तःपुरं शुभा ।
हीनिषेवान्विता बाला कम्पमाना लतेव सा ॥ १५
अभिगम्य च सुश्रोणीं सर्वलक्षणसंयुता ।
ददर्शावस्थितां हैमे पीठे रत्नपरिच्छदे ॥ १६
रक्तसूक्ष्माम्बरधरां मेघे सौदामिनीमिव ।
नानावर्णविचित्रां च सर्वाभरणभूषिताम् ॥ १७
सुभ्रूं सुकेशीं सुश्रोणीं कुञ्जवामनमध्यगाम् ।
बहुपुष्पोपकीर्णायां भूम्यां वेदिमिवाध्वरे ॥ १८
सुदेष्णां राजमहिषीं सर्वालंकारभूषिताम् ।
श्रीमतीं राजपुत्रीणां शतेन परिवारिताम् ॥ १९
ताः सर्वा द्रौपदीं दृष्ट्वा सन्तप्ताः परमाङ्गनाः ।

परितश्चोपतस्थुस्ताः सहस्रोत्थाय चासनात् ॥२०
 निरीक्षमाणाः सर्वास्ताः शचीं देवीमिवागताम् ।
 गूढगुल्फां वरारोहां कृष्णां ताम्रायतेक्षणाम् ।
 अतिसर्वानवद्याङ्गीं नतगात्रीं सुमध्यमाम् ॥ २१
 न ह्रस्वां नातिमहतीं जातां बहुतृणे वने ।
 ऋश्यरोहीमिवानिन्ध्यां सुकेशीं मृगलोचनाम् ॥२२
 तां मृगीमिव वित्रस्तां यूथभ्रष्टामिव द्विषाम् ।
 लक्ष्मीमिव विशालाक्षीं विद्यामिव यशस्विनीम् ॥२३
 रोहिणीमिव ताराणां दीप्तामग्निशिखामिव ।
 पार्वतीमिव रुद्राणीं वेलांमिव महोदधेः ॥ २४
 सुलभामिव नागीनां मृगीणामिव किन्नरीम् ।
 गङ्गामिव विशुद्धाङ्गीं शारदीमिव शर्वरीम् ॥ २५
 तामचिन्त्यतमां लोके इलामिव यशस्विनीम् ।
 सावित्रीमिव दुर्धर्षां ब्राह्म्या लक्ष्म्या समन्वितां ॥२६
 सीतामिव सतीं शुद्धामरुन्धतीमिव प्रियाम् ।
 सुदेष्णा पर्यपृच्छतां विस्मयोत्फुल्ललोचना ॥ २७
 का त्वं सर्वानवद्याङ्गि कुतोसि त्वमिहागता ।
 कस्य वा त्वं विशालाक्षि किं वा ते करवाण्यहम् ॥२८
 गूढगुल्फा समानोरुस्त्रिगम्भीरा षडुन्नता ।
 स्निग्धा पञ्चसु रक्तेषु हंसगद्गदभाषिणी ॥ २९
 शुकेशी सुस्वरा श्यामा पीनश्रोणीपयोधरा ।
 अरालपक्ष्मनयना बिम्बोष्ठी तनुमध्यमा ॥ ३०
 कम्बुग्रीवा गूढसिरा पूर्णचन्द्रनिभानना ।
 दानवी किन्नरी वा त्वं गन्धर्वी वनदेवता ॥ ३१
 अप्सरा वाऽसि नागी वा तारा वा त्वं विलासिनी ।
 अलम्बुसा मिश्रकेशी पुण्डरीकाऽथ मालिनी ॥३२
 तेनतेनैव संपन्ना काश्मीरीव तुरंगमा ।
 इन्द्राणी त्वथ रुद्राणी स्वधा वाऽप्यथवारतिः ॥३३
 देवि देवेषु विख्याता ब्रूहि का त्वमिहागता ।
 तव ह्यनुपमं रूपं भूषणैरपि वर्जितम् ॥ ३४
 त्वां सृष्टोपरतं मन्ये लोककर्तारमीश्वरम् ।
 न तृप्यन्ति स्त्रियो दृष्ट्वा का न पुंसां रतिर्भवेत् ॥३५
 प्रवालपुष्पस्तवकैराचिता वनदेवताः ।
 त्वामेव हि निरीक्षन्ते विस्मिता रूपसंपदा ॥ ३६

अन्तःपुरगता नार्यो मृगाः पक्षिगणा नराः ।
 सर्वे त्यामेव कल्याणि निरीक्षन्ते सुविस्मिताः ॥ ३७
 न त्वादृशी काचन मे त्रिषु लोकेषु सुन्दरी ।
 दृष्टपूर्वा श्रुता वाऽपि चक्षुषा विद्यते शुभा ॥ ३८
 द्रौपद्युवाच ।
 नास्मि देवी न गन्धर्वी न यक्षी न च किन्नरी ।
 सैरन्ध्री नाम मे जातिर्वन्यमूलफलाशना ॥ ३९
 पतीनां प्रेक्षमाणानां कस्मिंश्चित्कारणान्तरे ।
 केशपाशे परामृष्टा साऽहं त्रस्ता वनं गता ॥ ४०
 तत्र द्वादशवर्षाणि वन्यमूलफलाशना ।
 चराम्यनिलया सुभ्रूः सा तवान्तिकमागता ॥४१
 जानामि केशान्ग्रथितुं विचित्रान्ग्रथितुं मणीन् ।
 मल्लिकोत्पलपद्मानां जानामि ग्रथितुं स्रजः ॥४२
 सिन्धुवारकजातीनां रचयाम्यवतंसकान् ।
 पत्रं मृगाङ्गमगरुं पिषे च हरिचन्दनम् ।
 ग्रथयिष्यामि चित्राश्च स्रजः परमशोभनाः ॥ ४३
 आराधयं सत्यभामां कृष्णस्य महिषीं प्रियाम् ।
 कृष्णां च भार्या पार्थानां नारीणामुत्तमां तथा ॥ ४४
 तथाऽस्मि सुभ्रुवा चाहमिष्टलाभेन तोषिता ।
 मालिनी चेति मे नाम स्वयं देवी चकार ह ।
 कृष्णा कमलपत्राक्षी सा मे प्राणसमा सखी ॥४५
 न चाहं चिरमिच्छामि कचिद्वस्तुं शुभानने ।
 व्रतं किलैतदस्माकं कुलधर्मोऽयमीदृशः ॥ ४६
 योऽस्माकं तु हरेद्व्यं देशं वसनमेव वा ।
 न क्रोद्व्यं किलास्माभिरसद्गुरुरमर्षणः ॥ ४७
 साऽहं वनानि दुर्गाणि तीर्थानि च सरांसि च ।
 शैलांश्च विविधान्प्रम्यान्सरितश्च समुद्रमाः ॥ ४८
 भर्तृशोकपरीताङ्गी भर्तृसब्रह्मचारिणी ।
 विचरामि महीं दुर्गां यत्र सायंनिवेशना ॥ ४९
 वीरपत्नी यदा देवी चरमाणेषु भर्तृषु ।
 साऽहं विवत्सा विधिना गन्धमादनपर्वतात् ।
 शृणोमि तव सौशील्यं भर्तुर्मधुरभाषिणि ॥ ५०
 माहात्म्यं च ततः श्रुत्वा ब्राह्मणानां समीपतः ।
 त्वामुपस्थातुमिच्छामि ततश्चाहमिहागता ॥ ५१

गुरवो मम धर्मश्च वायुः शक्रस्तथाऽश्विनौ ।
तेषां प्रसादाच्च न मां कश्चिद्वर्षयते पुमान् ॥ ५२
वैशंपायन उवाच ।

एवमुक्त्वा सुदेष्णां तां कृताञ्जलिपुटा स्थिता ।
साऽब्रवीद्विस्मयाविष्टा द्रौपदीं योषितां वराम् ॥ ५३
न भरेयमहं भद्रे संशयो मम विद्यते ।

राजा त्वयं हि त्वां दृष्ट्वा मतिं पापां करिष्यति ५४
साऽहं त्वां न क्षमां मन्ये वसन्तीमिह वेश्मनि ।
एष दोषोस्ति सुश्रोणि कथं वा भीरु मन्यसे ॥ ५५

स्थिता राजकुले नार्यो याश्चेमा मम वेश्मनि ।
त्वामेवैकां निरीक्षन्ते विस्मयाद्वरवर्णिनि ॥ ५६
वृक्षांश्चोपस्थितान्पश्य य इमे मम वेश्मनि ।

विनमन्ते हि त्वां दृष्ट्वा पुमांसं कं न लोभयेः ॥ ५७
विभर्षि परमं रूपमतिमानुषमद्भुतम् ।
तिर्यग्योनिगताश्चापि निरीक्षन्ते सविस्मयाः ।

तव रूपमनिन्द्याङ्गि किं पुनर्मानवा भुवि ॥ ५८
राजा विराटः सुश्रोणि दृष्ट्वा ते परमं वपुः ।
मां विहाय वरारोहे त्वां गच्छेत्सर्वचेतसा ॥ ५९

यं हि त्वमनवद्याङ्गी नरमायतलोचने ।
सुप्रसन्ना हि वीक्षेथाः स कामवशगो भवेत् ॥ ६०
सुस्नाताऽलंकृता हि त्वं यमीक्षेथा हि मानुषम् ।

ग्लानिर्न तस्य दुःखं वा न तन्दिर्न पराजयः ॥ ६१
न शोको न च सन्तापो न क्रोधो नानृतं वदे ।
यं त्वं सर्वानवद्याङ्गि भजेथाः समलंकृता ॥ ६२

न व्याधिर्न जरा तस्य न तृष्णा न क्षुधा भवेत् ।
यस्य त्वं वशगा सुभ्रु भवेरङ्गगता सती ॥ ६३
पञ्चत्वमपि संप्राप्तं यं च त्वं परिष्वजेः ।

बाहुभ्यामनुरूपाभ्यां स जीवेदिति मे मतिः ॥ ६४
यस्य हि त्वं भवेर्भार्या यं च हृष्टा परिष्वजेः ।
अतिजीवेत्स सर्वेषु देवेष्विव पुरन्दरः ॥ ६५

अध्यारोहेद्यथा वृक्षं यथा वाऽऽरुह्य तक्षति ।
राजवेश्मनि वामोरु ननु स्यास्त्वं तथा मम ॥ ६६
यथा कर्कटकी गर्भमाधत्ते मृत्युमात्मनः ।

तथाविधमहं मन्ये तव सुभ्रु समागमम् ॥ ६७

अनुमानये त्वां सैरन्ध्रि नावमन्ये कथंचन ।
भर्तृशीलभयाद्भद्रे तव वासं न रोचये ॥ ६८
सैरन्ध्र्युवाच ।

नाहं शक्या विराटेन यद्वा चान्येन केनचित् ।
देवगन्धर्वयक्षैर्वा द्रष्टुं दुष्टेन चेतसा ॥ ६९
गन्धर्वाः पालयन्ते मां सुकुलाः पञ्च सुव्रताः ।

पुत्रा देवादिदेवानां सूर्यपावकवर्चसः ॥ ७०
यश्च दुःशीलवान्मर्त्यो मां स्पृशेदुष्टचेतसा ।
स तामेव निशां शीघ्रं शयीत मुसलैर्हतः ॥ ७१

यस्यापि हि शतं पूर्णं बान्धवानां भवेदपि ।
सहस्रं वा विशालाक्षि कोटिर्वापि सहस्रिका ।
दुष्टचित्तश्च मां ब्रूयान्न स जीवेत्तवाग्रतः ॥ ७२

न तस्य त्रिदशा देवा नासुरा न च पन्नगाः ।
तेभ्यो गन्धर्वराजेभ्यस्त्राणं कुर्युरसंशयम् ॥ ७३
सुदेष्णे विश्वस त्वं मां स्वजने बान्धवेऽपि वा ।

नाहं शक्या नरैर्द्रष्टुं न च मे वृत्तमीदृशम् ॥ ७४
यो मे न दद्यादुच्छिष्टं न च पादौ प्रधावयेत् ।
प्रीयेरंस्तेन वासेन गन्धर्वाः पतयो मम ॥ ७५

यो हि मां पुरुषो गृह्येद्यथाऽन्याः प्राकृतस्त्रियः ।
तामेव स इमां रात्रिं प्रविशेदपरां तनुम् ॥ ७६
न चाप्यहं चालयितुं शक्या केनचिदङ्गने ।

दुःखशीलाश्च गन्धर्वास्त इमे बलिनः प्रियाः ।
एवं निवसमानायां मयि मा ते भयं हि भूत् ॥ ७७
वैशंपायन उवाच ।

एवमुक्त्वा तु सैरन्ध्र्या सुदेष्णा वाक्यमब्रवीत् ।
वसेह मयि कल्याणि यदि ते वृत्तमीदृशम् ॥ ७८
कश्च ते दातुमुच्छिष्टं पुमानर्हति भामिनि ।

प्रसारयेच्च कः पादौ लक्ष्मीं दृष्ट्वैव बुद्धिमान् ॥ ७९
एवमाचारसंपन्ना एवं देवपरायणा ।
रक्ष्या त्वमसि भूतानां सावित्रीवद्विजन्मनाम् ८०

देवता इव कल्याणि पूजिता वरवर्णिनी ।
वस भद्रे मयि प्रीता प्रीतिर्हि मयि वर्तते ।
सर्वकामैः प्रमुदिता निरुद्विगमनाः सुखम् ॥ ८१

वैशंपायन उवाच ।

सुदेष्णयैवमुक्ता सा संग्रीता चारुहासिनी ।
निर्विशङ्का विराटस्य विवेशान्तःपुरं सुखम् ॥ ८२
याज्ञसेनी सुदेष्णां तु शुश्रूषन्ती विशांपते ।
अक्सत्परिचारार्हा सुदुःखं जनमेजय ॥ ८३

एवं विराटे न्यवसंस्तु पाण्डवाः

*कृष्णा तथाऽन्तःपुरमेत्य शोभना ।

अज्ञातचर्यां प्रतिरुद्धमानसा

यथाऽग्नयो भस्मनि गूढतेजसः ॥ ८४

॥ इति श्रीमन्महाभारते विराटपर्वणि पाण्डवप्रवेशपर्वणि चतुर्दशोऽध्यायः ॥ १४ ॥

समाप्तं च पाण्डवप्रवेशपर्व ॥ १ ॥

(अथ समयपालनपर्व ॥ २ ॥)

पञ्चदशोऽध्यायः ॥ १५ ॥

पाण्डवैः स्वस्वव्यापारैर्विराटपरितोषणम् ॥ १ ॥ भीमेन शङ्करोत्सवे महामल्लमारणम् ॥ २ ॥

जनमेजय उवाच ।

एवं विराटनगरे वसन्तः सत्यविक्रमाः ।
अत ऊर्ध्वं नरव्याघ्राः किमकुर्वत पाण्डवाः ॥ १
वैशंपायन उवाच ।
एवं ते न्यवसंस्तत्र प्रच्छन्नाः कुरुनन्दनाः ।
आराधयन्तो राजानं यदकुर्वत तच्छृणु ॥ २
युधिष्ठिरः सभास्तारः सभ्यानामभवत्प्रियः ।
तथैव च विराटस्य सपुत्रस्य विशांपते ॥ ३
स ह्यक्षहृदयज्ञस्तान्क्रीडयामास पाण्डवः ।
अक्षबद्धान्यथाकामं सूत्रबद्धानिव द्विजान् ॥ ४
अज्ञातं च विराटस्य विजित्य वसु धर्मराट् ।
भ्रातृभ्यः पुरुषव्याघ्रो यथेष्टं संग्रयच्छति ॥ ५
भीमसेनोपि मांसानि भक्ष्याणि विविधानि च ।
अतिसृष्टानि मत्स्येन विक्रीणन्निव भ्रातृषु ॥ ६
वासांसि परिजीर्णानि लब्धान्यन्तःपुरेऽर्जुनः ।
विक्रीणन्निव सर्वेभ्यः पाण्डवेभ्यः प्रयच्छति ॥ ७
नकुलोपि धनं लब्ध्वा कृते कर्मणि वाजिनाम् ।
तुष्टे तस्मिन्नरपतौ पाण्डवेभ्यः प्रयच्छति ॥ ८
सहदेवोपि गोपानां वेषमास्थाय पाण्डवः ।
दधि क्षीरं घृतं चैव पाण्डवेभ्यः प्रयच्छति ॥ ९
कृष्णा तु सर्वान्भ्रातृस्तान्निरीक्षन्ती तपस्विनी ।

यथा पुनरविज्ञाता तथा चरति भामिनी ॥ १०
एवं संभावयन्तस्ते तदाऽन्योन्यं महारथाः ।
विराटनगरे चेरुः पुनर्गर्भधृता इव ॥ ११
साशङ्का धार्तराष्ट्रस्य भयात्पाण्डुसुतास्तदा ।
प्रेक्षमाणास्तदा कृष्णामूषुश्छन्ना नराधिप ॥ १२
अथ मासे चतुर्थे तु शङ्करस्य महोत्सवः ।
आसीत्समृद्धो मत्स्येषु पुरुषाणां सुसंमतः ॥ १३
तत्र मल्लाः समापेतुर्दिग्भ्यो राजन्सहस्रशः ॥ १४
महाकाया महावीर्याः कालकेया इवासुराः ।
वीर्योन्मत्ता बलोदग्रा राज्ञां समभिपूजिताः ॥ १५
सिंहस्कन्धकटिग्रीवाः स्ववदाता मनस्विनः ।
असकृल्लब्धलक्षास्ते रङ्गे पार्थिवसन्निधौ ॥ १६
तेषामेको महानासीत्सर्वमल्लानथाह्वयत् ।
व्यावल्गमानो ददृशे गर्जितोद्गतिभिः स्थितः १७
वित्रस्तमनसः सर्वे मल्लास्ते हतचेतसः ।
अवाञ्मुखाश्च भीताश्च मल्लाश्चान्ये विचेतसः ॥ १८
व्यसुत्वमपरे चैव वाञ्छन्ति प्रतिविह्वलाः ।
गां प्रवेष्टुमथेच्छन्ति खं गन्तुमिव चोत्थिताः ॥ १९
त्रस्ताः शान्ता विषण्णाङ्गा निःशब्दं विह्वलेक्षणाः ।
विराटराजमल्लास्ते भयदर्पा हतप्रभाः ॥ २०
मलेन्द्रनिहताः सर्वे न किञ्चित्प्रवदन्ति ते ।

मल्ल उद्रीक्ष्य तान्मल्लांस्त्रस्तान्वाक्यमुवाच ह ॥ २१
 आगतं मल्लराजं मां कृत्स्ने पृथिविमण्डले ।
 सिंहव्याघ्रगणैः सार्धं क्रीडन्तं विद्धि भूपते ॥ २२
 मलेन्द्रस्य वचः श्रुत्वा बलदर्पसमन्वितम् ।
 विराटो वीक्ष्य तान्मल्लांस्त्रस्तान्वाक्यमुवाच ह ॥ २३
 अनेन सह मलेन को योद्धुं शक्तिमान्नरः ॥ २४
 इत्युक्तास्ते विराटेन सर्वे मल्ला विशांपते ।
 तूष्णीमासंस्ततो राजा क्रोधाविष्ट उवाच ह ॥ २५
 ग्रामांश्च वेतनान्येषां मल्लानां हारयाम्यहम् ।
 ततो युधिष्ठिरोऽवादीच्छुत्वा मात्स्यपतेर्वचः ॥ २६
 अस्ति मल्लो महाराज मया दृष्टो युधिष्ठिरे ।
 अनेन सह मलेन योद्धुं शक्नोति भूपते ॥ २७
 योसौ मल्लो मया दृष्टः पूर्वं यौधिष्ठिरे पुरे ।
 सोऽयं मल्लो वसत्येष राजंस्तव महानसे ॥ २८
 वैशंपायन उवाच ।
 युधिष्ठिरवचः श्रुत्वा व्यक्तमाहेति पार्थिवः ।
 सोऽप्यथाहूयतां क्षिप्रं योद्धुं मलेन संप्रति ॥ २९
 भीमसेनो विराटेन आहूतश्चोदितस्तथा ।
 योद्धुं ततोऽब्रवीद्वाक्यं योद्धुं शक्नोमि भूपते ३०
 नरेन्द्र ते प्रभावेन श्रिया शक्त्या च शासनात् ।
 अनेन सह मलेन योद्धुं राजेन्द्र शक्नुयाम् ॥ ३१
 युधिष्ठिरकृतं ज्ञात्वा श्रिया तव विशांपते ।
 महादेवस्य भक्त्या च तं मल्लं पातयाम्यहम् ॥ ३२
 वैशंपायन उवाच ।
 चोदितो भीमसेनस्तु मल्लमाहूय मण्डले ।
 योद्धुं व्यवस्थितो वीरो रेणुं संमृज्य हस्तयोः ।
 मत्तो गज इवान्यं तु योद्धुं समुपचक्रमे ॥ ३३
 अथ मूर्धेन तं मल्लं योधयामास मत्स्यराट् ॥ ३४
 नोद्यमानस्तदा भीमो दुःखेनेवाकरोन्मतिम् ।
 न हि शक्नोम्यशक्तोऽपि प्रत्याख्यातुं नराधिपं ३५
 ततः स पुरुषव्याघ्रः शार्दूलशिथिलं चरन् ।
 प्रविवेश महारङ्गं विराटमभिहर्षयन् ॥ ३६
 बबन्ध कक्षां कौन्तेयस्तंतः संहर्षयञ्जनम् ।

ततस्तु वृत्रसङ्काशं भीमो मल्लं समाहूयत् ॥ ३७
 जीमूतं नाम तं तत्र मल्लप्रख्यातविक्रमम् ।
 कक्षे मल्लं गृहीत्वाऽथ ननाद बहु सिंहवत् ॥ ३८
 तावुभौ सुमहोत्साहावुभौ भीमपराक्रमौ ।
 मत्ताविव महाकायौ वारणौ पृष्ठिहायनौ ॥ ३९
 ततस्तौ नरशार्दूलौ बाहुयुद्धं समीयतुः ।
 वीरौ परमसंहृष्टावन्योन्यजयकाङ्क्षिणौ ॥ ४०
 उभौ परमसंहृष्टौ बलेनातिबलावुभौ ।
 अन्योन्यस्यान्तरं प्रेम्सु परस्परजयैषिणौ ॥ ४१
 कृतप्रतिकृतैश्चित्रैर्बाहुभिश्च सुसङ्कटैः ।
 सन्निपातावधूतैश्च प्रमाथोन्मथनैस्तथा ॥ ४२
 क्षेपणैर्मुष्टिभिश्चैव वराहोद्धूतनिस्स्रवैः ।
 तलैर्वज्रनिपातैश्च प्रसृष्टाभिस्तथैव च ॥ ४३
 शलाकानखपातैश्च पादोद्धूतैश्च दारुणैः ।
 जानुभिश्चाश्मनिर्वोषैः शिरोभिश्चाववट्टनैः ॥ ४४
 तद्युद्धमभवद्धोरमशस्त्रं बाहुतेजसा ।
 बलप्राणेन शूराणां समाजोत्सवसन्निधौ ॥ ४५
 अरज्यत जनः सर्वः सोत्क्रुष्टनिनदोत्थितः ।
 बलिनोः संयुगे राजन्वृत्रवासवयोरिव ॥ ४६
 प्रकर्षणाकर्षणयोरभ्याकर्षविकर्षणैः ।
 आकर्षतुरथान्योन्यं जानुभिश्चापि जघ्नतुः ॥ ४७
 ततः शब्देन महता भर्त्सयन्तौ परस्परम् ।
 व्यूढोरस्कौ दीर्घभुजौ नियुद्धकुशलावुभौ ।
 बाहुभिः समसञ्जेतामायसैः परिवैरिव ॥ ४८
 उत्पपाताथ वेगेन मल्लं कक्षे गृहीतवान् ।
 पार्श्वं निगृह्य हस्तेन पातयामास मल्लकम् ॥ ४९
 चर्ष दोर्भ्यामुत्पात्य भीमो मल्लममित्रहा ।
 निनदं तमभिक्रोशञ्शार्दूल इव वारणम् ॥ ५०
 समुद्यम्य महाबाहुर्भ्रामयामास वीर्यवान् ।
 ततो मल्लाश्च मत्स्याश्च विस्मयं चक्रिरे परम् ॥ ५१
 भ्रामयित्वा शतगुणं गतसत्त्वमचेतनम् ।
 प्रत्यपिषन्महाबाहुर्मल्लं भुवि वृकोदरः ॥ ५२
 तस्मिन्निनिहते वीरे जीमूते लोकविश्रुते ।

विराटः परमं हर्षमगच्छद्धान्धवैः सह ॥ ५३
 ग्रहर्षात्प्रददौ वित्तं बहु राजा महामनाः ।
 बललाय महारङ्गे यथा बैश्रवणस्तथा ॥ ५४
 एवं स सुबहून्मल्लान्पुरुषांश्च महाबलान् ।
 विनिघ्नन्मत्स्यराजस्य प्रीतिमाहरदुत्तमाम् ॥ ५५
 यदाऽस्य तुल्यः पुरुषो न कश्चित्तत्र विद्यते ।
 ततो व्याघ्रैश्च सिंहैश्च द्विरदैश्चाप्ययोधयत् ॥ ५६
 विराटेन प्रदत्तानि चित्राणि विविधानि च ।
 स्थितेभ्यः पुरुषेभ्यश्च दत्त्वा द्रव्याणि जग्मिवान् ॥
 पुनरन्तःपुरगतः स्त्रीणां मध्ये वृकोदरः ।
 योध्यते स विराटस्य गजैः सिंहैर्महाबलैः ॥ ५८

बीभत्सुरपि गीतेन नृत्तेनापि च पाण्डवः ।
 विराटं तोषयामास सर्वाश्चान्तःपुरस्त्रियः ॥ ५९
 अश्वैर्विनीतैर्जवनैस्तत्रतत्र समागतैः ।
 तोषयामास राजानं नकुलो नृपसत्तमम् ।
 तस्मै प्रदेयं प्रायच्छत्प्रीतो राजा धनं बहु ॥ ६०
 विनीतान्वृषभान्दृष्ट्वा सहदेवस्य चाभितः ।
 धनं ददौ बहुविधं विराटः पुरुषर्षभः ॥ ६१
 द्रौपदी प्रेक्ष्य तान्सर्वान्क्लिश्यमानान्महारथान् ।
 नातिप्रीतमना राजन्निश्वासपरमाऽभवत् ॥ ६२
 एवं ते न्यवसंस्तत्र प्रच्छन्नाः पुरुषर्षभाः ।
 कर्माणि तस्य कुर्वाणा विराटनृपतेस्तदा ॥ ६३

॥ इति श्रीमन्महाभारते विराटपर्वणि समयपालनपर्वणि पञ्चदशोऽध्यायः ॥ १५ ॥

समाप्तं चेदं समयपालनपर्व ॥ २ ॥

(अथ कीचकवधपर्व ॥ ३ ॥)

षोडशोऽध्यायः ॥ १६ ॥

द्रौपद्या स्वात्मानं कामयमानस्य कीचकस्य परुषभाषणैः प्रत्याख्यानम् ॥ १ ॥

वैशंपायन उवाच ।
 वसमानेषु पार्थेषु मत्स्यस्य नगरे तदा ।
 महारथेषु च्छन्नेषु मासा दश समाययुः ॥ १
 याज्ञसेनी सुदेष्णां तु शुश्रूषन्ती विशांपते ।
 आवसत्परिचारार्हा सुदुःखं जनमेजय ॥ २
 तथा चरन्ती पाञ्चाली सुदेष्णाया निवेशने ।
 तां देवीं तोषयामास तथा चान्तःपुरस्त्रियः ॥ ३
 तस्मिन्वर्षे गतप्राये कीचकस्तु महाबलः ।
 सेनापतिर्विराटस्य ददर्श द्रुपदात्मजाम् ॥ ४
 तां दृष्ट्वा देवगर्भाभां चरन्तीं देवतामिव ।
 कीचकः कामयामास कामबाणप्रपीडितः ॥ ५
 स तु कामाग्निसंतप्तः सुदेष्णामभिगम्य वै ।
 ग्रहसन्निव सेनानीरिदं वचनमब्रवीत् ॥ ६
 नेयं मया जातु पुरेह दृष्ट्वा
 राज्ञी विराटस्य निवेशने शुभा ।

रूपेण चोन्मादयतीव मां भृशं
 गन्धेन जाता मदिरैव भामिनी ॥ ७
 का देवरूपा हृदयंगमा शुभे
 ह्याचक्ष्व मे कस्य कुतोत्र शोभने ।
 चित्तं हि निर्मथ्य करोति मां वशे
 न चान्यदत्रौषधमस्ति मे मतम् ॥ ८
 अहो तवेयं परिचारिका शुभा
 प्रत्यग्ररूपा प्रतिभाति मामियम् ।
 अयुक्तरूपं हि करोति कर्म ते
 प्रशास्तु मां यच्च ममास्ति किञ्चन ॥ ९
 प्रभूतनागाश्वरथं महाजनं
 समृद्धियुक्तं बहुपानभोजनम् ।
 मनोहरं काञ्चनचित्रभूषणं
 गृहं महच्छोभयतामियं मम ॥ १०
 ततः सुदेष्णामनुमन्य कीचक-
 स्ततः समभ्येत्य नराधिपात्मजाम् ।

उवाच कृष्णामभिसान्त्वयंस्तदा

मृगेन्द्रकन्यामिव जम्बुको वने ॥ ११
का त्वं कस्यासि कल्याणि कुतो वा त्वं वरानने ।
प्राप्ता विराटनगरं तत्त्वमाचक्ष्व शोभने ॥ १२
रूपमग्र्यं तथा कान्तिः सौकुमार्यमनुत्तमम् ।
कान्त्या विभाति वक्रं ते शशाङ्क इव निर्मलं १३
नेत्रे सुविपुले सुभ्रु पद्मपत्रनिभेशुभे ।
वाक्यं ते चारुसर्वाङ्गि परपुष्टरुतोपमम् ॥ १४
एवंरूपा मया नारी काचिदन्या महीतले ।
न दृष्टपूर्वा सुश्रोणि यादृशी त्वमनिन्दिते ॥ १५
लक्ष्मीः पद्मालया का त्वमर्थं भूतिः सुमध्यमे ।
ह्रीः श्रीः कीर्तिरथो कान्तिरासां का त्वं वरानने ॥
अतीव रूपिणी किं त्वमनङ्गाङ्गविहारिणी ।
अतीव भ्राजसे सुभ्रु प्रभेवेन्दोरनुत्तमा ॥ १७
अपि चेक्ष्णपक्षमाणां स्थितज्योत्स्नोपमं शुभम् ।
दिव्यांशुरग्निमिर्वृत्तं दिव्यकान्तिमनोरमम् ॥ १८
निरीक्ष्य वक्रचन्द्रं ते लक्ष्म्याऽनुपमया युतम् ।
कृत्स्ने जगति को नेह कामस्य वशगो भवेत् ॥ १९
हारालंकारयोग्यौ तु स्तनौ चोभौ सुशोभनौ ।
सुजातौ सहितौ लक्ष्म्या पीनौ वृत्तौ निरन्तरौ २०
कुङ्कुलाम्बुरुहाकारौ तव सुभ्रु पयोधरौ ।
कामप्रतोदाविव मां तुदतश्चारुहासिनि ॥ २१
वलीविभङ्गचतुरं स्तनभारविनामितम् ।
कराग्रसंमितं मध्यं तवेदं तनुमध्यमे ॥ २२
दृष्ट्वैव चारुजघनं सरित्पुलिनसंनिभम् ।
कामव्याधिरसाध्यो मामप्याक्रामति भामिनि २३

जज्वाल चाग्निमदनो दावाग्निरिव निर्दयः ।
त्वत्सङ्गमाभिसंकल्पविवृद्धो मां दहत्ययम् ॥ २४
आत्मप्रदानवर्षेण संगमम्भोधरेण च ।
शमयस्व वरारोहे ज्वलन्तं मन्मथानलम् ॥ २५
मच्चित्तोन्मादनकरा मन्मथस्य शरोत्कराः ।
त्वत्सङ्गमाशानिशितास्तीव्राः शशिनिभानने ।
मह्यं विदार्य हृदयमिदं निर्दयवेगिताः ॥ २६
प्रविष्टा ह्यसितापाङ्गि प्रचण्डाश्चण्डदारुणाः ।
अत्युन्मादसमारम्भाः प्रीत्युन्मादकरा मम ।
आत्मप्रदानसंभोगैर्मा मुद्धर्तुमिहार्हसि ॥ २७
चित्रमाल्याम्बरधरा सर्वाभरणभूषिता ।
कामं प्रकामं सेव त्वं मया सह विलासिनि ॥ २८
नार्हसीहासुखं वस्तुं सुखार्हा सुखवर्जिता ।
प्राप्नुह्यनुत्तमं सौख्यं मत्तस्त्वं मत्तगामिनि ॥ २९
स्वादून्यमृतकल्पानि पेयानि विविधानि च ।
पिबमाना मनोज्ञानि रममाणा यथासुखम् ॥ ३०
भोगोपचारान्विविधान्सौभाग्यं चाप्यनुत्तमम् ।
पानं पिब महाभागे भोगैश्चानुत्तमैः शुभैः ॥ ३१
इदं हि रूपं प्रथमं तवानघे
निरर्थकं केवलमद्य भामिनि ।
अधार्यमाणा स्रगिवोत्तमा शुभा
न शोभसे सुन्दरि शोभना सती ॥ ३२
त्यजामि दारान्मम ये पुरातना
भवन्तु दास्यस्तव चारुहासिनि ।
अहं च ते सुन्दरि दासवत्स्थितः
सदा भविष्ये वशगो वरानने ॥ ३३

॥ इति श्रीमन्महाभारते विराटपर्वणि कीचकवधपर्वणि षोडशोऽध्यायः ॥ १६ ॥

सप्तदशोऽध्यायः ॥ १७ ॥

द्रौपद्या स्वात्मानं कामरूपमानस्य कीचकस्य परुषभाषणै प्रत्याख्यानम् ॥ १ ॥

वैशंपायन उवाच ।

भूति ईश्वरी ऐश्वर्याभिमानिनी देवता ॥ १६ ॥ अनङ्गाङ्ग-
विहारिणी रतिरित्यर्थः ॥ १७ ॥ ईक्ष्णपक्षमाणा नेत्रपक्षमाणा
स्मित ईषदुन्मीलन तदेव ज्योत्स्नोपम मनस आह्लादकरम् ॥ १८ ॥

एवमुक्ताऽनवद्याङ्गी कीचकेन दुरात्मना ।

सुजातौ उन्नतौ । निरन्तरौ दृष्टुत्वात्संश्लिष्टौ ॥ २० ॥ कुङ्कुलेति
मुकुलीभूतपद्माकारौ ॥ २१ ॥ अग्निमदनो मदनाग्निः ॥ २४ ॥
काम स्मरम् । प्रकाममतिशयितम् ॥ २८ ॥ षोडशोऽध्यायः ॥ १६ ॥

द्रौपदी तमुवाचेदं सैरन्ध्रीवेषधारिणी ॥ १
 अप्रार्थनीयामिह मां सूतपुत्राभिमन्यसे ।
 निहीनवर्णां सैरेन्ध्रीं वीभत्सां केशकारिणीम् ॥ २
 परदाराऽस्मि भद्रं ते न युक्तं तव सांप्रतम् ।
 दयिताः प्राणिनां दारा धर्मं समनुचिन्तय ॥ ३
 परदारे न ते बुद्धिर्जातु कार्या कथंचन ।
 विवर्जनं ह्यकार्याणामेतत्सुपुरुषव्रतम् ॥ ४
 मिथ्याभिगृध्रो हि नरः पापात्मा मोहमास्थितः ।
 अयशः प्राप्नुयाद्धोरं महद्वा प्राप्नुयाद्भयम् ॥ ५
 वैशंपायन उवाच ।
 एवमुक्तस्तु सैरन्ध्या कीचकः काममोहितः ।
 जानन्नपि सुदुर्बुद्धिः परदाराभिमर्शने ॥ ६
 दोषान्बहून्प्राणहरान्सर्वलोकविगर्हितान् ।
 प्रोवाचेदं सुदुर्बुद्धिर्द्रौपदीमजितेन्द्रियः ॥ ७
 नार्हस्येवं वरारोहे प्रत्याख्यातुं वरानने ।
 मां मन्मथसमाविष्टं त्वत्कृते चारुहासिनि ॥ ८
 प्रत्याख्याय च मां भीरु वशगं प्रियवादिनम् ।
 नूनं त्वमसितापाङ्गि पश्चात्तापं करिष्यसि ॥ ९
 अहं हि सुभ्रु राज्यस्य कृत्स्नस्यास्य सुमध्यमे ।
 प्रभुर्वासयिता चैव वीर्ये चाप्रतिमः क्षितौ ॥ १०
 पृथिव्यां मत्समो नास्ति कश्चिदन्यः पुमानिह ।
 रूपयौवनसौभाग्यैर्भोगैश्चानुत्तमैः शुभैः ॥ ११
 सर्वकामसमृद्धेषु भोगेष्वनुपमेष्विह ।
 भोक्तव्येषु च कल्याणि कस्मादास्ये रता ह्यसि ॥

मया दत्तमिदं राज्यं स्वामिन्यसि शुभानने ।
 भजस्व मां वरारोहे भुङ्क्ष्व भोगाननुत्तमान् ॥ १३
 एवमुक्ता तु सा साध्वी कीचकेनाशुभं वचः ।
 कीचकं प्रत्युवाचेदं गर्हयन्त्यस्य तद्वचः ॥ १४
 सैरन्ध्र्युवाच ।
 मा सूतपुत्र मुह्यस्व माऽद्य त्यक्ष्यस्व जीवितम् ।
 जानीहि पञ्चभिर्घोरैर्नित्यं मामभिरक्षिताम् ॥ १५
 न चाप्यहं त्वया लभ्या गन्धर्वाः पतयो मम ।
 ते त्वां निहन्युः कुपिताः साध्वलं मा व्यनीनशः ॥
 अशक्यरूपं पुरुषैरध्वानं गन्तुमिच्छसि ॥ १७
 यथा निश्चेतनो बालः कूलस्थः कूलमुत्तरम् ।
 तर्तुमिच्छति मन्दात्मा तथा त्वं कर्तुमिच्छसि ॥ १८
 अन्तर्महीं वा यदि वोर्ध्वमुत्पतेः
 समुद्रपारं यदि वा प्रधावसि ।
 तथापि तेषां न विमोक्षमर्हसि
 प्रमाथिनो देवसुता हि खेचराः ॥ १९
 त्वं कालरात्रीमिव कश्चिदातुरः
 किं मां दृढं प्रार्थयसेऽद्य कीचक ।
 किं मातुरङ्के शयितो यथा शिशु-
 श्वन्द्रं जिघृक्षुरिव मन्यसे हि माम् ॥ २०
 तेषां प्रियां प्रार्थयतो न ते भुवि
 गत्वा दिवं वा शरणं भविष्यति ।
 न वर्तते कीचक ते दृशा शुभं
 या तेन संजीवनमर्थयेत सा ॥ २१

॥ इति श्रीमन्महाभारते विराटपर्वणि कीचकवधपर्वणि सप्तदशोऽध्यायः ॥ १७ ॥

अष्टादशोऽध्यायः ॥ १८ ॥

कीचकेन सुदेष्णांप्रति द्रौपद्या. स्ववशीकरणप्रार्थना ॥ १ ॥ सुदेष्ण्या कीचके सुराहरणव्याजेन तद्गृहंप्रति द्रौपदीप्रेषण-
 प्रतिज्ञानम् ॥ २ ॥ तथा बलात्कारेण द्रौपद्याः सुगनयनाय कीचकगृहंप्रति गमनचोदना ॥ ३ ॥

वैशंपायन उवाच ।

प्रत्याख्यातश्च पाञ्चाल्या कीचकः काममोहितः ।

अभिमन्यसे कामयसे ॥ २ ॥ मिथ्याभिगृध्र वितथाभिनिवेशी ।
 महद्भय मृत्युम् ॥ ५ ॥ मन्यसे लिप्ससे शिशोश्चन्द्रवदह तव दुर्ल-
 भास्मीति भाव ॥ २० ॥ या शुभ स्वीय अर्थयेत कामयेत शुभे-

प्रविश्य राजभवनं भगिन्या अग्रतः स्थितः ॥ १
 सोभिवीक्ष्य सुकेशान्तां सुदेष्णां भगिनीं प्रियाम् ।

च्छारूपा तव नास्तीत्यर्थः । तेन च शुभेन परदारनिवृत्तिरूपेण
 कामितेन सजीवनं भवतीति शेषः । अन्यथा मरिष्यसीत्यर्थः
 ॥ २१ ॥ सप्तदशोऽध्यायः ॥ १७ ॥

अमर्यादेन कामेन घोरेणाभिपरिप्लुतः ॥ २
 स तु मूर्ध्न्यञ्जलिं कृत्वा भगिन्याश्चरणवुभौ ।
 संमोहाभिहतस्तूर्णं वातोद्धूत इवार्णवः ॥ ३
 स प्रोवाच सुदुःखार्तो भगिनीं निश्चसन्मुहुः ।
 अव्यक्तमृदुना साम्रा शुष्यता च पुनःपुनः ॥ ४
 यथा सुदेष्णे सैरन्ध्या संगच्छेयं सकामया ।
 तथा शीघ्रं कुरुष्वद्य माऽहं प्राणान्प्रहासिषम् ॥ ५
 यदीयमनवद्याङ्गी न मामद्यापि काङ्क्षते ।
 चेतसाऽभिप्रसन्नेन गतोऽस्मि यमसादनम् ॥ ६
 वैशंपायन उवाच ।
 तमुवाच परिष्वज्य सुदेष्णा भ्रातरं प्रियम् ।
 भ्रातुर्जीवितरक्षार्थं समाश्वास्यसितेक्षणा ॥ ७
 शरणागतेयं सुश्रोणी मया दत्ताभया च सा ।
 शुभाचारा च भद्रं ते नैनां वक्तुमिहोत्सहे ॥ ८
 एषा हि शक्या नान्येन स्पर्ष्टुं पापेन चेतसा ।
 गन्धर्वाः किल पञ्चेमां रक्षन्ति रमयन्ति च ॥ ९
 एवमेषा ममाचष्टे तथा प्रथमसंगमे ।
 तथैव गजनासोरूः सत्यमाह ममान्तिके ।
 ते हि क्रुद्धा महात्मानो नाशयेयुर्हि जीवितम् १०
 राजा चैव समीक्ष्यैनां संमोहं गतवानिह ।
 मया च सत्यवचनैरनुनीतो महीपतिः ॥ ११
 सोप्येनामनिशं दृष्ट्वा मनसैवाभ्यनन्दत ।
 भयाद्गन्धर्वमुख्यानां जीवितस्योपघातिनाम् ।
 मनसाऽपि ततस्त्वेनां न चिन्तयति पार्थिवः ॥ १२
 ते हि क्रुद्धा महात्मानो गरुडानिलतेजसः ।
 दहेयुरपि लोकांस्त्रीन्युगान्तेष्विव भास्करः ॥ १३
 सैरन्ध्या ह्येतदाख्यातं मम तेषां महद्भलम् ।
 तव चाहमिदं गुह्यं स्नेहाद्वक्ष्यामि बन्धुवत् ॥ १४
 मा गमिष्यसि वै कृच्छ्रां गतिं परमदुर्गमाम् ।
 बलिनस्ते रुजं कुर्युः कुलस्य च धनस्य च ॥ १५
 तस्मान्नास्यां मनः कर्तुं यदि प्राणा प्रियास्तव ।
 न चिन्तयेथा मागास्त्वं मत्प्रियं च यदीच्छसि १६
 वैशंपायन उवाच ।
 एवमुक्तस्तु दुष्टात्मा भगिनीं कीचकोऽब्रवीत् ।

गन्धर्वाणां शतं वाऽपि सहस्रमयुतानि वा ।
 अहमेको वधिष्यामि गन्धर्वान्पञ्च किं पुनः ॥ १७
 न च त्वमभिजानीषे स्त्रीणां गुह्यमनुत्तमम् ।
 पुत्रं वा किल पौत्रं वा भ्रातरं वा मनस्विनम् ॥ १८
 रहसीह नरं दृष्ट्वा नानागन्धविभूषितम् ।
 योनिरुत्तिस्त्रयते स्त्रीणां सतीनामपि च श्रुतम् १९
 मां निरीक्ष्यानुलिप्ताङ्गं सर्वाभरणभूषितम् ।
 वशमेष्यति सैरन्ध्री मन्मथेनाभिपीडिता ।
 सा त्वं दृष्ट्वा ब्रूहि चैनां मम चेज्जीवितं प्रियं २०
 वैशंपायन उवाच ।
 एवमुक्ता सुदेष्णा तु शोकेनाभिप्रपीडिता ।
 अहो दुःखमहो कृच्छ्रमहो पापमिति स्म ह ॥ २१
 प्रारुदद्भृशदुःखार्ता विपाकं तस्य वीक्ष्य सा ।
 पातालेषु पतत्येष विलपन्बडवामुखे ॥ २२
 त्वत्कृते विनशिष्यन्ति भ्रातरः सुहृदश्च मे ।
 किन्तु शक्यं मया कर्तुं यत्त्वमेवमभिप्लुतः ॥ २३
 न च श्रेयोऽभिजानीषे काममेवानुवर्तसे ।
 ध्रुवं गतायुस्त्वं पाप यदेवं काममोहितः ।
 अकर्तव्ये हि मां पापे नियुनद्धि नराधम ॥ २४
 अपि चैतत्पुरा प्रोक्तं निपुणैर्मनुजोत्तमैः ।
 एकस्तु कुरुते पापं स्वजातिस्तेन हन्यते ॥ २५
 गतस्त्वं धर्मराजस्य विषयं नात्र संशयः ।
 अदूषितमिदं सर्वं स्वजनं घातयिष्यसि ॥ २६
 एतत्तु मे दुःखतरं येनाहं भ्रातृसौहृदात् ।
 विदितार्था करिष्यामि तुष्टो भव कुलक्षये ॥ २७
 गच्छ शीघ्रमितस्त्वं हि स्वमेव भवनं शुभम् ।
 किञ्चित्कार्यं समुद्दिश्य सुरामन्नं च कारय ॥ २८
 कृते चान्ने सुरायां च प्रेषयिष्यसि मे पुनः ।
 तामहं प्रेषयिष्यामि मध्वन्नार्थं तवान्तिकम् ॥ २९
 ततः संप्रेषितामेनां विजने निरवग्रहाम् ।
 सान्त्वयेथा यथान्यायं यदि साम सहिष्यति ॥ ३०
 सद्यः कृतमिदं सर्वं शेषमत्रानुचिन्तय ॥ ३१
 वैशंपायन उवाच ।
 सुदेष्णयैवमुक्तस्तु कीचकः कालचोदितः ।

त्वरमाणः प्रचक्राम स्वगृहं राजवेश्मनः ॥ ३२
 आगम्य च गृहं रम्यं सुरामन्नं चकार ह ।
 अजैडकं च सुकृतं बहुचोच्चावचान्मृगान् ॥ ३३
 भक्षांश्च विविधाकारान्वहूंश्चोच्चावचांस्तदा ।
 कारयामास कुशलैरन्नपानैः सुसंस्कृतम् ॥ ३४
 त्वरावान्कालपाशेन कण्ठे बद्धः पशुर्यथा ।
 नावबुध्यत मूढात्मा मरणं समुपस्थितम् ॥ ३५
 आनीतायां सुरायां तु कृते चान्ने सुसंस्कृते ।
 कीचकः पुनरागम्य सुदेष्णां वाक्यमब्रवीत् ॥ ३६
 मधु मांसं च बहुधा भक्ष्याश्च बहुधा कृताः ।
 सुदेष्णे ब्रूहि सैरन्ध्रीं यथा सा मे गृहं व्रजेत् ॥ ३७
 केनचित्त्वद्य कार्येण त्वर शीघ्रं मम प्रियम् ।
 अहं हि शरणं देवं प्रतिपद्ये वृषध्वजम् ।
 समागमं मे सैरन्ध्र्या मरणं वा दिशेति वै ॥ ३८
 वैशंपायन उवाच ।
 सा तमाह विनिःश्वस्य प्रतिगच्छ स्वकं गृहम् ।
 एषाऽहमपि सैरन्ध्रीं सुरार्थे तूर्णमादिशे ॥ ३९
 एवमुक्तस्तु पापात्मा कीचकस्त्वरितः पुनः ।
 स्वगृहं प्राविशत्तूर्णं सैरन्ध्रीगतमानसः ॥ ४०
 कीचकं तु गतं ज्ञात्वा त्वरमाणं स्वकं गृहम् ।
 सैरन्ध्रीं तत आहूय सुदेष्णा वाक्यमब्रवीत् ॥ ४१
 गच्छ सैरन्ध्रि मत्प्रीत्यै कीचकस्य निवेशनम् ।
 सुरामानय सुश्रोणि तृषिताऽहं विलासिनि ॥ ४२
 वैशंपायन उवाच ।
 सुदेष्णयैवमुक्ता सा निःश्वसन्ती नृपात्मजा ।
 अब्रवीच्छोकसन्तप्ता नाहं तत्र व्रजामि वै ॥ ४३
 सूतपुत्रो हि मां भद्रे कामात्मा चाभिमन्यते ।

न गच्छेयमहं तस्य राजपुत्रि निवेशनम् ।
 त्वमेव भद्रे जानासि यथा स निरपत्रपः ॥ ४४
 समयश्च कृतो भद्रे यथा प्रथमसंगमे ।
 तथा निवसमानायां यथाऽहं नान्यचारिणी ॥ ४५
 कीचकश्च सुकेशान्ते मूढो मदनगर्वितः ।
 स मामिह गतां दृष्ट्वा व्यवस्यति निराकृतिम् ।
 कथं नु वै तत्र गतां मर्षयेन्मामवान्धवाम् ॥ ४६
 बह्वचः सन्ति तव प्रेप्स्या राजपुत्रि वशानुगाः ।
 अन्यां प्रेषय कैकेयि संरक्ष्याऽहमिह त्वया ॥ ४७
 कीचकस्यालयं देवि न यामि भयकम्पिता ।
 यद्यदन्यच्च मे कर्म करोमि च सुदुष्करम् ॥ ४८
 एवमुक्ता तु पाञ्चाल्या दैवयोगेन कैकयी ।
 तां विराटस्य महिषी क्रुद्धा भूयोऽन्वशासत ॥ ४९
 कीचकं चैव गच्छ त्वं बलात्कारेण चोदिता ।
 नास्ति मेऽन्या त्वया तुल्या सा त्वं शीघ्रतरं व्रज ॥
 अवश्यं त्वेव गन्तव्यं किमर्थं मां विवक्षसि ।
 शीघ्रं गच्छ त्वरस्वेति मत्प्रीतिवशमाचर ॥ ५१
 न हीदृशो मम भ्राता किं त्वं समभिशङ्कसे ।
 उक्त्वा चैनां बलाच्चैव विनियुज्य प्रभुत्वतः ॥ ५२
 भाजनं प्रददौ चास्यै सपिधानं हिरण्यमयम् ।
 या सुजाता सुगन्धा च तामानय सुरामिति ५३
 सा शङ्कमाना रुदती वेपन्ती द्रुपदात्मजा ।
 दैवतेभ्यो नमस्कृत्वा श्वशुरेभ्यस्तथाऽब्रवीत् ॥ ५४
 यथाऽहमन्यं पार्थेभ्यो नाभिजानामि मानवम् ।
 तेन सत्येन मां दृष्ट्वा कीचको मा वशं नयेत् ॥ ५५
 यथाऽहं पाण्डुपुत्रेभ्यः पञ्चभ्यो नान्यगामिनी ।
 तेन सत्येन मां दृष्ट्वा कीचको मा वशं नयेत् ५६

॥ इति श्रीमन्महाभारते विराटपर्वणि कीचकवधपर्वणि अष्टादशोऽध्यायः ॥ १८ ॥

एकोनविंशोऽध्यायः ॥ १९ ॥

कीचकगृहं प्रति प्रस्थितया द्रौपद्या तेन स्वस्यादूषणाय सूर्यादिदेवताप्रार्थना ॥ १ ॥ सूर्येण तद्रक्षणाय निगूढस्य रक्षसः
 प्रेषणम् ॥ २ ॥ कीचकेन द्रौपदीं प्रति स्ववशीभवनयाचनम् ॥ ३ ॥ तथा तदनङ्गीकाररोगात्तस्याः पादेन ताडनम् ॥ ४ ॥
 सूर्यदूतेन रक्षसा कीचकस्य भूमौ निपातनम् ॥ ५ ॥ युधिष्ठिरेण कीचकजिवांसोर्भौमस्य संकेतेन प्रतिषेधनम् ॥ ६ ॥

वैशंपायन उवाच ।
 अकीर्तयत सुश्रोणी धर्मं शक्रं दिवाकरम् ।

मारुतं चाश्विनौ देवौ कुबेरं वरुणं यमम् ॥ १
 रुद्रमग्निं भगं विष्णुं स्कन्दं पूषणमेव च ।

सावित्रीसहितं चापि ब्रह्माणं पर्यकीर्तयत् ॥ २
 इत्येवं मृगशावाक्षी सुश्रोणी धर्मचारिणी ।
 उपातिष्ठत सा सूर्यं मुहूर्तमबला तदा ॥ ३
 तदस्यास्तनुमध्यायाः सर्वं सूर्योऽवबुद्धवान् ।
 अन्तर्हितं ततस्तस्या रक्षो रक्षार्थमादिशत् ॥ ४
 तच्चैनां नाजहात्तत्र सर्वावस्थास्वनिन्दिताम् ॥ ५
 प्रतस्थे सा सुकेशान्ता त्वरमाणा पुनःपुनः ।
 विलम्बमाना विवशा कीचकस्य निवेशनम् ॥ ६
 तां मृगीमिव वित्रस्तां दृष्ट्वा कृष्णां समागताम् ।
 उत्पपातासनात्तूर्णं नावं लब्ध्वेव पारगः ॥ ७
 श्लक्ष्णं चोवाच वाक्यं स कीचकः काममूर्च्छितः ।
 स्वागतं ते सुकेशान्ते सुव्युष्टा रजनी मम ॥ ८
 स्वामिनी त्वमनुप्राप्ता चिरस्य भवनं शुभे ।
 कुरुष्व च मयि प्रीतिं वशं चोपानयस्व माम् ॥ ९
 प्रतिगृहीष्व मे भोगांस्त्वदर्थमुपकल्पितान् ।
 सर्वरत्नमयीं मालां कुण्डले च हिरण्यमे ॥ १०
 वासांसि चन्दनं माल्यं धूपशुद्धां च वारुणीम् ।
 प्रतिगृहीष्व भद्रं ते विहर त्वं यथेच्छसि ।
 प्रीत्या मे कुरु पद्माक्षि प्रसादं प्रियदर्शने ॥ ११
 स्वास्तीर्णमस्ति शयनं सितसूक्ष्मोत्तरच्छदम् ।
 अत्रारुह्य मया सार्धं पिबेमां वरवारुणीम् ॥ १२
 भजस्व मां विशालाक्षि भर्ता ते सदृशोऽस्म्यहम् ।
 उपसर्प वरारोहे मेरुमर्कप्रभा यथा ॥ १३
 वैशंपायन उवाच ।
 स मूढः कीचकस्तत्र ग्राप्तां राजीवलोचनाम् ।
 अब्रवीद्रौपदीं दृष्ट्वा दुरात्मा ह्यात्मसंमतः ॥ १४
 कीचकेनैवमुक्ता सा द्रौपदी वरवर्णिनी ।
 अब्रवीत्तमनाचारं नेदृशं वक्तुमर्हसि ॥ १५
 नाहं शक्या त्वया स्प्रष्टुं श्वपचेनेव ब्राह्मणी ।
 गन्तुमिच्छसि दुर्बुद्धे गतिं दुर्गततरान्तराम् ॥ १६
 यत्र गच्छन्ति बहवः परदाराभिमर्शकाः ।
 नराः संभिन्नमर्यादाः कीटवच्चाशुभाश्रयाः ॥ १७
 अग्रैषीन्मां सुराहारीं सुदेष्णा त्वन्निवेशनम् ।

तस्यै नयिष्ये मदिरां भगिनी तृषिता तव ॥ १८
 पिपासिता च कैकेयी तूर्णं मामादिशत्ततः ।
 दीयतां मे सुरा शीघ्रं सूतपुत्र ब्रजाम्यहम् ॥ १९
 कीचक उवाच ।
 अन्या भद्रे हरिष्यन्ति राजपुत्र्याः सुरामिमाम् ।
 किं त्वं यास्यसि कल्याणि मदर्थं त्वमिहागता २०
 वैशंपायन उवाच ।
 इत्युक्त्वा दक्षिणे पाणौ सूतपुत्रः परामृशत् ।
 सा गृहीता विधून्वन्ती भूमौ निक्षिप्य भाजनम् ।
 सभां शरणमाधावद्यत्र राजा युधिष्ठिरः ॥ २१
 तां कीचकः प्रधावन्तीं केशपक्षे परामृशत् ।
 पातयित्वा तु तां भूमौ सूतपुत्रः पदाऽवधीत् २२
 सभायां पश्यतो राज्ञो विराटस्य महात्मनः ।
 ब्राह्मणानां च वृद्धानां क्षत्रियाणां च पश्यतां २३
 तस्याः पादाभितप्ताया मुखाद्बुधिरमास्रवत् ॥ २४
 ततो दिवाकरेणाशु राक्षसः संनियोजितः ।
 स कीचकमपोवाह वातवेगेन भारत ॥ २५
 स पपात तदा भूमौ रक्षोबलसमीरितः ।
 विघूर्णमानो निश्चेष्टश्छिन्नमूल इव द्रुमः ॥ २६
 तां दृष्ट्वा तत्र ते सभ्या हाहाभूताः समन्ततः ।
 न युक्तं सूतपुत्रेति कीचकेति च तेऽवदन् ।
 किमियं वध्यते बाला कृपणा चाप्यबान्धवा २७
 तस्यामासन्धि ते पार्थाः सभायां भ्रातरस्तथा ।
 अमृष्यमाणाः कृष्णायाः कीचकेन पदा वधं २८
 तां दृष्ट्वा भीमसेनस्य क्रोधादास्रमवर्तत ।
 धूमोच्छ्वासः समभवन्नेत्रे चोच्छ्रितपक्ष्मणी ।
 सखेदा भ्रुकुटी चोग्रा ललाटे समवर्तत ॥ २९
 तस्य भीमो वधप्रेप्सुः कीचकस्य दुरात्मनः ।
 दन्तैर्दन्तांस्तदा रोषान्निष्पिपेष महामनाः ॥ ३०
 भूयः संचरितः क्रुद्धः सहस्रोत्थाय चासनात् ।
 निरैक्षत द्रुमं दीर्घं राजानं चाप्यवैक्षत ॥ ३१
 वधमाकाङ्क्षमाणं तं कीचकस्य दुरात्मनः ।
 आकारेणैव भीमं स प्रत्यपेधद्युधिष्ठिरः ॥ ३२

तस्य राजा शनैः संज्ञां कुन्तीपुत्रो युधिष्ठिरः ।
 चकार भीमसेनस्य रोषाविष्टस्य धीमतः ॥ ३३
 प्रत्याख्यानं तदा चाह-कङ्को नाम युधिष्ठिरः ३४
 सूद मा साहसं कार्षीः फलितोऽयं वनस्पतिः ।
 नात्र शुष्काणि काष्ठानि सन्ति यानि च कानि च ॥
 यदि ते दारुकृत्यं स्यान्निष्क्रम्य नगराद्बहिः ।
 समूलं शातयेद्वृक्षं श्रमस्ते न भविष्यति ॥ ३६
 यस्य चार्द्रस्य वृक्षस्य शीतच्छायां समाश्रयेत् ।
 न तस्य पर्णे द्रुह्येत पूर्ववृत्तमनुसरन् ॥ ३७
 न क्रोधकालसमयः सूद मा चापलं कृथाः ।
 अपूर्णोऽयं द्विपक्षोनो नेदं बलवतां बहु ॥ ३८
 अथाङ्गुष्ठेनावमृद्वादङ्गुष्ठं तत्र धर्मराट् ।
 प्रबोधनभयाद्राज्ञो भीमं तं प्रत्यषेधयत् ॥ ३९
 भीमसेनस्तु तद्वाक्यं श्रुत्वा परपुरञ्जयः ।
 सहसोत्पतितं क्रोधं न्ययच्छद्धृतिमान्वलात् ।
 इङ्गितज्ञः स तु भ्रातुस्तूष्णीमासीद्वृकोदरः ॥ ४०
 भीमस्य च समारम्भं दृष्ट्वा राज्ञोऽस्य चेष्टितम् ।
 द्रौपदी चाधिकं क्रोधात्प्रारुदत्सा पुनःपुनः ४१
 कीचकेनानुगमनात्कृष्णा ताम्रायतेक्षणा ।
 सभाद्वारमुपागम्य रुदन्ती वाक्यमब्रवीत् ॥ ४२
 अवेक्षमाणा सुश्रोणी पतींस्तान्दीनचेतसः ।
 आकारं परिरक्षन्ती प्रतिज्ञां धर्मसंयुताम् ।
 दह्यमानेव रौद्रेण चक्षुषा द्रुपदात्मजा ॥ ४३
 प्रजारक्षणशीलानां राज्ञां ह्यमिततेजसाम् ।
 कार्याऽनुपालनं नित्यं धर्मे सत्ये च तिष्ठताम् ४४
 स्वप्रजायां प्रजायां च विशेषं नाधिगच्छताम् ।
 प्रियेष्वपि च वध्येषु समत्वं ये समाश्रिताः ॥ ४५
 विवादेषु प्रवृत्तेषु समं कार्यानुदर्शिना ।
 राज्ञा धर्मासनस्थेन जितौ लोकावुभावपि ॥ ४६
 राजन्धर्मासनस्थो हि रक्ष मां त्वमनागसम् ॥ ४७
 अहं त्वनपराध्यन्ती कीचकेन दुरात्मना ।
 पश्यतस्ते महाराज हता पादेन दासिवत् ॥ ४८

त्वत्समक्षं नृपश्रेष्ठ निष्पिष्टा वसुधातले ।
 अनागसं कृपार्ही मां स्त्रियं त्वं परिपालय ॥ ४९
 रक्ष मां कीचकाद्भीतां धर्मं रक्ष नरेश्वर ।
 मत्स्याधिप प्रजा रक्ष पिता पुत्रानिवौरसान् ५०
 यस्त्वधर्मेण कार्याणि मोहात्मा कुरुते नृपः ।
 अचिरात्तं दुरात्मानं वशे कुर्वन्ति शत्रवः ॥ ५१
 मत्स्यानां कुलजस्त्वं हि तेषां सत्यं परायणम् ।
 त्वं किलैवंविधो जातः कुले धर्मपरायणे ॥ ५२
 अतस्त्वाहमभिक्रन्दे शरणार्थं नराधिप ।
 त्राहि मामद्य राजेन्द्र कीचकात्पापपूरुषात् ॥ ५३
 अनाथाभिह मां ज्ञात्वा कीचकः पुरुषाधमः ।
 प्रहरत्येव नीचात्मा न तु धर्ममवेक्षते ॥ ५४
 अकार्याणामनारम्भात्कार्याणामनुपालनात् ।
 प्रजासु ये सुवृत्तास्ते स्वर्गमायान्ति भूमिपाः ५५
 कार्याकार्यविशेषज्ञाः कामकारेण पार्थिवाः ।
 प्रजासु किल्बिषं कृत्वा नरकं यान्त्यधोमुखाः ५६
 नैव यज्ञैर्न वा दानैर्न गुरोरुपसेवनात् ।
 प्राप्नुवन्ति तथा धर्मं यथा कार्यानुपालनात् ॥ ५७
 अपि चेदं पुरा ब्रह्मा प्रोवाचेन्द्राय पृच्छते ।
 द्वन्द्वं कार्यमकार्यं च लोके चासीत्परं यथा ॥ ५८
 धर्माधर्मौ पुनर्द्वन्द्वं विनियुक्तमथापि वा ।
 क्रियाणामक्रियाणां च प्रापणे पुण्यपापयोः ॥ ५९
 प्रजायां सृज्यमानायां पुरा ह्येतदुदाहृतम् ।
 एतद्वो मानुषाः सम्यक्कार्यं द्वन्द्वत्रयं भुवि ॥ ६०
 अस्मिन्सुनीते दुर्नीते लभते कर्मजं फलम् ।
 कल्याणकारी कल्याणं पापकारी च पापकम् ६१
 तेन गच्छति संसर्गं स्वर्गाय नरकाय वा ।
 सुकृतं दुष्कृतं वाऽपि कृत्वा मोहेन मानवः ।
 पश्चात्तापेन तप्येत स्वबुद्ध्या मरणं गतः ॥ ६२
 एवमुक्त्वा परं वाक्यं विससर्ज शतक्रतुम् ।
 शक्रोप्यापृच्छ च ब्रह्माणं देवराज्यमपालयत् ॥ ६३
 यथोक्तं देवराजेन ब्रह्मणा परमेष्ठिना ।
 तथा त्वमपि राजेन्द्र कार्याकार्ये स्थिरो भव ॥ ६४

विंशोऽध्यायः ॥ २० ॥

विराटेन कीचकस्य दण्डाप्रयोगाद्दृष्ट्या द्रौपद्या तं प्रत्युपालम्भनम् ॥ १ ॥ युधिष्ठिरेण द्रौपद्याः सान्त्वनम् ॥ २ ॥
द्रौपद्याऽज्ञानादिव स्वशोकहेतुं पृच्छन्ती सुदेष्णां प्रति गन्धर्वैः कीचकवधस्य भावित्वकथनम् ॥ ३ ॥

वैशंपायन उवाच ।

एवं विलपमानायां पाञ्चाल्यां मत्स्यपुङ्गवः ।
अशक्तः कीचकं तत्र शासितुं बलदर्पितम् ।
विराटराजः सूतं तु सान्त्वेनैव न्यवारयत् ॥ १
कीचकं मत्स्यराजेन कृतागसमनिन्दिता ।
नापराधानुरूपेण दण्डेन प्रतिपादितम् ॥ २
पाञ्चालराजस्य सुता दृष्ट्वा सुरसुतोपमा ।
धर्मज्ञा व्यवहाराणां कीचके कृतकिल्बिषे ।
पुनः प्रोवाच राजानं स्मरन्ती धर्ममुत्तमम् ॥ ३
संग्रेक्ष्य च वरारोहा सर्वास्तत्र सभासदः ।
राजानुवर्तनपरान्कीचकं च कृतागसम् ।
विराटं चाह पाञ्चाली दुःखेनाविष्टचेतना ॥ ४
न राजत्राजवर्तिकचित्समाचरसि कीचके ।
दस्यूनामिव ते धर्मो न सत्सु परिवर्तते ॥ ५
न कीचकः स्वधर्मस्थो न च मत्स्यः कथंचन ।
सभासदोऽप्यधर्मज्ञा य इमं पर्युपासते ॥ ६
न धर्मं कीचको वेत्ति राजभृत्यास्तथैव च ।
न राजा विनयं ब्रूते अमात्याश्च न जानते ॥ ७
नोपालभे त्वां नृपते विराटं नृपसंसदि ।
नाहमेतेन युक्ता वै हन्तुं मात्स्य तवान्तिके ॥ ८
सभासदस्तु पश्यन्तु कीचकं धर्मलङ्घिनम् ।
विराटनृपते पश्य मामनाथामनागसम् ॥ ९
न साम फलते दुष्टे दुष्टे दण्डः प्रयुज्यते ॥ १०
अदण्ड्यान्दण्डयत्राजा दण्ड्यांश्चैवाप्यदण्डयन् ।
स राजा न भवेल्लोके राजशब्दस्य भाजनम् ॥ ११
दीनान्धकृपणाशक्तपङ्गुकुञ्जजडादिकान् ।
अनाथबालवृद्धांश्च पुरुषान्वा स्त्रियोऽपि वा ।
दुष्टचोराभिभूतांश्च पालयेदवनीपतिः ॥ १२
अनाथानां च नाथः स्यादपितृणां पिता नृपः ।
माता भवेदमातृणामगुरुणां गुरुर्भवेत् ।
अगतीनां गती राजा नृणां राजा परायणम् ॥ १३

विशेषतः परैर्दुष्टैः परामृष्टां नरोत्तमः ।

स्त्रियं साध्वीमनाथां च पालयेत्स्वसुतामिव ॥ १४
त्वद्गृहावसतिं राजन्नेतावत्कालपर्ययम् ।
अधिकां त्वत्सुतायाश्च पश्य मां कीचकाहतां ॥ १५
विराट उवाच ।
परोक्षं नाभिजानामि विग्रहं युवयोरहम् ।
अर्थतत्त्वमविज्ञाय किं स्यादकुशलं मम ॥ १६
द्रौपद्युवाच ।
येषां न वैरी स्वपिति पदा भूमिमुपस्पृशन् ।
तेषां मां मानिनीं भार्या सूतपुत्रः पदाऽवधीत् ॥ १७
ये च दद्युर्न याचेयुर्ब्रह्मण्याः सत्यवादिनः ।
येषां दुन्दुभिनिर्घोषो ज्याघोषः श्रूयते भृशम् ।
तेषां मां दयितां भार्या सूतपुत्रः पदाऽवधीत् ॥ १८
तेजस्विनस्तथा क्षान्ता बलवन्तश्च मानिनः ।
महेष्वासा रणे शूरा गर्विता मानतत्पराः ।
तेषां मां मानिनीं भार्या सूतपुत्रः पदाऽवधीत् ॥ १९
सर्वलोकमिमं हन्युर्यदि क्रुद्धा महाबलाः ।
तेषां मां दयितां भार्या सूतपुत्रः पदाऽवधीत् ॥ २०
येषां नास्ति समः कश्चिद्वीर्ये सत्ये बले दमे ।
तेषां मां दयितां भार्या सूतपुत्रः पदाऽवधीत् ॥ २१
येषां न सदृशः कश्चिद्वनाद्यैर्भुवि मानवः ।
तेषां मां दयितां भार्या सूतपुत्रः पदाऽवधीत् ॥ २२
तवाग्रतो विशेषेण प्रजानां च हितैषिणः ।
पश्यतो निहता राजस्तेनेह जगतीपते ॥ २३
शरणं ये प्रपन्नानां भवन्ति शरणार्थिनाम् ।
चरन्ति लोके प्रच्छन्नाः कनु तेऽद्य महाबलाः ॥ २४
कथं ते सूतपुत्रेण वध्यमानां प्रियां सतीम् ।
मर्षयन्ति यथा क्लीबा बलवन्तोऽतितेजसः ॥ २५
कनु तेषाममर्षश्च वीर्यं तेषां च तद्वलम् ।
न परीप्सन्ति ये भार्या वध्यमानां दुरात्मना ॥ २६
मयाऽपि शक्यं किं कर्तुं विराटे धर्मदूषणे ।

मां मर्षयति यः पश्यन्वध्यमानामनागसम् ॥ २७
 धर्मो विद्वो ह्यधर्मेण सभां यत्रोपतिष्ठति ।
 न चेद्विशल्यः क्रियते सर्वे विद्धाः सभासदः ॥ २८
 यत्र धर्मो ह्यधर्मेण सत्यं यत्रानृतेन च ।
 हन्यते प्रेक्षमाणानां हतास्तत्र सभासदः ॥ २९
 वैशंपायन उवाच ।
 तस्यास्तत्कृपणं श्रुत्वा सैरन्ध्याः परिदेवितम् ।
 ततः सभ्यास्तु ते सर्वे भूयः कृष्णामपूजयन् ।
 साधुसाध्विति चाप्याहुः कीचकं चाप्यगर्हयन् ३०
 केचित्कृष्णां प्रशंसन्ति केचिन्निन्दन्ति कीचकम् ।
 केचिन्निन्दन्ति राजानं केचिद्देवीं च तां नराः ३१
 सभ्या ऊचुः ।
 यस्येयं चारुसर्वाङ्गी भार्या स्यादायतेक्षणा ।
 परो लाभश्च तस्य स्यान्न स शोचेत्कदाचन ॥ ३२
 यस्या गात्रं शुभं पीनं मुखं जयति पङ्कजम् ।
 गतिर्हंसं स्मितं कुन्दं सैषा नार्हति पद्मधम् ॥ ३३
 द्वात्रिंशदशना यस्याः श्वेता मांसनिबन्धनाः ।
 स्निग्धाश्च मृदवः केशाः सैषा नार्हति पद्मधम् ३४
 पद्मं चक्रं ध्वजं शङ्खं प्रासादो मकरस्तथा ।
 यस्याः पाणितले सन्ति सैषा नार्हति पद्मधम् ॥ ३५
 आवर्ताः खलु चत्वारः सर्वे चैव प्रदक्षिणाः ।
 समं गात्रं शुभं स्निग्धं यस्या नार्हति पद्मधम् ॥ ३६
 अच्छिद्रहस्तपादा च अच्छिद्रदशना च या ।
 कन्या कमलपत्राक्षी कथमर्हति पद्मधम् ॥ ३७
 सेयं लक्षणसंपन्ना पूर्णचन्द्रनिभानना ।
 सुरूपिणी सुवदना नेयं योग्या पदा वधम् ॥ ३८
 देवदेवीव सुभगा शक्रदेवीव शोभना ।
 अप्सरा इव सारूप्यान्नेयं योग्या पदा वधम् ३९
 इति स्मपूजयन्तत्र कृष्णां प्रेक्ष्य सभासदः ॥ ४०
 सा विनिःश्वस्य सुश्रोणी भूमावन्तर्मुखी स्थिता ।
 तूष्णीमासीत्तदा दृष्ट्वा विवक्षन्तं युधिष्ठिरम् ॥ ४१
 युधिष्ठिरस्य कोपात्तु ललाटे स्वेद आस्रवत् ।
 अब्रवीद्धर्मपुत्रोऽथ सैरन्ध्रीं महिषीं प्रियाम् ।
 कृष्णां तत्र नृपाभ्यासे परिव्राजकरूपधृत् ॥ ४२

गच्छ सैरन्ध्रि मा भैस्त्वं सुदेष्णाया निवेशनम् ।
 राजा ह्ययं धर्मशीलो विराटः परलोकभीः ।
 यतस्त्वां न परित्राति सत्ये धर्मपथे स्थितः ॥ ४३
 भर्तारमनुरुन्धन्त्यः क्लिश्यन्ते वीरपत्नयः ।
 शुश्रूषया क्लिश्यमानाः पतिलोकं जयन्त्युत ॥ ४४
 मन्ये न कालः क्रोधस्य पश्यन्ति पतयस्तव ।
 तेन त्वां नाभिधावन्ति गन्धर्वाः सूर्यवर्चसः ४५
 श्रूयन्तां ते सुकेशान्ते मोक्षधर्माश्रयाः कथाः ।
 यथा धर्मः कुलस्त्रीणां दृष्टो धर्मानुरोधनात् ॥ ४६
 नास्ति यज्ञः स्त्रियाः कश्चिन्न श्राद्धं नाप्युपोषणम् ।
 या तु भर्तारि शुश्रूषा सा स्वर्गायाभिजायते ॥ ४७
 पिता रक्षति कौमारे भर्ता रक्षति यौवने ।
 पुत्रस्तु स्थाविरे भावे न स्त्री स्वातन्त्र्यमर्हति ॥ ४८
 भीरु भर्तृभयात्पत्न्यो न क्रुध्यन्ति कदाचन ।
 बहुभिश्च परिक्लेशैरवज्ञाताश्च शत्रुभिः ।
 अनन्यभावाः शुद्धाश्च पुण्यलोकं जयन्त्युत ॥ ४९
 न क्रोधकालं नियतं पश्यन्ति पतयस्तव ।
 न क्रुद्धान्प्रतियायाद्वै पतींस्ते वृत्रहा अपि ।
 तेन त्वां नाभिधावन्ति गन्धर्वाः कामरूपिणः ५०
 यदि ते समयः कश्चित्कृतो ह्यायतलोचने ।
 तं स्मरस्व क्षमाशीले क्षमा धर्मो ह्यनुत्तमः ॥ ५१
 क्षमा धर्मः क्षमा सत्यं क्षमा दानं क्षमा तपः ।
 क्षमावतामयं लोकः परलोकः क्षमावताम् ॥ ५२
 अंशिनो द्वादशाङ्गस्य चतुर्विंशतिपर्वणः ।
 कस्त्रिषष्टिशतारस्य मासोनस्याक्षमी भवेत् ॥ ५३
 गच्छ सैरन्ध्रि गन्धर्वाः करिष्यन्ति तव प्रियम् ।
 व्यपनेष्यन्ति ते दुःखं येन ते विप्रियं कृतम् ॥ ५४
 इत्येवमुक्ते तिष्ठन्तीं पुनरेवाह धर्मराट् ।
 विघ्नं करोषि वै भद्रे दीव्यतां राजसंसदि ॥ ५५
 तस्मात्त्वमपि सुश्रोणि शैलूषीव विभासि नः ।
 एवमुक्ता तु सा भर्त्रा समुद्रीक्ष्याब्रवीदिदम् ५६
 सत्यमुक्तं त्वया विद्वञ्छैलूषीं विद्धि मां पुनः ।
 शैलूषकस्य तस्याहं येषां ज्येष्ठोऽक्षकोविदः ॥ ५७
 एवमुक्त्वा वरारोहा परिमृज्याननं शुभम् ।

केशान्विमुक्तान्संयम्य रुधिरेण समुक्षितान् ॥ ५८
 पांसुकुण्ठितसर्वाङ्गी गजराजवधूरिव ।
 प्रतस्थे नागनासोरुर्भर्तुराज्ञाय शासनम् ॥ ५९
 विमुक्ता मृगशावाक्षी निरन्तरपयोधरा ।
 प्रभा नक्षत्रराजस्य कालमेधैरिवावृता ॥ ६०
 यस्यार्थे पाण्डवेयास्तु त्यजेयुरपि जीवितम् ।
 तां ते दृष्ट्वा तथा कृष्णां क्षमिणो धर्मचारिणः ।
 समयं नातिवर्तन्ते वेलामिव महोदधिः ॥ ६१
 सा प्रविश्य प्रवेपन्ती सुदेष्णाया निवेशनम् ।
 रुदन्ती चारुसर्वाङ्गी तस्यास्तस्यावथाग्रतः ॥ ६२
 तामुवाच विराटस्य महिषी शांख्यमास्थिता ।
 किमिदं पद्मसंकाशं सुदन्तोष्ठाक्षिनासिकम् ॥ ६३
 रुदन्त्या अवमृष्टास्त्रं पूर्णेन्दुसमवर्चसम् ।
 बिम्बोष्ठं कृष्णताराभ्यामत्यन्तरुचिरप्रभम् ।
 नयनाभ्यामजिह्वाभ्यां मुखं ते मुञ्चते जलम् ॥ ६४
 कस्त्वाऽवधीद्वरारोहे कस्माद्रोदिषि शोभने ।
 को विप्रयुज्यते दारैः सपुत्रैः सहबान्धवैः ॥ ६५
 कस्याद्य राजा कुपितो वधमाज्ञापयिष्यति ।
 ब्रूहि किं ते प्रियं कर्म कं त्यजे घातयामि वा ॥ ६६
 वैशंपायन उवाच ।
 तां निःश्वस्याब्रवीत्कृष्णा जानन्ती नाम पृच्छसि ।
 भ्रातुस्त्वं मामनुप्रेष्य किमेवं हि विकत्थसे ॥ ६७
 कीचको माऽवधीत्तत्र सुराहारीमितोगताम् ।
 सभायां पश्यतो राज्ञो यथा वै निर्जने वने ॥ ६८
 सुदेष्णोवाच ।
 घातयामि सुदन्तोष्ठी कीचकं यदि मन्यसे ।

भ्राता यद्येष मे व्यक्तं योऽतीतो धर्मचारिणीम् ।
 यस्त्वां कामाभिभूतात्मा दुर्लभामवमन्यते ॥ ६९
 द्रौपद्युवाच ।
 अद्यैव तं हनिष्यन्ति येषामागस्करो हि सः ।
 मन्येऽहमद्य वा श्वो वा परलोकं गमिष्यति ॥ ७०
 भ्रातुः प्रयच्छ त्वरिता जीवच्छाद्धं त्वमद्य वै ।
 सुहृष्टं कुरु वै चैनं नासून्मन्ये धरिष्यति ॥ ७१
 तेषां हि मम भर्तृणां पञ्चानां धर्मचारिणाम् ।
 एको दुर्धषणोऽत्यर्थं बले चाग्रतिमो भुवि ॥ ७२
 निर्मनुष्यमिमं लोकं कुर्यात्कुद्रो निशामिमाम् ।
 न स संक्रुध्यते तावद्बन्धवः कामरूपधृत् ॥ ७३
 नूनं ज्ञास्यति यावद्वै ममैतत्पादघातनम् ।
 तत्क्षणात्कीचकः पापः सपुत्रभ्रातृबान्धवः ।
 विनशिष्यति दुष्टात्मा यथा दुष्कृतकर्मकृत् ॥ ७४
 अपि चैतत्पुरा प्रोक्तं निपुणैर्मनुजोत्तमैः ।
 एकस्तु कुरुते पापं कालपाशवशं गतः ।
 नीचेनात्मापराधेन कुलं तेन विनश्यति ॥ ७५
 वैशंपायन उवाच ।
 सुदेष्णामेवमुक्त्वा तु सैरन्ध्री दुःखमोहिता ।
 कीचकस्य वधार्थाय व्रतदीक्षामुपागमत् ॥ ७६
 अभ्यर्थिता च नारीभिर्मानीता च सुदेष्णया ।
 न च स्नाति न चाश्नाति न पांसून्परिमार्जति ।
 रुधिरक्लिन्नवदना बभूव मृदितेक्षणा ॥ ७७
 तां तथा शोकसन्तप्तां दृष्ट्वा प्ररुदितां स्त्रियः ।
 कीचकस्य वधं सर्वा मनोभिश्च शशंसिरे ॥ ७८

॥ इति श्रीमन्महाभारते विराटपर्वणि कीचकवधपर्वणि विंशोऽध्यायः ॥ २० ॥

एकविंशोऽध्यायः ॥ २१ ॥

वैशंपायनेन जनमेजयंप्रति कीचकोत्पत्तिप्रकारादिकथनम् ॥ १ ॥

जनमेजय उवाच ।
 अहो दुःखतरं प्राप्ता कीचकेन पदा हता ।
 पतिव्रता महाभागा द्रौपदी योषितांवरा ॥ १
 दुःशलां सारयन्ती सा भर्तृणां भगिनीं शुभाम् ।

नाशपत्तिस्न्धुराजं सा बलात्कारेण वाहिता ॥ २
 किमर्थमिह संप्राप्ता कीचकेन दुरात्मना ।
 नाशपत्तं महाभागा कृष्णा पादेन ताडिता ॥ ३
 तेजोराशिरियं देवी धर्मज्ञा सत्यवादिनी ।

केशपाशे परामृष्टा मर्षयन्ती ह्यशक्तवत् ॥ ४
 नैतत्कारणमल्पं हि श्रोतुकामोऽस्मि सत्तम ।
 कृष्णायास्तु परिक्लेशान्मनो मे दूयते भृशम् ॥ ५
 कस्य वंशे समुद्भूतः स च दुर्ललितो मुने ।
 बलोन्मत्तः कथं चासीत्स्यालो मात्स्यस्य कीचकः ६
 दृष्ट्वापि तां प्रियां भार्यां सूतपुत्रेण ताडिताम् ।
 नैव चुक्षुभिरे वीराः किमकुर्वन्त तं प्रति ॥ ७
 वैशंपायन उवाच ।
 त्वदुक्तोऽयमनुग्रहः कुरूणां कीर्तिवर्धनः ।
 एतत्सर्वं यथा वक्ष्ये विस्तरेणेह पार्थिव ॥ ८
 ब्राह्मण्यां क्षत्रियाज्जातः सूतो भवति पार्थिव ।
 प्रातिलोम्येन जातानां स ह्येको द्विज एव तु ॥ ९
 रथकारमितीमं हि क्रियायुक्तं द्विजन्मनाम् ।
 क्षत्रियादवरो वैश्याद्विशिष्ट इति चक्षते ॥ १०
 सह सूतेन संबन्धः कृतः पूर्वं नराधिपैः ।
 तेन तु प्रातिलोम्येन राजशब्दो न लभ्यते ॥ ११
 तेषां तु सूतविषयः सूतानां नामतः कृतः ।
 उपजीव्यं च यत्क्षेत्रं राजन्सूतेन वै पुरा ॥ १२
 सूतानामधिपो राजा केकयो नाम विश्रुतः ।
 राजकन्यासमुद्भूतः सारथ्येऽनुपमोऽभवत् ॥ १३
 पुत्रास्तस्य कुरुश्रेष्ठ मालव्यां जज्ञिरे तदा ।
 कीचका इति विख्याताः शतं षट् चैव भारत १४
 तेषामासीद्वलश्रेष्ठः कीचकः सर्वजित्प्रभो ।
 अग्रजो बलसंमत्तस्तेनासीत्सूतषट्शतम् ॥ १५
 मालव्या एव कौरव्य तत्र ह्यवरजाऽभवत् ।
 तस्यां केकयराज्ञस्तु सुदेष्णा दुहिताऽभवत् ॥ १६
 तां विराटस्य मात्स्यस्य केकयः प्रददौ मुदा ।
 सुरथायां मृतायां तु कौसल्यां श्वेतमातरि ॥ १७
 श्वेते विनष्टे शङ्खे च गते मातुलवेश्मनि ।
 सुदेष्णां महिषीं लब्ध्वा राजा दुःखमपानुदत् १८
 उत्तरं चोत्तरां चैव विराटात्पृथिवीपते ।
 सुदेष्णा सुषुवे देवी कैकेयी कुलवृद्धये ॥ १९
 मातृष्वसुतां राजन्कीचकस्तामनिन्दिताम् ।

सदा परिचरन्प्रीत्या विराटे न्यवसत्सुखी ॥ २०
 भ्रातरश्चास्य विक्रान्ताः सर्वे च तमनुव्रताः ।
 विराटस्यैव संहृष्टा बलं कोशं त्ववर्धयन् ॥ २१
 कालेया नाम ते दैत्याः प्रायशो भुवि विश्रुताः ।
 जज्ञिरे कीचका राजन्बाणो ज्येष्ठस्तथाऽभवत् २२
 स हि सर्वास्त्रसंपन्नो बलवान्भीमविक्रमः ।
 कीचको नष्टमर्यादो बभूव भयदो नृणाम् ॥ २३
 तं प्राप्य बलसंमत्तं विराटः पृथिवीपतिः ।
 जिगाय सर्वांश्च रिपून्पुत्रेन्द्रो दानवान्पुरा ॥ २४
 मेखलांश्च त्रिगर्तांश्च दशार्णांश्च कशेरुकान् ।
 मालवांश्चैव यवनान्सिलिन्दान्काशिकोसलान् २५
 करदांश्च निषिद्धांश्च शिवान्मचुलकांस्तथा ।
 पुलिन्दांश्च कलिङ्गांश्च तङ्कणान्परतङ्कणान् ॥ २६
 अन्ये च बहवः शूरा नानाजनपदेश्वराः ।
 कीचकेन रणे भग्ना विद्रवन्ति दिशो दश ॥ २७
 तमेवंवीर्यसंपन्नं नागायुतसमं बले ।
 विराटस्तत्र सेनायाश्चकार पतिमात्मनः ॥ २८
 विराटभ्रातरश्चैव दश दाशरथेः समाः ।
 ते चैनानन्ववर्तन्त कीचकान्बलवत्तरान् ॥ २९
 एवंविधबलो भीमः कीचकस्ते च तद्विधाः ।
 राज्ञः स्याला महात्मानो विराटस्य हितैषिणः ३०
 एतत्ते कथितं सर्वं कीचकस्य पराक्रमम् ।
 द्रौपदी न शशापैनं यस्मात्तद्भदतः शृणु ॥ ३१
 रक्षन्ति हि तपः क्रोधादृषयो न शपन्ति च ।
 जानन्ती तद्यथातत्त्वं द्रौपदी न शशाप तम् ॥ ३२
 क्षमा धर्मः क्षमा दानं क्षमा यज्ञः क्षमा तपः ।
 क्षमा सत्यं क्षमा शीलं क्षमा सर्वमिति श्रुतिः ३३
 क्षमावतामयं लोकः परश्चैव क्षमावताम् ।
 एतत्सर्वं विजानन्ती सा क्षमामन्वपद्यत ॥ ३४
 भर्तृणां मतमाज्ञाय क्षमिणां धर्मचारिणाम् ।
 नाशपत्तं विशालाक्षी सती शक्ताऽपि भारत ३५
 पाण्डवाश्चापि ते सर्वे द्रौपदीं प्रेक्ष्य दुःखिताम् ।
 क्रोधाग्निनाऽप्यदह्यन्त तदा लज्जाव्यपेक्षया ॥ ३६

अथ भीमो महाबाहुः सूदयिष्यंस्तु कीचकम् ।
वारितो धर्मपुत्रेण वेलयेव महोदधिः ॥ ३७

संधार्य मनसा रोषं दिवारात्रं विनिश्चसन् ।
महानसे तदा कृच्छात्सुष्वाप रजनीं च ताम् ३८

॥ इति श्रीमन्महाभारते विराटपर्वणि कीचकवधपर्वणि एकविंशोऽध्यायः ॥ २१ ॥

द्वाविंशोऽध्यायः ॥ २२ ॥

कीचकं जिघांसन्त्या द्रौपद्या रात्रौ महानसमेत्य स्वपतो भीमस्य प्रबोधनम् ॥ १ ॥ तथा कीचकमारणाभावे स्वप्राण-
विमोक्षणप्रतिज्ञानम् ॥ २ ॥ तथा युधिष्ठिरादीन्प्रति प्रत्येकं नामनिर्देशपूर्वकमनुशोचनम् ॥ ३ ॥

वैशंपायन उवाच ।

सा सूतपुत्राभिहता राजपुत्री सुदुःखिता ।
वधं कृष्णा परीप्सन्ती सूतपुत्रस्य भामिनी ॥ १
जगामावासमेवाथ तदा सा द्रुपदात्मजा ।
कृत्वा शौचं यथान्यायं कृष्णा सा तनुमध्यमा ॥ २
गात्राणि वाससी चैव प्रक्षाल्य सलिलेन सा ।
चिन्तयामास रुदती तस्य दुःखस्य निर्णयम् ॥ ३
किं करोमि क्व गच्छामि कथं कार्यं भवेन्मम ।
इत्येवं चिन्तयित्वा सा भीमं तं मनसाऽगमत् ।
अन्यः कर्ता विना भीमान्न मेऽद्य मनसेप्सितम् ४
प्रादुर्भूते क्षणे रात्रौ विहाय शयनं स्वकम् ।
दुःखेन महता युक्ता मानसेन मनस्विनी ।
प्राद्रवन्नाथमिच्छन्ती तथा नाथवती सती ॥ ५
सा वै महानसं प्राप्य भीमसेनं शुचिस्मिता ।
उपासर्पत पाञ्चाली वासितेव महागजम् ॥ ६
सर्वश्वेतेव माहेयी वने वृद्धा त्रिहायणी ।
महर्षभं यथा सुप्तमर्थिनी वननिर्झरे ।
संप्रसुप्तं तथा सिंहं मृगराजवधूरिव ॥ ७
अभिप्रसार्य बाहुभ्यां पतिं सुप्तं समाश्लिषत् ।
सुजातं गोमतीतीरे सालं वल्लीव पुष्पिता ॥ ८
परिस्पृश्य च पाणिभ्यां पतिं सुप्तमबोधयत् ।
श्रीरिवान्या महोत्साहं सुप्तं विष्णुमिवार्णवे ।
क्षौमाकदाते शयने शयानं वृषभेक्षणम् ॥ ९
यथा शची देवराजं रुद्राणी शंकरं यथा ।
ब्रह्माणमिव सावित्री देवसेना गुहं यथा ॥ १०

दिशागजसमाकारं गजं गजवधूरिव ।
भीमं प्राबोधयत्कान्ता लक्ष्मीर्दामोदरं यथा ॥ ११
वीणेव मधुरालापा स्वरं गान्धारमाश्रिता ।
अभ्यभाषत पाञ्चाली कौरवं पाण्डुनन्दनम् ॥ १२
उत्तिष्ठोत्तिष्ठ किं शेषे भीमसेन मृतो यथा ।
न मृतः स हि पापीयान्भार्यामालम्ब्य जीवति १३
तस्मिञ्जीवति पापिष्ठे सेनावाहे मम द्विषि ।
तत्कर्म कृतवत्यद्य कथं निद्रां निषेवसे ॥ १४
वैशंपायन उवाच ।
सुखसुप्तश्च तं शब्दं निशम्य स वृकोदरः ।
संवेदितः कुरुश्रेष्ठः तोत्रैरिव महागजः ॥ १५
स वै विहाय शयनं यस्मिन्सुप्तः प्रबोधितः ।
उदतिष्ठदमेयात्मा पर्यङ्के सोत्तरच्छदे ॥ १६
उपवेश्य च दुर्धर्षः पाञ्चालकुलवर्धनीम् ।
अथाब्रवीद्राजपुत्रीं कौरव्यो महिषीं प्रियाम् ॥ १७
केनार्थेन च संप्राप्ता त्वरितेव ममान्तिकम् ।
न ते प्रकृतिमान्वर्णः कृशा त्वमभिलक्ष्यसे ॥ १८
प्रकाशं यदि वा गुह्यं सर्वमाख्यातुमर्हसि ।
आचक्ष्व त्वमशेषेण सर्वं विद्यामहं यथा ॥ १९
सुखं वा यदि वा दुःखं शुभं वा यदि वाऽशुभम् ।
यद्यप्यसुकरं कर्म कृतमित्यवधारय ॥ २०
अहमेव हि ते कृष्णे विश्वास्यः सर्वकर्मसु ।
अहमापत्सु चापि त्वां मोक्षयामि पुनःपुनः २१
शीघ्रमुक्त्वा यथाकामं यत्ते कार्यं विवक्षितम् ।
गच्छ वै शयनायैव यावदन्यो न बुध्यते ॥ २२

सर्वश्वेता बकी इति नीलकण्ठ ॥ ७ ॥ यथा षष्ठी गुहं
तथा इति ख पाठः ॥ १० ॥ नामृतस्य हि पापीयान्भार्या-
विराट ० ६

मालम्ब्य जीवतीति ज्ञ. पाठ ॥ १३ ॥

वैशंपायन उवाच ।

सा लज्जमाना भीता च अधोमुखमुखी ततः ।
नोवाच किञ्चिद्वचनं ब्राह्मणदूषितलोचना ॥ २३

अथाब्रवीद्भीमपराक्रमो बली

वृकोदरः पाण्डवमुख्यसंमतः ।

प्रब्रूहि किं ते करवाणि सुन्दरि

प्रियं प्रिये वारणमत्तगामिनि ॥ २४

द्रौपद्युवाच ।

अशोच्यता कुतस्तस्या यस्या भर्ता युधिष्ठिरः ।

जानन्सर्वाणि दुःखानि किं मां भीमानुपृच्छसि ॥

यन्मां दासीप्रवादेन प्रातिकामी तदाऽनयत् ।

सभायां परिषन्मध्ये तन्मे मर्माणि कृन्तति ॥ २६

विकृष्टा हास्तिनपुरे सभायां राजसंसदि ।

दुःशासनेन केशान्ते परामृष्टा रजस्वला ॥ २७

क्षत्रियैस्तत्र कर्णाद्यैर्दृष्टा दुर्योधनेन च ।

श्वशुराभ्यां च भीष्मेण विदुरेण च धीमता ।

द्रोणेन च महाबाहो कृपेण च परंतप ॥ २८

साऽहं श्वशुरयोर्मध्ये भ्रातृमध्ये च पाण्डव ।

केशे गृहीत्वा च सभां नीता जीवति वै त्वयि २९

विप्रमुक्ता ततश्चाहं वने राज्याद्वनं गता ।

साऽहं वने दुर्वसतिं वसती त्वध्वकर्षिता ।

जटासुरपरिक्लेशात्प्राप्तापि सुमहद्भयम् ॥ ३०

पार्थिवस्य सुता नाम कानु जीवेत मादृशी ।

अनुभूय भृशं दुःखमन्यत्र द्रौपदीं प्रभो ॥ ३१

वनवासगता चाहं सैन्धवेन दुरात्मना ।

परामृष्टा द्वितीयं च सोढुमुत्सहते नु का ॥ ३२

पद्भ्यां पर्यचरं चाहं देशान्विषमसंस्थितान् ।

दुर्गाञ्छ्वापदसंकीर्णांस्त्वयि जीवति पाण्डवे ॥ ३३

ततोऽहं द्वादशे वर्षे वन्यमूलफलाशना ।

इदं पुरमनुप्राप्ता सुदेष्णापरिचारिका ।

परस्त्रियमुपातिष्ठे सत्यधर्मपरायणा ॥ ३४

गोशीर्षकं पद्मकं च हरिश्चामं च चन्दनम् ।

नित्यं पिबे विराटस्य त्वयि जीवति पाण्डव ३५

साऽहं बहूनि दुःखानि गणयामि न ते कृते ॥ ३६

मत्स्यराजसमक्षं तु तस्य धूर्तस्य पश्यतः ।

कीचकेन पदा स्पृष्टा का नु जीवेत मादृशी ॥ ३७

एवं बहुविधैर्दुःखैः क्लिश्यमाना च पाण्डव ।

न मां जानासि कौन्तेय किं फलं जीवितेन मे ३८

द्रुपदस्य सुता चाहं धृष्टद्युम्नस्य चानुजा ।

अग्निकुण्डात्समुद्भूता नोर्व्यां जातु चराम्यहम् ३९

कीचकं चेन्न हन्यास्त्वं ग्रीवां बद्ध्वा जले म्रिये ।

विषमालोड्य पश्यामि प्रवेक्ष्याम्यथवाऽनलं ॥ ४०

आत्मानं नाशयिष्यामि वृक्षमारुह्य वा पते ।

शस्त्रेणाङ्गं च भेत्स्यामि किं फलं जीवितेन मे ४१

योऽयं राज्ञो विराटस्य कीचको नाम भारत ।

सेनानीः पुरुषव्याघ्र स्यालः परमदुर्मतिः ॥ ४२

स मां सैरन्ध्रिवेषेण वसन्तीं राजवेश्मनि ।

नित्यमेवाह दुष्टात्मा भार्या मम भवेति वै ॥ ४३

तेनैवमुच्यमानाया वधार्हेणारिसूदन ।

कालेनेव फलं पक्वं हृदयं मे विदीर्यते ॥ ४४

शरणं भव कौन्तेय मा स्म गच्छे युधिष्ठिरम् ।

निरुद्योगं निरामर्षं निर्वीर्यमरिमर्दन ॥ ४५

मा स्म सीमन्तिनी काचिज्जनयेत्पुत्रमीदृशम् ४६

विजानामि तवामर्षं बलं वीर्यं च पाण्डव ।

ततोऽहं परिदेवामि चाग्रतस्ते महाबल ॥ ४७

यथा यूथपतिर्मत्तः कुञ्जरः पाष्टिहायनः ।

भूमौ निपतितं बिल्वं पद्भ्यामाक्रम्य पीडयेत् ४८

तथैव च शिरस्तस्य निपात्य धरणीतले ।

वामेन पुरुषव्याघ्र मर्द पादेन पाण्डव ॥ ४९

स चेदुद्यन्तमादित्यं प्रातरुत्थाय पश्यति ।

कीचकः शर्वरीं व्युष्टां नाहं जीवितुमुत्सहे ॥ ५०

शापितोसि मम प्राणैः सुकृतेनार्जुनस्य च ।

युधिष्ठिरस्य पादाभ्यां यमयोर्जीवितेन च ।

कीचकस्य वधं नाद्य प्रतिजानासि भारत ॥ ५१

भ्रातरं च विगर्हस्व ज्येष्ठं दुर्घृतदेविनम् ।

यस्यासि कर्मणा प्राप्ता दुःखमेतदनन्तकम् ॥ ५२

येषां मुख्यतमो ज्येष्ठो भवेत्तु कुलपांसनः ।

भ्रातरं परमन्वीयुस्तेऽपि शालीनबुद्धयः ॥ ५३

को हि राज्यं परित्यज्य सपुत्रपशुबान्धवम् ।
 प्रव्रजेत महारण्यमजिनैः परिवारितः ॥ ५४
 यदि निष्कसहस्राणि यद्वाऽन्यत्सारवद्धनम् ।
 सायं प्रातरदेविष्यदपि संवत्सरायुतम् ॥ ५५
 रुक्मं हिरण्यं वासांसि यानं युग्यमजाविकम् ।
 अश्वाश्चतरसङ्घाश्च न जातु क्षयमाव्रजेत् ॥ ५६
 सोयं द्यूतप्रवादेन श्रियश्चैवावरोपितः ।
 तूष्णीमास्ते यथा मूढः स्वानि कर्मणि चिन्तयन् ॥
 पुरा दशसहस्राणि दन्तिनां वाजिनामपि ।
 यं यान्तमनुयान्ति स्म सोयं द्यूतेन जीवति ॥ ५८
 तथा शतसहस्राणि स्त्रीणाममिततेजसाभू ।
 उपासते स्म राजानमिन्द्रप्रस्थे युधिष्ठिरम् ॥ ५९
 शतं दासीसहस्राणां यस्य नित्यं महानसे ।
 पात्रहस्ता दिवारात्रमतिथीन्भोजयन्त्युत ॥ ६०
 एष निष्कसहस्राणि दत्त्वा प्रातर्दिनेदिने ।
 द्यूतजेन ह्यनर्थेन महता समुपावृतः ॥ ६१
 एनं सुखरसंपन्ना बहवः सूतमागधाः ।
 सुप्तं प्रातरुपातिष्ठन्सुमृष्टमणिकुण्डलाः ॥ ६२
 [सहस्रं वालखिल्यानां सहस्रमुदवासिनाम् ।
 सहस्रमश्मकुट्टानां सहस्रं वायुभोजिनाम् ॥ ६३
 सहस्रं मुनिपत्नीनां सहस्रं ब्रह्मचारिणाम् ।
 सहस्रं मौनशीलानां सहस्रं गृहमेधिनाम् ॥ ६४
 हंसाः परमहंसाश्च योगिनश्च द्विजातयः ।
 कुटीरकाः परिव्राजो ये चान्ये वनचारिणः ॥ ६५
 संविभक्तात्मकाश्चैव बहवश्चोर्ध्वरेतसः ।
 चतुर्वेदविदो विप्राः शिक्षामीमांसपारगाः ।
 क्रमपाठाश्च ये विप्राः सामाध्यायनिकाश्च ये ॥ ६६
 सहस्रमृषयो यस्य नित्यमासन्सभासदः ।
 तपःश्रुतोपसंपन्नाः सर्वकामैरुपास्थिताः ॥ ६७
 अन्धान्बुद्धाननाथांस्तु सर्वराष्ट्रेषु दुःखितान् ।
 विभर्त्यन्नार्थिनो नित्यमानृशंस्याद्युधिष्ठिरः ॥ ६८
 स एष निलयं प्राप्तो मत्स्यस्य परिचारकः ।

सभायां विनतो राज्ञः कङ्को नाम युधिष्ठिरः ६९
 इन्द्रप्रस्थे निवसतः समये यस्य पार्थिवाः ।
 आसन्बलिकराः सर्वे सोन्धेभ्यो भृतिमिच्छति ७०
 पार्थिवाः पृथिवीपाला यस्यासन्वशवर्तिनः ।
 स वशे विवशो राज्ञां परेषामद्य वर्तते ॥ ७१
 संप्राप्य पृथिवीं कृत्स्नां रश्मिवानिव तेजसा ।
 सोद्य राज्ञो विराटस्य सभास्तारो युधिष्ठिरः ॥ ७२
 यमुपासत राजानं सभायामृषिसत्तमाः ।
 तमुपासीनमद्यान्यं पश्य पाण्डव पाण्डवम् ॥ ७३
 अनवद्यं महाप्राज्ञं जीवितार्थेन संवृतम् ।
 दृष्ट्वा कस्य न दुःखं स्याद्धर्मराजं युधिष्ठिरम् ॥ ७४
 उपास्ते स्म सभायां यं कृत्स्नाऽपि च वसुन्धरा ।
 तमुपासीनमद्यान्यं पश्य भारत भारतम् ॥ ७५
 एवं बहुविधैर्दुःखैः पीड्यमानामनाथवत् ।
 शोकसागरमध्यस्थां किं मां भीम न पश्यसि ॥ ७६
 इदं तु मे दुःखतरं यत्त्वां वक्ष्यामि भारत ।
 न मेऽभ्यसूया कर्तव्या दुःखादेतद्ब्रवीम्यहम् ७७
 शार्दूलैर्महिषैर्नागैरगारे योत्स्यसे सदा ।
 कैकेय्याः प्रेक्षमाणायास्तदा मे कश्मलोऽभवत् ॥
 हसन्त्यन्तःपुरे नार्यो मम चेष्टां निरीक्ष्य च ॥ ७९
 तत उत्थाय कैकेयी सर्वास्ताः प्रत्यभाषत ।
 प्रेक्ष्य मामनवद्याङ्गीं कश्मलाभिहतामिव ॥ ८०
 स्नेहात्संवासजादेव तदा वै चारुहासिनी ।
 युध्यमानं महावीर्यमिमं समनुशोचति ॥ ८१
 कल्याणरूपा सैरन्ध्री बललश्चापि सुन्दरः ।
 स्त्रीणां चित्तं हि दुर्ज्ञेयं युक्तरूपौ हि मे मतौ ॥ ८२
 सैरन्ध्री प्रियसंवासान्नित्यं करुणवादिनी ।
 अस्मिन्नाजकुले चैतौ तुल्यकालनिवासिनौ ॥ ८३
 इति ब्रुवाणा वाक्यानि सा मां नित्यमजीजपत् ।
 क्रुध्यन्तीं मां च संप्रेक्ष्य पर्यशङ्कत मां त्वयि ॥ ८४
 तस्यां तथा ब्रुवन्त्यां तु भीमो भीमपराक्रमः ।
 नोवाच किञ्चिद्वचनं संरम्भाद्रक्तलोचनः ॥ ८५

ज्ञात्वा तु रुषितं भीमं द्रौपदी पुनरब्रवीत् ।
 शोके यौधिष्ठिरे मया नाहं जीवितमुत्सहे ॥ ८६
 यस्तु देवान्मनुष्यांश्च सर्वानेकरथोऽजयत् ।
 सोयं राज्ञो विराटस्य कन्यानां नर्तको युवा ।
 आस्ते वेषप्रतिच्छन्नः कन्यानां परिचारकः ॥ ८७
 योऽर्पयदमेयात्मा खाण्डवे जातवेदसम् ।
 सोऽन्तःपुरगतः पार्थः कूपेऽग्निरिव संवृतः ॥ ८८
 यस्माद्भयममित्राणां सदैव पुरुषर्षभात् ।
 स लोकपरिभूतेन वेषेणास्ते धनंजयः ॥ ८९
 यस्य ज्यातलनिर्घोषात्समकम्पन्त शत्रवः ।
 षण्डरूपं वहन्तं तं गीतं नृत्तावलम्बनम् ।
 कुर्वन्तमर्जुनं दृष्ट्वा न मे स्वास्थ्यं मनो व्रजेत् ॥ ९०
 स्त्रियो गीतस्वरात्तस्य मुदिताः पर्युपासते ॥ ९१
 किरीटं सूर्यसंकाशं यस्य मूर्धन्यशोभत ।
 वेणीविकृतकेशान्तः सोऽयमद्य धनंजयः ॥ ९२
 यस्मिन्नस्त्राणि दिव्यानि समस्तानि महात्मनि ।
 आधारः सर्वविद्यानां यो धारयति कुण्डले ॥ ९३
 यं वै राजसहस्राणि तेजसाऽप्रतिमं भुवि ।
 समरे नातिवर्तन्ते वेलामिव महोर्मयः ॥ ९४
 सोयं राज्ञो विराटस्य कन्यानां नर्तको युवा ।
 आस्ते वेषप्रतिच्छन्नः कन्यानां परिचारकः ॥ ९५
 यस्य स रथनिर्घोषात्समकम्पत मेदिनी ।
 सपर्वतवनाकाशा सहस्थावरजङ्गमा ॥ ९६
 यस्मिज्जाते महेष्वासे कुन्त्याः ग्रीतिरवर्धत ।
 न स शोचति मामद्य भीमसेन तवानुजः ॥ ९७
 विभूषितमलंकारैः कुण्डलैः परिपातुकैः ।
 कम्बुपाणिमथायान्तं दृष्ट्वा सीदति मे मनः ॥ ९८
 वेणीविकृतकेशान्तं भीमधन्वानमर्जुनम् ।
 कन्यापरिवृतं दृष्ट्वा शोकं गच्छति मे मनः ॥ ९९
 यदा ह्येनं परिवृतं कन्याभिर्देवरूपिणम् ।
 प्रच्छन्नमिव मातङ्गं परिपूर्णं करेणुभिः ॥ १००
 मात्स्यं पार्थं च गायन्तं विराटं समुपस्थितम् ।
 पश्यामि तूर्यमध्यस्थं दृष्ट्वा मुह्यति मे मनः ॥ १०१
 नूनमार्या न जानाति कृच्छ्रं प्राप्तं धनंजयम् ।

अजातशत्रुं कौरव्यं मग्नं द्युर्धूतदेविनम् ॥ १०२
 ऐन्द्रवारुणवायव्यब्रह्माग्नेयैः सवैष्णवैः ।
 अग्नीन्संतर्पयन्पार्थः सर्वशत्रुनिवर्हणः ।
 दिव्यैरस्त्रैरमेयात्मा सर्वाश्चैकरथोऽजयत् ॥ १०३
 कौबेरं वैष्णवं शैवमस्त्राण्यन्यानि भारत ।
 दर्शयन्नस्त्रवीर्यं च वासुदेवसहायवान् ॥ १०४
 दिव्यं गान्धर्वमस्त्रं च वायव्यमथ वैष्णवम् ।
 ब्राह्मं पाशुपतं चैव स्थूणाकर्णं च दर्शयन् ॥ १०५
 पौलोमान्कालकेयांश्च इन्द्रशत्रून्महाबलान् ।
 निवातकवचैः सार्धं घोरानेकरथोऽजयत् ।
 सोन्तःपुरगतः पार्थः कूपेऽग्निरिव संवृतः ॥ १०६
 यो वै महातपः कुर्वन्महाबलपराक्रमः ।
 युद्धेन तोषयामास शंकरं शूलपाणिनम् ॥ १०७
 कन्यापुरगतं दृष्ट्वा गोष्ठेष्विव महावृषम् ।
 स्त्रीवेषविकृतं पार्थं कुन्तीं गच्छति मे मनः ॥ १०८
 यः स्त्रीभिर्नित्यसंपन्नो रूपेणास्त्रेण मेधया ।
 सोऽश्वबन्धो विराटस्य पश्य कालस्य पर्ययम् ॥ १०९
 राजकन्याश्च वेश्याश्च विशां दुहितरश्च याः ।
 सर्वाः सारयुता नार्यो दामग्रन्थिवशं गताः ।
 प्रेक्ष्यकर्मणि तं दृष्ट्वा शोचामि विलपामि च ॥
 विराटमुपतिष्ठन्तं दर्शयन्तं च वाजिनम् ।
 अभ्यकीर्यन्त बृन्दानि दामग्रन्थिमुदीक्षितम् ।
 विनयन्तं जवेनाश्वान्धर्मराजस्य पश्यतः ॥ १११
 किन्तु मां मन्यसे पार्थ सुखितेति परन्तप ।
 तथा दृष्ट्वा यवीयांसं सहदेवं युधांपतिम् ॥ ११२
 तं दृष्ट्वा गोषु गोसङ्घं वत्सचर्मक्षितीशयम् ।
 दुःखशोकपरीताङ्गी पाण्डुभूताऽस्मि पाण्डव ॥ ११३
 सहदेवस्य वृत्तानि चिन्तयन्ती पुनःपुनः ।
 न पश्यामि महाभाग सहदेवस्य दुःष्कृतम् ।
 यस्मादेवंविधं क्लेशं प्राप्नुयात्सत्यविक्रमः ॥ ११४
 दूयामि भरतश्रेष्ठ दृष्ट्वा ते आतरं प्रियम् ।
 गोषु गोवृषसंकाशं मात्स्येनापि निवेशितम् ॥ ११५
 संरब्धतररक्ताक्षं गोपालानां पुरोगमम् ।
 विराटमभिनन्दन्तं चित्ते मे भवति ज्वरः ॥ ११६

सहदेवं हि मे नित्यं वीरमार्या प्रशंसति ।
 महाभिजनसंपन्नो नीतिमान्कुलवानपि ॥ ११७
 हीनिषेवो ह्यनवमो धार्मिकश्च प्रियश्च मे ।
 स तेऽरण्येषु वोढव्यः पाञ्चालिरजनीष्वपि ॥ ११८
 सुकुमारश्च शूरश्च राजानं चाप्यनुव्रतः ।
 ज्येष्ठापचायिनं वीरं स्वयं पाञ्चालि भोजयेः ॥ ११९
 इत्युवाच हि मां कुन्ती रुदती पुत्रगृद्धिनी ।
 प्रव्रजन्तं महारण्यं तं परिष्वज्य तिष्ठती ॥ १२०
 तं दृष्ट्वा गोषु गोपालवेषमास्थाय धिष्ठितम् ।

सहदेवं युधांश्रेष्ठं किंनु जीवामि पाण्डव ॥ १२१
 एवं दुःखशताविष्टा युधिष्ठिरनिमित्ततः ॥ १२२
 पुनः प्रतिविशिष्टानि दुःस्नानि शृणु भारत ।
 वर्धन्ते मयि कौन्तेय वक्ष्याम्यन्यानि तानि वै ॥
 युष्मासु ध्रियमाणेषु दुःस्नानि विविधान्युत ।
 शोषयन्ति शरीरं मे किंनु दुःखतरं ततः ॥ १२४
 एकभर्ता तु या नारी सा सुखेनैव वर्तते ।
 पञ्च मे पतयः सन्ति मम दुःखमनन्तकम् ॥ १२५

॥ इति श्रीमन्महाभारते विराटपर्वणि कीचकवधपर्वणि द्वाविंशोऽध्यायः ॥ २२ ॥

त्रयोविंशोऽध्यायः ॥ २३ ॥

द्रौपद्या भीमं प्रति स्ववैभवानुस्मारणेन परिशोचनपूर्वकं कीचकहननचोदना ॥ १ ॥

द्रौपद्युवाच ।
 अहं सैरन्ध्रिवेषेण वसन्ती राजवेश्मनि ।
 वशगाऽस्मि सुदेष्णाया अक्षधूर्तस्य कारणात् ॥ १
 विक्रियां पश्य मे तीव्रां राजपुत्र्याः परन्तप ।
 आसे कालमुपासीना सर्वदुःखसहा पुनः ॥ २
 अनित्याः खलु मर्त्यानामर्थाश्च व्यसनानि च ।
 इति मत्वा प्रतीक्षामि भर्तृणामुदयं पुनः ॥ ३
 चक्रवत्परिवर्तन्ते ह्यर्थाश्च व्यसनानि च ।
 इति कृत्वा प्रतीक्षामि भर्तृणामुदयं पुनः ॥ ४
 य एव हेतुर्भवति पुरुषस्य जयावहः ।
 पराजये च हेतुः स इति च प्रतिपालये ॥ ५
 दत्त्वा याचन्ति पुरुषा हत्वा हन्यन्ते एव ते ।
 पातयित्वा च पात्यन्ते परैरिति च मे श्रुतम् ॥ ६
 न दैवस्यातिभारोस्ति न चैवास्यातिवर्तनम् ।
 इति चाप्यागमं भूयो दैवस्य प्रतिपालये ॥ ७
 स्थितं पूर्वं जलं यत्र न पुनस्तत्र तिष्ठति ।
 इति पर्यायमिच्छन्ती प्रतीक्षाम्युदयं पुनः ॥ ८
 दैवेन किल यस्यार्थः सुनीतोपि विपद्यते ।
 सदा दैवागमे यत्नस्तेन कार्यो विजानता ॥ ९

किंनु मे वचनस्याद्य कथितस्य प्रयोजनम् ।
 पृच्छ मां दुःखितामेनामपृष्टाऽपि ब्रवीमि ते १०
 महिषी पाण्डुपुत्राणां दुहिता द्रुपदस्य च ।
 इमामवस्थां संप्राप्ता मदन्या का जिजीविषेत् ॥ ११
 कुरुन्परिहरन्सर्वान्पाञ्चालानपि भारत ।
 पाण्डवेयांश्च संप्राप्तो मम शोको ह्यरिन्दम ॥ १२
 भ्रातृभिः श्वशुरैः पुत्रैर्वहुभिः परिवारिता ।
 एवं समुदिता नारी कान्वेवं दुःखभागिनी ॥ १३
 नूनं बालतया धातुर्मया वै विप्रियं कृतम् ।
 तस्य प्रभावाद्दुर्नीतं प्राप्ताऽस्मि भरतर्षभ ॥ १४
 वर्णं विकारमपि मे पश्य पाण्डव यादृशम् ।
 ईदृशो मे न तत्रासीद्दुःखे परमके पुरा ॥ १५
 त्वमेव भीम जानीषे यन्मे पार्थ सुखं पुरा ।
 साऽहं दासीत्वमापन्ना न शान्तिं मनसा लभे ॥
 तद्दैविकमिदं मन्ये यत्र पार्थो धनञ्जयः ।
 भीमधन्वा महारङ्गे चास्ते शान्त इवानलः ॥ १७
 अशक्या वेदितुं पार्थ प्राणिनां वै गतिर्नरैः ।
 विनिपातमिमं पश्य युष्माकमविचिन्तितम् ॥ १८
 यस्या मम मुखप्रेक्षा यूयमिन्द्रसमाः सदा ।

सा प्रेक्ष्य मुखमन्यासामवराणां वरा सती ॥ १९
 पश्य पाण्डव मेऽवस्थां यथा नार्हामि वै तथा ।
 युष्मासु ध्रियमाणेषु पञ्चालेषु च मानद ॥ २०
 यस्याः सागरपर्यन्ता पृथिवी वशवर्तिनी ।
 आसीत्साऽद्य सुदेष्णायाः पाञ्चाली वशवर्तिनी ॥
 यस्याः पुरश्चरा ह्यासन्पृष्ठतश्चानुगामिनः ।
 साहमद्य सुदेष्णायाः पुरः पश्चाच्च गामिनी ॥ २२
 इदं तु दुःखं कौन्तेय ममासह्यं निबोध तत् ।
 या न जातु स्वयं पिंषे गात्रोद्वर्तनमात्मनः ।
 अन्यत्र कुन्त्या भद्रं ते सा पिनष्मद्य चन्दनं २३
 पश्य कौन्तेय पाणी मे नैवं वै भवतः पुरा ।
 इत्यस्मै दर्शयामास किण्वन्तौ कराबुभौ ॥ २४
 बिभेमि कुन्त्या या नाऽहं युष्माकं वा कदाचन ।
 साऽद्याग्रतो विराटस्य भीता तिष्ठामि किंकरी २५
 किन्तु वक्ष्यति सम्राण्णां वर्णकः सुकृतो न वा ।
 नान्यपिष्टं विराटस्य चन्दनं किल रोचते ॥ २६

वैशंपायन उवाच ।
 सा कीर्तयन्ती दुःखानि भीमसेनस्य भामिनी ।
 रुरोद शनकैः कृष्णा भीमस्योरस्समाश्रिता ॥ २७
 सा बाष्पकलया वाचा निश्चसन्ती पुनःपुनः ।
 हृदयं भीमसेनस्य घटयन्तीदमब्रवीत् ॥ २८
 नाल्पं कृतं मया भीम देवानां किल्बिषं पुरा ।
 अभाग्या या तु जीवामि मर्तव्ये सति पाण्डव २९
 कीचकं चेन्न हन्यास्त्वं स्वात्मानं नाशयाम्यहम् ।
 विषमालोड्य पास्यामि प्रवेक्ष्याम्यथवाऽनलम् ।
 अभाग्याऽहमपुण्याऽहं नित्यदुःखा च विह्वला ॥
 पापे निपतितायाश्च किं फलं जीवितेन मे ।
 इत्यस्मै दर्शयामास किण्वद्भौ कराबुभौ ॥ ३१
 ततस्तस्याः करौ पीनौ किण्वद्भौ वृकोदरः ।
 मुखमानीय वेपन्त्या रुरोद परवीरहा ॥ ३२
 तौ गृहीत्वा च कौन्तेयो बाष्पमुत्सृज्य वीर्यवान् ।
 ततः परमदुःखार्त इदं वचनमब्रवीत् ॥ ३३

॥ इति श्रीमन्महाभारते विराटपर्वणि कीचकवधपर्वणि त्रयोविंशोऽध्यायः ॥ २३ ॥

चतुर्विंशोऽध्यायः ॥ २४ ॥

द्रौपदीभीमसंवादः ॥ १ ॥ द्रौपद्या भीमं प्रति हठात्कीचकसंहारचोदना ॥ २ ॥

वैशंपायन उवाच ।
 आश्वासयंस्तां पाञ्चालीं भीमसेन उवाच ह ।
 शृणु भद्रे वरारोहे क्रोधात्तत्र तु चिन्तितम् ॥ १
 त्वां वै सभागतां दृष्ट्वा मात्स्यानां कदनं महत् ।
 कर्तुकामेन भद्रं ते वृक्षश्चावेक्षितो मया ॥ २
 तत्र मां धर्मराजस्तु कटाक्षेण न्यवारयत् ।
 तज्ज्ञात्वाऽवाङ्मुखस्तूष्णीमास्थितोऽसि महानसं ३
 शृणुष्वान्यत्प्रतिज्ञातं यद्वदामीह भामिनि ।
 धिगस्तु मे बाहुबलं गाण्डीवं फल्गुनस्य च ।
 यत्ते रक्तौ पुरा भूत्वा पाणी कृतकिणाविमौ ॥ ४
 तदद्य मां तु तपति यत्कृतं न मया पुरा ।
 सभायां स्म विराटस्य करोमि कदनं महत् ॥ ५
 तत्र मे कारणं भाति कौन्तेयो यत्प्रतीक्षते ।
 तदहं तस्य विज्ञाय स्थितो धर्मस्य शासने ॥ ६

यच्च राज्यात्प्रच्यवनं कुरुणामवधश्च यः ।
 सुयोधनस्य कर्णस्य शकुनेः सौबलस्य च ॥ ७
 दुःशासनस्य पापस्य यन्मया न हतं शिरः ।
 तन्मां दहति कल्याणि हृदि शल्यमिवापितम् ८
 अपि चान्यद्वरारोहे स्मरिष्यसि वचो मम ।
 पुण्ये तीरे सरस्वत्या यत्प्रतिष्ठाम संगताः ।
 तत्राहमब्रवं कृष्णे सर्वक्लेशाननुस्मरन् ॥ ९
 न चाहमनुगच्छेयं धर्मराजं युधिष्ठिरम् ।
 धनञ्जयं च पाञ्चालि माद्रिपुत्रौ च आतरौ ।
 कृत्वैतां च मतिं कृष्णे युधिष्ठिरमगर्हयम् ॥ १०
 परुषं वचनं श्रुत्वा मम धर्मात्मजस्तदा ।
 ह्रीमान्वाक्यमहीनार्थं ब्रुवन् राजा युधिष्ठिरः ।
 सर्वानन्वनयद्वातृन्मुनेर्धौम्यस्य पश्यतः ॥ ११
 मा रोदी राज्ञि लोकानां सर्वागमगुणान्विता ।

रक्षितव्यं सहास्राभिः सत्यमप्रतिमं भुवि ॥ १२
 अनुनीतेषु चास्मासु अनुनीता त्वमप्यसि ।
 मा धर्मं जहि सुश्रोणि क्रोधं जहि महामते ॥ १३
 इमं तु समुपालम्भं त्वत्तो राजा युधिष्ठिरः ।
 शृणुयाद्यदि कल्याणि कृत्स्नं जह्यात्स जीवितं ॥ १४
 धनञ्जयो वा सुश्रोणि यमौ चापि सुमध्यमे ।
 लोकान्तरगतेष्वेषु नाहं शक्यामि जीवितुम् ॥ १५
 धर्मं शृणुष्व पाञ्चालि यत्ते वक्ष्यामि मानिनि ॥
 दुहिता जनकस्यासीद्वैदेही यदि ते श्रुता ।
 पतिमन्वचरत्सीता महारण्यनिवासिनम् ॥ १७
 वसन्ती च महारण्ये रामस्य महिषी प्रिया ।
 रावणेन हता सीता राक्षसीभिश्च तर्जिता ।
 सा क्लिश्यमाना सुश्रोणी राममेवान्वपद्यत ॥ १८
 लोपामुद्रा तथा भीरु भर्तारमृषिसत्तमम् ।
 भगवन्तमगस्त्यं सा वनायैवान्वपद्यत ॥ १९
 सुकन्या नाम शर्यातेर्भर्गवच्यवनं वने ।
 वल्मीकभूतं साध्वी तमन्वपद्यत भामिनी ॥ २०
 नालायनी चेन्द्रसेना रूपेणाप्रतिमा भुवि ।
 पतिमन्वचरद्दृढं पुरा वर्षसहस्रिणम् ॥ २१
 नलं राजानमेवाथ दमयन्ती वनान्तरे ।
 अन्वगच्छत्पुरा कृष्णे तथा भर्तृस्त्वमन्वगाः ॥ २२
 यथैताः कीर्तिता नार्यो रूपवत्यः पतिव्रताः ।
 तथा त्वमपि कल्याणि सर्वैः समुदिता गुणैः ॥ २३
 मा दीर्घं क्षम कालं त्वं त्रिशद्रात्रमनिन्दिते ।
 पूर्णे त्रयोदशे वर्षे राज्ञां राज्ञी भविष्यसि ॥ २४
 सत्येन ते शपे चाहं भविता नान्यथेति च ॥ २५
 सर्वासां परमस्त्रीणां प्रामाण्यं कर्तुमर्हसि ।
 सर्वेषां च नरेन्द्राणां मूर्ध्नि स्थास्यसि भामिनि ॥ २६
 भर्तृभक्त्या च वृत्तेन भोगानाप्यसि दुर्लभान् ।
 यातायां तु प्रतिज्ञायां महान्तं भोगमाप्नुयाः ॥ २७
 गुरुभक्तिकृतं ज्ञात्वा राज्ञां मूर्ध्नि स्थिता भवेः ॥ २८
 द्रौपद्युवाच ।
 आर्तप्रलापा कौन्तेय न राजानमुपालभे ।

अपारयन्त्या दुःखानि कृतं बाष्पप्रमोचनम् ॥ २९
 इदं तु दुःखं कौन्तेय ममासह्यं निबोध तत् ॥ ३०
 योऽयं राज्ञो विराटस्य सूतपुत्रस्तु कीचकः ।
 स्यालो नाम प्रवादेन भोजस्त्रैर्गतदेशजः ॥ ३१
 त्यक्तधर्मो नृशंसश्च सर्वार्थेषु च बल्लभः ।
 नित्यमेवाह दुष्टात्मा भार्या मे भव शोभने ।
 अविनीतः सुदुष्टात्मा मामनाथेति चिन्तयन् ॥ ३२
 किमुक्तेन व्यतीतेन भीमसेन महाबल ।
 प्रत्युपस्थितकालस्य कार्यस्यानन्तरो भव ॥ ३३
 ममेह भीम कैकेयी रूपाद्वि भयशङ्किता ।
 नित्यमुद्विजते राजा कथं नेयादिमामिति ॥ ३४
 तस्या विदित्वा तं भावं स्वयं चानृतदर्शनः ।
 कीचकोपि च, दुष्टात्मा पुनः प्रार्थयते च मां ॥ ३५
 तमहं कुपिता भीम पुनः कोपं नियम्य च ।
 अब्रवं कामसंभूढमात्मानं रक्ष कीचक ॥ ३६
 गन्धर्वाणामहं भार्या पञ्चानां महिषी प्रिया ।
 ते त्वां निहन्युर्दुर्धर्षाः शूराः साहसकारिणः ॥ ३७
 एवमुक्तस्तु दुष्टात्मा कीचकः प्रत्युवाच ह ।
 नाहं विभेमि सैरन्ध्रि गन्धर्वाणां शुचिस्मिते ॥ ३८
 शतं सहस्रमपि वा गन्धर्वाणामहं रणे ।
 समागतं हनिष्यामि त्वं भीरु कुरु मे क्षणम् ॥ ३९
 इत्युक्ता चाब्रवं सूतं कामातुरमहं पुनः ।
 न त्वं प्रतिबलस्तेषां गन्धर्वाणां यशस्विनाम् ॥ ४०
 धर्मे स्थिताऽस्मि सततं कुलशीलसमन्विता ।
 नेच्छामि किञ्चिद्द्वयं त्वां तस्माज्जीवसि कीचक ॥
 एवमुक्तस्तु दुष्टात्मा ग्रहस्य स्वनवत्ततः ।
 न तिष्ठति स सन्मार्गे न च धर्मं बुभूषति ॥ ४१
 पापात्मा पापकारी च कामराजवशानुगः ।
 अविनीतश्च दुष्टात्मा प्रत्याख्यातः पुनः पुनः ॥ ४२
 दर्शनेदर्शने हन्याद्यदि जह्यां च जीवितम् ।
 धर्मे प्रयतमानानां महान्धर्मो न शिष्यति ॥ ४३
 समयं रक्षमाणानां दारा वो न भवन्ति च ।

मा दीर्घं क्षम कालं त्वं मासमर्धं च समितमिति ज्ञ पाठः
 ॥ २४ ॥ प्राधान्यं कर्तुमर्हसि इति ख. पाठ. ॥ २६ ॥

दुःखस्यान्तकरो भवेति घ पाठ ॥ ३३ ॥ चतुर्विंशोऽध्यायः
 ॥ २४ ॥

भार्यायां रक्ष्यमाणायां प्रजा भवति रक्षिता ।
 प्रजायां रक्ष्यमाणायामात्मा भवति रक्षितः॥४५
 वदतां वर्णधर्माश्च ब्राह्मणानां च मे श्रुतम् ।
 क्षत्रियस्य सदा धर्मो नान्यो दस्युनिर्वहणात् ४६
 पश्यतो धर्मराजस्य कीचको माऽन्वधावत ।
 तवैव च समक्षं वै भीमसेन महाबल ॥ ४७
 त्वया चाहं परित्राता भीम तस्माज्जटासुरात् ४८
 जयद्रथं तथैव त्वमजैषीर्भ्रातृभिः सह ।
 जहीममपि पापिष्ठं योयं मामवमन्यते ।
 कीचको राजवाह्यभ्याच्छोककृन्मम भारत ॥४९
 कीचकं कामसन्तप्तं भिन्धि कुम्भमिवाश्मनि ।

यो निमित्तमनर्थानां बहूनां मम भारत ॥ ५०
 तं चेज्जीवन्तमादित्यः प्रातरभ्युदयिष्यति ।
 विषमालोड्य पास्यामि मा कीचकवशंगमम्॥५१
 श्रेयो हि मरणं मह्यं भीमसेन तवाग्रतः ।
 इत्युक्त्वा प्रारुदत्कृष्णा भीमस्योरसि संश्रिता ५२
 भीमश्च तां परिष्वज्य महत्सान्त्वं प्रयुज्य च ।
 कीचकं मनसाऽगच्छत्सृक्किणी परिलेलिहन् ॥ ५३
 आश्वासयित्वा बहुशो भृशमार्तां सुमध्यमाम् ।
 हेतुतत्त्वार्थसंयुक्तैर्वचोभिर्द्रुपदात्मजाम् ॥ ५४
 प्रमृज्य वदनं तस्याः पाणिनाऽश्रुसमाकुलम् ।
 उवाच चैनां दुःखार्तां भीमः क्रोधसमन्वितः५५

॥ इति श्रीमन्महाभारते विराटपर्वणि कीचकवधपर्वणि चतुर्विंशोऽध्यायः ॥ २४ ॥

पञ्चविंशोऽध्यायः ॥ २५ ॥

द्रौपद्या भीमवचनात्कीचकं प्रति नर्तनशालाया उभयोः समागमे संकेतस्थानत्वनिर्धारणेन रात्रौ तत्रागमनचोदना ॥ १ ॥

भीम उवाच ।
 तथा भद्रे करिष्यामि यथा त्वं भीरु भाषसे ।
 अद्यैनं सूदयिष्यामि कीचकं सह बान्धवैः ॥ १
 अस्याः प्रदोषे शर्वर्याः कुरुष्वानेन संविदम् ।
 दुःखं शोकं च निर्धूय याज्ञसेनि शुचिस्मिते ॥ २
 यैषा नर्तनशालेह मत्स्यराजेन कारिता ।
 दिवात्र कन्या नृत्यन्ति रात्रौ यान्ति तथा गृहं ॥ ३
 तत्रास्ति शयनं भीरु दृढाङ्गं सुप्रतिष्ठितम् ।
 तत्रैनं दर्शयिष्यामि पूर्वप्रेतान्पितामहान् ।
 त्वद्दर्शनसमुत्थेन कामेनाकुलितेन्द्रियम् ॥ ४
 संकेतं सूतपुत्रस्य कारयस्व शुभानने ।
 यथा परे न पश्येयुः कुर्वन्तीं तेन संविदम् ॥ ५
 तथा कुरुष्व कल्याणि यथा सन्निहितो भवेत् ।
 तथा कुर्याश्च संकेतं सूतपुत्रस्य संवृतम् ॥ ६
 आवयोः संगमं भीरु यथा मर्त्यो न बुध्यति ।
 कीचकस्य विनाशाय तथा कुरु नृपात्मजे ॥ ७
 वैशंपायन उवाच ।
 तत्र तौ कथयित्वा तु बाष्पमुत्सृज्य दुःखितौ ।
 रात्रिशेषं तमत्युग्रं धारयामासतुर्हृदि ॥ ८

भीमेन च प्रतिज्ञाते कीचकस्य वधे तदा ।
 द्रौपदी च सुदेष्णायाः प्रविवेश पुनर्गृहम् ॥ ९
 तस्यां रजन्यां व्युष्टायां प्रातरुत्थाय कीचकः ।
 गत्वा राजकुलायैव द्रौपदीमिदमब्रवीत् ॥ १०
 यच्चाऽहं पश्यतो राज्ञः पातयित्वा पदाऽहनम् ।
 न कंचिल्लभसे नाथमभिपन्ना बलीयसा ॥ ११
 प्रवादेन तु मात्स्यानामयं राजेति चोच्यते ।
 अहमेव हि राजा वै मात्स्यानां वाहिनीपतिः १२
 सा सुखं प्रतिपद्यस्व दासो भीरु भवामि ते ।
 न ह्यहं त्वामृते भीरु चिरं जीवितुमुत्सहे ॥ १३
 अहन्यहनि सुश्रोणि शतनिष्कं ददामि ते ।
 दासीशतं च ते दद्यां दासानामपि चापरम् ॥ १४
 रथांश्चाश्वतरीयुक्तानस्तु नौ भीरु संगमः ।
 सुदासानां सहस्रं च महिषाणां सहस्रकम् ॥ १५
 अन्तःपुरसहस्रं च हेमकूटसहस्रकम् ।
 तुभ्यं दास्यामि सर्वाणि राजार्हाण्यम्बराणि च १६
 द्रौपद्युवाच ।
 एतन्मे वचनं सत्यं प्रातपद्यस्व कीचक ।
 न ते सखा वा भ्राता वा जानीयात्संगमं मया १७

अनुप्रवादाद्भीताऽस्मि गन्धर्वाणां यशस्विनाम् ।
 अनुबोधादनर्थः स्यादयशश्च महद्भवेत् ।
 एतन्मे प्रतिजानीहि ततोऽहं वशगा तव ॥ १८
 कीचक उवाच ।
 एवमेतत्करिष्यामि यथा सुश्रोणि भाषसे ।
 एकोऽहमागमिष्यामि शून्यमावसथं तव ॥ १९
 समागमार्थं रम्भोरु त्वया मदनदर्पितः ।
 यथा त्वां नैव पश्येयुर्गन्धर्वाः सूर्यवर्चसः ॥ २०
 द्रौपद्युवाच ।
 यदेतन्नर्तनागारं मात्स्यराजेन कारितम् ।
 दिवात्र कन्या नृत्यन्ति रात्रौ यान्ति स्वकं गृहं २१
 निशायां तत्र गच्छेथा गन्धर्वास्तन्न जानते ।
 तत्र दोषः परिहतो भविष्यति न संशयः ॥ २२
 एकस्त्वं नर्तनागारं रात्रौ संकेतमात्रज ।
 तत्राहं भविता तुभ्यं वशगा नात्र संशयः ॥ २३
 कीचक उवाच ।
 तथा भद्रे करिष्यामि यथा त्वं भीरु वक्ष्यसि ।
 एकः सन्नर्तनागारमागमिष्यामि भामिनि ।
 समागमार्थं सुश्रोणि शपे च सुकृतेन मे ॥ २४
 यथा त्वां नावबुध्यन्ति गन्धर्वा वरवर्णिनि ।
 सत्यं ते प्रतिजानामि गन्धर्वेभ्यो न ते भयम् ।
 अलंकरिष्याम्यद्याहं त्वत्समागमनाय वै ॥ २५
 वासांसि च विचित्राणि मनोज्ञानि तवापि च ।
 यथा मां न त्यजेथास्त्वं तथा रंस्ये त्वया सह २६
 द्रौपद्युवाच ।
 तथा चेदप्यहं सूत दर्शयिष्यामि ते सुखम् ।
 यन्नानुभूतं भवता जन्मप्रभृति कीचक ॥ २७
 वैशंपायन उवाच ।
 तमर्थमपि जल्पन्त्या द्रौपद्याः कीचकस्य ह ।
 क्षणमात्रं तदभवन्मासेनैव समं नृप ॥ २८
 कीचकोऽथ गृहं गत्वा भृशं हर्षपरिप्लुतः ।
 सैरन्ध्रीरूपिणीं मूढो मृत्युं तां नावबुद्धवान् ॥ २९
 गन्धाभरणमाल्येषु व्यासक्तः स विशेषतः ।
 अलंचक्रे तदाऽऽत्मानं सत्वरः काममोहितः ३०

तस्य तत्कुर्वतः कर्म कालो दीर्घ इवाभवत् ।
 अनुचिन्तयतश्चापि तामेवायतलोचनाम् ॥ ३१
 आसीदभ्यधिका चापि श्रीः श्रियं प्रमुमुक्षतः ।
 निर्वाणकाले दीपस्य वर्तीमिव दिधक्षतः ॥ ३२
 कृतसंप्रत्ययस्तस्याः कीचकः काममोहितः ।
 नाजानात्पतनं स्वस्य चिन्तयंस्तां शुभाननाम् ३३
 ततस्तु द्रौपदी गत्वा भीमसेनं महानसे ।
 उपातिष्ठत कल्याणी कौरव्यं पतिमन्तिकात् ३४
 तमुवाच सुकेशान्ता कीचकस्य कृतो मया ।
 सङ्गमो नर्तनागारे यथाऽवोचः परन्तप ॥ ३५
 कालेन नियतं बद्धः कामेन च बलात्कृतः ।
 शून्यं स नर्तनागारमागमिष्यति कीचकः ।
 एको निशि महाबाहो कीचकं तं निषूदय ॥ ३६
 तं सूतपुत्रं कौन्तेय कीचकं मददर्पितम् ।
 गत्वा त्वं नर्तनागारं निर्जीवं कुरु पाण्डव ॥ ३७
 गर्वितः सूतपुत्रोऽसौ गन्धर्वानवमन्यते ।
 स त्वं प्रहरतांश्रेष्ठ नालं नाग इवोद्धर ॥ ३८
 अस्रं दुःखाभिभूताया मम मार्जस्व भारत ।
 बाहुवीर्यानुरूपं च दर्शयाद्य पराक्रमम् ।
 आत्मनश्चैव भद्रं ते कुरु मानं कुलस्य च ॥ ३९
 भीम उवाच ।
 स्वागतं ते वरारोहे यन्मां वेदयसे प्रियम् ।
 नह्यस्य कंचिदिच्छामि सहायं वरवर्णिनि ॥ ४०
 सा मे प्रीतिस्त्वयाऽऽख्याता कीचकस्य समागमे ।
 हत्वा हिडिम्बं या प्रीतिर्ममासीत्सा शुचिस्मिते ४१
 सत्यं भ्रातृश्च पुत्रांश्च पुरस्कृत्य शंपामि ते ।
 कीचकं निहनिष्यामि वृत्रं देवपतिर्यथा ॥ ४२
 प्रसह्य निहनिष्यामि केशवः केशिनं यथा ।
 रहस्यं वा प्रकाशं वा सूदयिष्यामि कीचकम् ॥ ४३
 अहं भद्रे हनिष्यामि कीचकं मदनान्वितम् ।
 यस्त्वां कामाभिभूतात्मा दुर्लभामभिमन्यते ॥ ४४
 अथ चेदवबुध्यन्ति सूतपुत्रं मया हतम् ।
 निर्मनुष्यं करिष्यामि मत्स्यानामिदमालयम् ॥ ४५
 मया हतांश्चेन्मात्स्यांस्तु धार्तराष्ट्रो विबुध्यति ।
 दुर्योधनं ततो हत्वा सानुबन्धं सबान्धवम् ।

कुरुणामखिलं राज्यं प्रतिपत्स्यामि भामिनि ४६
 नाहं शक्तोऽनुनयितुं कुन्तीपुत्रं युधिष्ठिरम् ।
 कामं सत्यमुपासीत कुन्तीपुत्रो युधिष्ठिरः ।
 काममन्ये ह्युपासन्तु विनीता धर्मचारिणः ॥ ४७
 त्वां तु दुःखमिदं प्राप्तां नाहं शक्नोम्युपेक्षितुम् ।
 निर्वृता भव पाञ्चालि कीचकस्य वधात्पुनः ॥ ४८
 द्रौपद्युवाच ।
 कीचकस्य वधं भीम यदि जानन्ति नागराः ।
 त्वया कृतं महाबाहो नाहं जीवितुमुत्सहे ॥ ४९

कथं सत्याच्च नापेयाद्राजाऽयं मत्कृते प्रभो ।
 निशि गूढं तथा भीम कीचकं तं निपातय ॥ ५०
 अनुबुद्धे हि कौन्तेयो धर्मराजो युधिष्ठिरः ।
 पुनर्वनं व्रजेद्वीमाननुजैः परिवारितः ॥ ५१
 कश्च धर्मपरं ज्येष्ठमतिवर्तेत भारत ।
 भीम भीताऽसि संबोधात्साधु मा चापलं कृथाः ॥
 यथा न कश्चिज्जानीते सूतपुत्रं त्वया हतम् ।
 तथा कुरुष्व कौरव्य बलवन्नरिमर्दन ।
 अदृश्यमानस्त्वं तस्य भिन्धि प्राणानरिन्दम ॥ ५३

॥ इति श्रीमन्महाभारते विराटपर्वणि कीचकवधपर्वणि पञ्चविंशोऽध्यायः ॥ २५ ॥

षड्विंशोऽध्यायः ॥ २६ ॥

भीमेन कीचकागमनात्पूर्वमेव नर्तनागारमेत्य शय्यायां शयनम् ॥ १ ॥ पश्चात्समागतेन कीचकेन भीमप्रति द्रौपदी-
 बुद्ध्या संस्पर्शनपूर्वकं संभाषणम् ॥ २ ॥ भीमेन नियुद्धेन कीचकमारणम् ॥ ३ ॥ पश्चाद्द्रौपद्या समाह्वानादुपकीचकानां
 तत्र समागमनम् ॥ ४ ॥

भीम उवाच ।
 तथा भद्रे करिष्यामि यथा त्वं भीरु भाषसे ।
 अदृश्यमानस्तस्याहं तमिस्रायां सकुण्डलम् ॥ १
 नागो बिल्वमिवाक्रम्य पोथयिष्यामि तच्छिरः ।
 अलभ्यामिच्छतस्तस्य कीचकस्य दुरात्मनः ॥ २
 मया यदुक्तं पाञ्चालि धर्मराजसुतं प्रति ।
 कोपाद्वते किमन्यत्तु नानुवर्तेत को नृपम् ॥ ३
 वैशंपायन उवाच ।
 एवमुक्त्वा महाबाहुस्तत्र पाण्डवनन्दनः ।
 अर्धरात्रे तदोत्थाय सत्ववान्भीमविक्रमः ॥ ४
 अवदातेन मृदुना पटेनाच्छादितस्तथा ।
 द्रौपदीं पृष्ठतः कृत्वा यत्रासीन्नर्तनालयः ॥ ५
 स भीमः प्रथमं गत्वा तमिस्रायामुपाविशत् ।
 मृगं सिंह इवादृश्यः प्रत्याकाङ्क्षत्स कीचकम् ॥ ६
 कीचकस्तु शिरःस्नातो निशायां समलंकृतः ।
 सङ्केतमगमत्तूर्णं शून्यागारमपावृतम् ॥ ७
 तदेव नर्तनागारं पाञ्चाली यदभाषत ।
 तां मन्यमानः संकेते सैरन्ध्रीं काममोहितः ॥ ८
 प्रविश्य नर्तनागारं ततस्तं पुरुषर्षभम् ।

पूर्वागतं भीमसेनं दृष्टमप्रतिमौजसम् ॥ ९
 शयानं शयने तत्र मृत्युं मूढः परामृशत् ।
 जाज्वल्यमानं कोपेन कृष्णाधर्षणजेन च ॥ १०
 एकान्ते भीममासाद्य कीचकः कालचोदितः ।
 हर्षोन्मथितचित्तात्मा स्मयमानोऽभ्यभाषत ॥ ११
 ग्रहितं ते मया भद्रे बहुवित्तं शुचिस्मिते ।
 त्वयि तिष्ठतु तत्सर्वं यथाऽसि स्वयमागता ॥ १२
 अकस्मान्मां प्रशंसन्ति सदा गृहगताः स्त्रियः ।
 बलवान्दर्शनीयश्च नान्यस्ते सदृशः पुमान् ॥ १३
 अहं रूपेण संपन्नः स्नातो गुरुविभूषितः ।
 नित्यमेव प्रियः स्त्रीणां सौभाग्यात्प्रियदर्शनः ।
 रूपस्य तन्मया प्राप्तं फलं कमललोचने ॥ १४
 भीम उवाच ।
 दिष्ट्या त्वं दर्शनीयोसि दिष्ट्याऽऽत्मानं प्रशंससि ॥
 त्वयाऽपीदृग्गुणा नारी रूपशीलसमन्विता ।
 अदृष्टपूर्वा पश्य त्वं यतो जानासि सूतज ।
 द्रक्ष्यसि त्वं मुहूर्तेन यथेयं स्त्री गुणान्विता ॥ १६
 उपरंक्षसि कामाच्च शीघ्रं त्वं स्पृष्टुमर्हसि ।
 ईदृशस्तु त्वया स्पर्शः स्पृष्टपूर्वो न कर्हिचित् ॥ १७

स्पर्शं वेत्सि विदग्धस्त्वं कामधर्मविचक्षणः ।
 स्त्रीणां प्रीतिकरो नान्यस्त्वत्समः पुरुषस्त्विह ॥ १८
 वैशंपायन उवाच ।
 इत्युक्त्वा तं महाबाहुर्भीमो भीमपराक्रमः ।
 सहसोत्पत्य कौन्तेयः प्रहस्येदमुवाच ह ॥ १९
 अद्य त्वां भगिनी पापं कृष्यमाणं मया भुवि ।
 द्रक्ष्यतेऽद्रिप्रतीकाशं सिंहेनैव महागजम् ॥ २०
 निराबाधा त्वयि हते सैरन्ध्री विचरिष्यति ।
 सुखमेव चरिष्यन्ति सैरन्ध्याः पतयः सदा ॥ २१
 ततो जग्राह केशेषु माल्यवत्सु सुगन्धिषु ॥ २२
 गृहीत्वा कीचकं भीमो विरराज महाबलः ।
 गृहीत्वा ग्रासकामस्तु सिंहः क्षुद्रमृगं यथा ॥ २३
 स केशेषु परामृष्टो बलेन बलिनां वरः ।
 आक्षिप्य केशान्वेगेन बाह्वोर्जग्राह पाण्डवम् ॥ २४
 बाहुयुद्धं तयोरासीत्क्रुद्धयोर्नरसिंहयोः ।
 वसन्ते वासिताहेतोर्बलिनोर्नागयोरिव ॥ २५
 कीचकानां तु मुख्यस्य नराणामुत्तमस्य च ।
 बालिसुग्रीवयोर्भ्रात्रोः पुरेव कपिसिंहयोः ॥ २६
 शार्दूलाविव गर्जन्तौ ताक्ष्यनागाविवोद्यतौ ।
 समयत्तौ समक्रोधौ पतितौ भीमकीचकौ ॥ २७
 गजाविव मदोन्मत्तौ नदन्तौ पतितौ क्षितौ ।
 वृषभाविव बल्मीकं मृदन्तौ समविक्रमौ ॥ २८
 ईषदागलितं चापि क्रोधाच्चावाद्भुखं स्थितम् ।
 कीचको बलवान्भीमं जानुभ्यां पातयद्भुवि ॥ २९
 पातितो भीमसेनस्तु कीचकेन बलीयसा ।
 उत्पपाताथ वेगेन दण्डाहत इवोरगः ॥ ३०
 स्पर्धया च बलोन्मत्तौ तावुभौ भीमकीचकौ ।
 निश्शब्दं पर्यकर्षेतामन्योन्यस्य विनिर्जये ॥ ३१
 ततस्तद्भवनश्रेष्ठं प्राकम्पत तदा भृशम् ।
 तौ क्रोधवशमापन्नावन्योन्यमभिजघ्नतुः ॥ ३२
 तलाभ्यां भीमसेनेन वक्षस्यभिहतो बली ।
 कीचको रोषरक्ताक्षो न चंचाल पदात्पदम् ॥ ३३
 मुहूर्तमशक्तसोढुं वेगं तस्य महात्मनः ।
 कीचको भीमसेनेन पश्चात्पश्चादहीयत ॥ ३४

तं हीयमानं विज्ञाय भीमसेनो महाबलः ।
 वक्षस्यानीय वेगेन प्रममाथ विचेतसम् ॥ ३५
 क्रोधाविष्टो विनिश्चस्य पुनश्चैनं वृकोदरः ।
 जग्राह जयतांश्रेष्ठः केशेष्वेव भृशं तदा ॥ ३६
 गृहीत्वा कीचकं भीमो विरराज महाबलः ।
 आमिषार्थे गृहीत्वैव शार्दूलो मृगयूथपम् ॥ ३७
 पुनश्चातिबलस्तत्र कीचको बलदर्पितः ।
 व्यायच्छन्नेव दुर्धर्षः पाण्डवेन तरस्विना ॥ ३८
 मुष्टिना भीमसेनेन शिरस्यभिहतो भृशम् ।
 कीचको वृत्तरक्ताक्षो गतासुरपतद्भुवि ॥ ३९
 आस्ये पाणी च पादौ च शिरोग्रीवांसकुण्डलाम्
 काये प्रवेशयामास मृदित्वाऽङ्गानि सर्वशः ॥ ४०
 स तं मथितसर्वाङ्गं मांसपिण्डमथाकरोत् ॥ ४१
 तत्राग्निं स्वयमुज्ज्वालय पाणिसंघर्षजं बली ।
 कृष्णायै दर्शयामास भीमसेनो महाबलः ॥ ४२
 उवाच च महातेजा द्रौपदीं योषितां वराम् ।
 त्वयि कामुकमत्यन्तं पापिनं पारदारिकम् ।
 पश्यैनमेहि पाञ्चालि कामुकोऽयं मया हतः ॥ ४३
 प्रार्थयन्ते सुकेशान्ते ये त्वां शीलसमन्विताम् ।
 एवं स्वपन्ति ते भीरु शेतेऽयं कीचको यथा ।
 यस्त्वामभ्यहनद्भद्रे पदा भूमौ निपात्य च ॥ ४४
 एवमुक्त्वा महाबाहुर्गन्धर्वेण हतं तदा ।
 विज्ञापनार्थमन्येषां विरराम महाहवम् ॥ ४५
 तथा स कीचकं हत्वा गत्वारोषस्य निष्कृतिम् ।
 आमन्त्र्य द्रौपदीं पश्चात्क्षिप्रमायान्महानसम् ॥ ४६
 स्नात्वाऽनुलेपनं कृत्वा व्यापूर्य च मनोरथम् ।
 सुखोपविष्टः शयने भीमो भीमपराक्रमः ॥ ४७
 ततः कृष्णा यदा मेने गतं भीमं महानसम् ।
 कीचकं घातयित्वा च द्रौपदी योषितां वरा ।
 प्रहृष्टा गतसंत्रासा सभापालानुवाच ह ॥ ४८
 कीचको निहतः शेते गन्धर्वैः पतिभिर्मम ।
 परस्त्रीकामसंतप्तं समागच्छन्त पश्यत ॥ ४९
 तच्छ्रुत्वा भाषितं तस्या नर्तनागाररक्षिणः ।
 सहसैव समुत्तस्थुरुल्कामादाय सर्वशः ॥ ५०

तस्यास्तं निहतं श्रुत्वा कीचकस्य सहोदराः ।
ततो गत्वा तु तद्वेश्म कीचकं विनिपातितम् ।
गतासुं ददृशुर्भूमौ रुधिरेण समुक्षितम् ॥ ५१
पार्ष्णिपाणिशिरोहीनं दृष्ट्वा ते विस्मिताऽभवन् ॥

कास्य ग्रीवा क चरणौ क पाणी क शिरः क दृक् ।
इति स्म ते परीक्षन्ते गन्धर्वेण हतं तदा ॥ ५३
अमानुषं कृतं कर्म तं दृष्ट्वा विनिपातितम् ।
निरीक्षन्ते ततः सर्वे परं विस्मयमागताः ॥ ५४

॥ इति श्रीमन्महाभारते विराटपर्वणि कीचकवधपर्वणि षड्विंशोऽध्यायः ॥ २६ ॥

सप्तविंशोऽध्यायः ॥ २७ ॥

भ्रातृवधामर्षितैरुपकीचकैः पाञ्चाल्याः कीचकेन सह चरमविमानसमारोपणेन श्मशानप्रापणम् ॥ १ ॥ द्रौपदीसमा-
क्रन्दनिनदश्रवणात्पितृवनमुपागतवता भीमेनोपकीचकानां पञ्चाधिकशतस्य पञ्चताप्रापणम् ॥ २ ॥ भीमेन द्रौपद्याः पति-
घ्नतोपाख्यानकथनात्समाश्वासनेन स्वावासप्रेषणपूर्वकं महानसप्रवेशः ॥ ३ ॥

वैशंपायन उवाच ।

तत्काले तु समागम्य सर्वे तत्रास्य बान्धवाः ।
रुरुदुः कीचकं दृष्ट्वा परिवार्योपतस्थिरे ॥ १
सर्वे संहृष्टरोमाणः संत्रस्ताः प्रेक्ष्य कीचकम् ।
तथा संभुग्नसर्वाङ्गं कूर्मं स्थल इवोद्धृतम् ॥ २
पोथितं भीमसेनेन महेन्द्रेणैव दानवम् ।
कीचकं बलसंमत्तं दुर्धर्षं येन केन चित् ॥ ३
गन्धर्वेण हतं श्रुत्वा कीचकं पुरुषर्षभम् ।
संस्कारयितुमिच्छन्तो बहिर्नेतुं प्रचक्रमुः ॥ ४
अपश्यन्नथ ते कृष्णां सूतपुत्राः समागताः ।
अदूरादनवद्याङ्गीं स्तम्भमालिङ्ग्य तिष्ठतीम् ॥ ५
समागतेषु सूतेषु तानुवाचोपकीचकः ।
हसन्निव तदाऽमर्षान्निर्दहन्निव चक्षुषा ॥ ६
हन्यतां शीघ्रमसती यत्कृते कीचको हतः ।
अथवा नैव हन्तव्या दह्यतां कामिना सह ॥ ७
मृतस्यापि प्रियं कार्यं सूतपुत्रस्य सर्वथा ।
इयं हि दुष्टचरिता मम भ्रातुरमित्रिणी ॥ ८
यत्कृते मरणं प्राप्तो नेयं जीवितुमर्हति ।
सहेयं दह्यतां सूता आमन्त्र्य च जनाधिपम् ।
हतस्यापि हि गन्धर्वैः कीचकस्य प्रियं भवेत् ॥ ९
वैशंपायन उवाच ।

ततो विराटमासाद्य सूताः प्राञ्जलयोऽब्रुवन् ।
कीचकोऽयं हतः शेते गन्धर्वैः कामरूपिभिः ॥ १०
सैरन्ध्र्या घातितो रात्रौ तं दहेम सहानया ।

मानिताः सस्त्वया वीर तदनुज्ञातुमर्हसि ॥ ११
पराक्रमं तु सूतानां ज्ञात्वा राजाऽन्वमन्यत ।
सैरन्ध्र्याः सूतपुत्रेण सह दाहं नराधिपः ॥ १२
ततस्ते समनुज्ञाताः सर्वे तत्रास्य बान्धवाः ।
रुरुदुः कीचकं दृष्ट्वा परिवार्याभितः स्थिताः ॥ १३
आरोप्य कृष्णां सह कीचकेन
निबध्य केशेषु च पादयोश्च ।
ते चापि सूता वचनैरवोच-
न्मुदिश्य चैनामभिवीक्ष्य कृष्णाम् ॥ १४
यस्याः कृतेऽयं निहतो महात्मा
तस्माद्वि सा कीचकमार्गमेतु ।
अवार्यसत्त्वेन च कीचकेन
गतासुना सुन्दरी स्वर्गलोकम् ॥ १५
सा तेन कृष्णा शयने निबद्धा
यशस्विनी चैव मनस्विनी च ।
अनार्यसत्त्वेन महार्यसत्त्वा
गतासुना सा प्ररुद कृष्णा ।
विलम्बमाना विवशा हि दुष्टै-
स्तत्रैव पर्यङ्कवरे शुभाङ्गी ॥ १६
हियमाणाऽथ सुश्रोणी सूतपुत्रैरनिन्दिता ।
प्राक्रोशन्नाथमिच्छन्ती कृष्णा नाथवती सती ॥ १७
मृतेन सह बद्धाङ्गी निराशा जीविते तदा ।
श्मशानाभिमुखं नीता करेणुरिव रौति सा ॥ १८

द्रौपद्युवाच ।

जयो जयेशो विजयो जयत्सेनो जयद्वलः ।

ते मे वाचं विजानन्तु सूतपुत्रा नयन्ति माम् १९

येषां दुन्दुभिनिर्घोषो ज्याघोषः श्रूयते महान् ।

ते मे वाचं विजानन्तु सूतपुत्रा नयन्ति माम् २०

येषां ज्यातलनिर्घोषो विस्फूर्जितमिवाशनेः ।

अश्रूयत महान्युद्धे भीमघोषस्तरस्विनाम् ॥ २१

रथघोषश्च बलवान्गन्धर्वाणां तरस्विनाम् ।

ते मे वाचं विजानन्तु सूतपुत्रा नयन्ति माम् २२

येषां वीर्यमतुल्यं तु शक्रस्येव बलं यशः ।

राजसिंहा इवाग्रास्ते मां जानन्तु सुदुःखितां २३

इत्यस्याः कृपणा वाचः कृष्णायाः परिदेविताः ।

श्रुत्वैवाभ्युत्थितो भीमः शयनादविचारयन् ॥ २४

भीम उवाच ।

अहं सैरन्धि ते वाचः शृणोमि तव भाषिताः ।

तस्मात्ते सूतपुत्रेभ्यो न भयं जातु विद्यते ॥ २५

वैशंपायन उवाच ।

इत्युक्त्वा स महाबाहुर्विजजृम्भे जिघांसया ॥ २६

ततः स व्यायतं बद्ध्वा वस्त्रं विपरिवेष्ट्य च ।

अद्वारेणाभ्यवस्कन्द्य निर्जगाम बहिस्तदा ॥ २७

स लङ्घयित्वा प्राकारमारुह्य तरसा द्रुमम् ।

श्मशानाभिमुखः प्रायाद्यत्र ते कीचका गताः २८

स लङ्घयित्वा प्राकारं निःसृत्य च पुरोत्तमात् ।

जवेनोत्पतितो भीमः सूतानामग्रतस्तदा ॥ २९

चितासमीपं गत्वा स तत्रापश्यन्महाबलः ।

तालमात्रं महास्कन्धमूर्ध्वशुष्कं वनस्पतिम् ॥ ३०

तं नागवदुपक्रम्य बाहुभ्यां परिरभ्य च ।

वृक्षमुत्पाटयामास भीमो भीमपराक्रमः ॥ ३१

ततो वृक्षं दशव्यामं निष्पत्रमकरोत्तदा ॥ ३२

तं महाकायमुद्यम्य आमयित्वा च वेगितः ।

प्रगृह्याभ्यपतत्सूतान्दण्डपाणिरिवान्तकः ॥ ३३

ऊरुवेगेन तस्याथ न्यग्रोधाश्चत्थकिंशुकाः ।

भूमौ निपतिता वृक्षाः सभग्रास्तत्र शेरते ॥ ३४

तं सिंहमिव संकुद्धं दृष्ट्वा गन्धर्वमागतम् ।

वित्रेसुश्च तदा मृता विषादभयपीडिताः ॥ ३५

तमन्तकमिव कुद्धं गन्धर्वभयशङ्किताः ।

दिधक्षन्तस्तथा ज्येष्ठं भ्रातरं चोपकीचकाः ।

परस्परमथोचुस्ते विषादभयमोहिताः ॥ ३६

गन्धर्वो बलवानेति कुद्ध उद्यम्य पादपम् ।

प्रबुद्धाः सुमहाभागा गन्धर्वाः सूर्यवर्चसः ।

सैरन्धी मुच्यतां शीघ्रं भयं नो महदागतम् ॥ ३७

वैशंपायन उवाच ।

ते दृष्ट्वाऽथ समाविद्धं भीमसेनेन पादपम् ।

विमुच्य द्रौपदीं त्रस्ताः प्राद्रवन्नगरं प्रति ॥ ३८

द्रवतस्तांश्च संपेक्ष्य स वज्री दानवानिव ।

अथ भीमः समुत्पत्य द्रवतां पुरतोऽभवत् ॥ ३९

ते तं दृष्ट्वा भयोद्विग्ना निश्चेष्टाः समवस्थिताः ४०

दृष्ट्वा ताञ्शतसङ्ख्याकान्स वज्री दानवानिव ।

एकेनैव प्रहारेण दश सप्त च विंशतिम् ।

अष्टादश च पञ्चाशज्जघान स वृकोदरः ॥ ४१

शतं पञ्चाधिकं भीमः प्राहिणोद्यमसादनम् ।

वृक्षेणैकेन राजेन्द्र प्रभञ्जनसुतो बली ।

वायुवेगसमः श्रीमान्सर्वान्सूतानशेषतः ॥ ४२

तान्निहत्य महाबाहुर्भीमसेनो महाबलः ।

आश्वासयत्तदा कृष्णां प्रतिमुच्य च बन्धनात् ४३

उवाच श्लक्ष्णया वाचा पाञ्चालीं भरतर्षभः ।

अश्रुपूर्णमुखीं भीतामुद्धरन्स वृकोदरः ॥ ४४

[मा खिदैस्त्वं याज्ञसेनि पातिव्रत्यव्रते स्थिता ।

पातिव्रत्ये स्थिता नारी व्रतं रक्षेत्सदाऽऽत्मनः ॥

पुरा स्त्री देवरातस्य पतिप्रीता शिरोमणिः ।

कदाचिद्भर्तृरूपेण रक्षसाऽपहृता सती ॥ ४६

कस्यचित्सरसस्तीरे तां निवेश्य स राक्षसः ।

तद्भर्तृरूपं संत्यज्य रक्षो भूत्वा सुदारुणम् ॥ ४७

साम्ना दानेन भेदेन सा यदा नान्वमन्यत ।

तदा तां पातयित्वा स मैथुनायोपचक्रमे ॥ ४८

ततः सा धैर्यमास्थाय विवरं न ददौ तदा ।

ततः स खड्गमुत्कृष्य भीषयामास तां सतीम् ४९
 साऽपि त्यक्तभया साध्वी प्राणत्यागे सुनिश्चिता ।
 प्रतिज्ञामकरोत्कृष्णे पातिव्रत्यपरायणा ॥ ५०
 आराधितो यदि मया भर्ता मे दैवतं महत् ।
 कर्मणा मनसा वाचा गुरवस्तोषिता मया ।
 तेन सत्येन योनिर्मे भवत्वद्य शिला दृढा ॥ ५१
 एवं तया प्रतिज्ञाते तद्योनिः सा शिलाऽभवत् ।
 अन्तरा नाभिजान्वोर्यत्तत्सर्वं च शिलाऽभवत् ५२
 ततः स खड्गमुद्धृत्य वेगेनास्याः शिरोऽहरत् ॥ ५३
 जया नाम सखी साऽभूत्पार्वत्या नखमांसवत् ।
 तस्मात्पतिव्रतायाश्च दुःखमल्पं सुखं बहु ॥ ५४
 एवं ते भीरु वध्यन्ते ये त्वां हिंसन्ति मानवाः ।
 गच्छ त्वं नगरं कृष्णे न भयं विद्यते तव ॥ ५५
 अन्येन त्वं पथा शीघ्रं सुदेष्णाया निवेशनम् ।
 अन्येनाहं गमिष्यामि विराटस्य महानसम् ।
 यथा नौ नावबुध्येरत्रात्रावेवं व्यवस्थितौ ॥ ५६
 वैशंपायन उवाच ।

साऽगच्छन्नगरं कृष्णा भीमेनाश्वासिता सती ५७
 कृतकृत्या सुदेष्णाया भवनं शुभलक्षणा ।
 शचीव नहुषे शप्ते प्रविवेश त्रिविष्टपम् ॥ ५८
 भीमोऽप्यमितवीर्यस्तु बलवानरिमर्दनः ।
 सर्वास्तान्कीचकांस्तत्र हत्वा धर्मात्मजानुजः ॥ ५९
 निःशेषं कीचकान्हत्वा रामो रात्रिचरानिव ।
 जितशत्रुरदीनात्मा प्रविवेश पुरं ततः ॥ ६०
 पञ्चाधिकं शतं तत्र निहतं तेन भारत ।
 महावनमिव छिन्नं शिष्ये विगलितद्रुमम् ॥ ६१
 एवं ते निहता राजञ्शतं पञ्चोपकीचकाः ।
 स च सेनापतिः सूत इत्येतत्सूतषट्शतम् ॥ ६२
 न गन्धर्वभया किञ्चिद्वक्तुं कीचकबान्धवाः ।
 अशक्नुवन्तस्तां तत्र भयादप्यभिवीक्षितुम् ॥ ६३
 विराटनगरे चापि सर्वे मात्स्याः समागताः ।
 काल्यं पञ्चशतं चैतानपश्यन्सारथीन्हतान् ॥ ६४
 तद्दृष्ट्वा महदाश्चर्यं नरा नार्यश्च नागराः ।
 विस्मयं परमं गत्वा नोचुः किञ्चन भारत ॥ ६५

॥ इति श्रीमन्महाभारते विराटपर्वणि कीचकवधपर्वणि सप्तविंशोऽध्यायः ॥ २७ ॥

अष्टाविंशोऽध्यायः ॥ २८ ॥

पौरैर्विराटंप्रति सानुजकीचकनिधननिवेदनपूर्वकं नगराद्रौपदीनिष्कासनप्रार्थना ॥ १ ॥ सुदेष्णाया विराटनियोगाद्रौपदी-
 प्रति स्वपुरान्निर्गमनचोदना ॥ २ ॥ तथा द्रौपद्या मासावधिस्ववासाभ्यनुज्ञानप्रार्थनायां तदङ्गीकरणम् ॥ ३ ॥

वैशंपायन उवाच ।
 ते दृष्ट्वा निहतान्सूतान्भीमसेनेन भारत ।
 पौराश्च सहिताः सर्वे राज्ञे गत्वा न्यवेदयन् ।
 गन्धर्वेण हता राजन्सूतपुत्राः परञ्शतम् ॥ १
 यथा वज्रेण दीर्णं वै पर्वतस्य महच्छिरः ।
 विनिकीर्णाः प्रदृश्यन्ते तथा सूता महीतले ॥ २
 सैरन्ध्री चापि मुक्ता सा पुनरायाति ते गृहम् ।
 सर्वं संशयितं राजन्नगरं ते भविष्यति ॥ ३
 तथारूपा हि सैरन्ध्री गन्धर्वाश्च महाबलाः ।

पुंसामिष्टश्च विषयो मैथुनाय न संशयः ॥ ४
 यथा सैरन्ध्रदोषेण नेदं राजन्पुरं तव ।
 विनाशमेति वै क्षिप्रं तथा साधु विधीयताम् ॥ ५
 सर्वाङ्गसौष्ठवयुतां रूपलावण्यशालिनीम् ।
 पश्यतामनिमेषेण चक्षुषा वनितां शुभाम् ।
 मनसश्चक्षुषश्चैव प्रतिबन्धो न विद्यते ॥ ६
 तस्मात्तां यः पुमान्दृष्ट्वा रूपेणाप्रतिमां भुवि ।
 गच्छेत्कामवशं मूढो गन्धर्वैः स निहन्यते ॥ ७
 निष्कासयैनां भवनात्पुराच्चैव विशेषतः ।

ता द्रौपदीमभिवीक्षितुमपि अशक्नुवन्तः कीचकबान्धवाः
 तांप्रति किञ्चिद्वक्तुं नाशक्नुवन्नित्यध्याहारेण योजना ॥ ६३ ॥
 सप्तविंशोऽध्यायः ॥ २७ ॥

गन्धर्वैर्निहता राजन्निति ख. थ. घ. पाठः ॥ १ ॥ तथा
 नीतिर्विधीयतामिति घ. पाठः ॥ ५ ॥ अष्टाविंशोऽध्यायः
 ॥ २८ ॥

कालः प्रविश्य सैरन्ध्रीं पुरं नाशयते ध्रुवम् ॥ ८
वैशंपायन उवाच ।

तेषां तद्वचनं श्रुत्वा विराटो वाहिनीपतिः ।
अब्रवीत्क्रियतामेषां सूतानामपरक्रिया ॥ ९
एकस्मिन्नेव ते सर्वे सुसमिद्धे हुताशने ।
दहन्तां कीचकाः सर्वे सर्वगन्धैश्च सर्वशः ॥ १०
इत्युक्त्वा परमोद्विग्नः प्रविश्यान्तःपुरं शुभम् ।
सुदेष्णां चाब्रवीद्राजा महिषीं जातसाध्वसः ११
सैरन्ध्रीमागतां ब्रूया ममैव वचनादिह ।
गच्छ सैरन्ध्रि भद्रं ते यथाकामं चराधुना ।
बिभेति राजा सैरन्धि गन्धर्वेभ्यः पराभवात् १२
न हि तामुत्सहे वक्तुं स्वयं गन्धर्वरक्षिताम् ।
स्त्रियास्त्वदोषस्तां वक्तुमतस्त्वां अब्रवीम्यहम् १३
वैशंपायन उवाच ।

एकस्मिन्नेव ते सर्वे सुसमिद्धे हुताशने ।
अदहन्कीचकान्सर्वान्संस्कारैश्चैव सर्वशः ॥ १४
अथ मुक्ता भयात्कृष्णा सूतपुत्रान्निरस्य च ।
मोक्षिता भीमसेनेन जगाम नगरं प्रति ॥ १५
त्रासितेव मृगी बाला शार्दूलेन मनस्विनी ।
सा तु गात्राणि वासश्च प्रक्षाल्य प्रविवेश ह ॥ १६
तां दृष्ट्वा पुरुषा राजन्प्राद्रवन्त दिशो दश ।
गन्धर्वाणां भयत्रस्ताः केचिदृष्टिं न्यमीलयन् १७

प्रदुद्रुवुश्चाप्यपरे तथा जना

हस्तैश्च चक्षूषि पिधाय मोहिताः ।

मा पश्यत स्मेति च तां ब्रुवन्त-

स्तथा जनाश्चुकुशुरार्तरूपाः ॥ १८

तामद्य यः पश्यति रूपशालिनीं

श्रूयित भग्नोऽत्र यथैव कीचकाः ।

इति ब्रुवन्तो भयविग्नचेतसो

भयेन गन्धर्वगतेन मोहिताः ॥ १९

ततो महानसद्वारे भीमसेनमवस्थितम् ।

ददर्श राजन्पाञ्चाली यथा मत्तं महाद्विपम् ॥ २०

सोपहासं तु शनकैः संज्ञाभिरिदमब्रवीत् ।

नमो गन्धर्वराजाय येनास्मि परिमोक्षिता ॥ २१

कीचकेभ्यो विनिर्दोषामनाथां वसतीं गृहे ।

यो मां रक्षति सन्नस्तां गन्धर्वाय नमोस्तु ते २२
भीम उवाच ।

ये यस्या विचरन्तीह पुरुषा वशवर्तिनः ।

तेषां च वशगा नित्यं विचर त्वं यथेष्टतः ॥ २३

ये पुरा विचरन्तीह पुरुषा वशवर्तिनः ।

तस्यास्ते वचनं श्रुत्वा ह्यनृणा विहरन्त्वितः ॥ २४

वैशंपायन उवाच ।

तयोस्तद्वचनं श्रुत्वा जज्ञिरे नेतरे जनाः ।

ततः पाञ्चालराजस्य सुता चापि जगाम ह ॥ २५

ततः सा नर्तनागारे धनंजयमपश्यत् ।

राज्ञः कन्या विराटस्य नर्तयन्तं महाभुजम् ॥ २६

ततस्ता नर्तनभाराद्विनिष्क्रम्य सहार्जुनाः ।

कन्या ददृशुरायान्तीं कृष्णां क्लिष्टामनागसम् २७

कन्या ऊचुः ।

दिष्ट्या सैरन्ध्रि मुक्ताऽसि दिष्ट्याऽसि पुनरागता ।

दिष्ट्या च निहताः सूता ये त्वां क्लिश्यन्त्यनागसम्

बृहन्नलोवाच ।

कथं सैरन्ध्रि मुक्ताऽसि कथं पापाश्च ते हताः ।

इच्छामि ते कथां श्रोतुं कथयस्व यथातथम् २९

सैरन्ध्र्युवाच ।

बृहन्नले किंनु तव सैरन्ध्र्या कार्यमद्य वै ।

या त्वं रंस्यसि कल्याणि सदा कन्यापुरे सुखं ३०

न हि दुःखं समामोषि सैरन्ध्री यदुपाश्रुते ।

सुखेन वर्तसे येह न तदुःखमवाप्यते ।

तेन मां दुःखितामेवं पृच्छसि ग्रहसन्त्यपि ॥ ३१

बृहन्नलोवाच ।

बृहन्नलाऽपि कल्याणि दुःखमाप्नोत्यनन्तकम् ।

तिर्यग्योनिगतेवेयं न चैनामवबुध्यसे ॥ ३२

त्वया सहोषिता चास्मि त्वं च सर्वैः सहोषिता ।

त्वत्तः कृच्छ्रतरं वासं वसेयमहमङ्गने ।

क्लिश्यन्त्यां त्वयि सुश्रोणि कोनु दुःखं न चिन्तयेत्

न तु केनचिदत्यन्तं कस्यचिद्धृदयं क्वचित् ।

वेदितुं शक्यते नूनं तेन मां नावबुध्यसे ॥ ३४

वैशंपायन उवाच ।

ततः सहैव कन्याभिद्रौपदी राजवेश्म तत् ।
प्रविवेश सुदेष्णायाः सैमीपमनसूयिनी ॥ ३५
तामब्रवीद्राजपत्नी विराटवचनादिदम् ।
सैरन्धि गम्यतां शीघ्रं यत्र कामयसे गतिम् ।
राजा विभेति सैरन्धि गन्धर्वेभ्यः पराभवात् ॥ ३६
त्वं चापि तरुणी सुभ्रू रूपेणाप्रतिमा भुवि ।
चित्तानि च नृणां भद्रे रक्तानि स्पर्शजे सुखे ॥ ३७
तस्मात्त्वत्तो भयं मह्यं राष्ट्रस्य नगरस्य च ।
गच्छाद्यैव यथेष्टं त्वं नगराद्यत्र रंस्यसे ॥ ३८
त्वन्निमित्तं शुभे मह्यं सर्वो बन्धुजनो हतः ।
नृशंसा खलु ते बुद्धिभ्रातृणां मे कृतो वधः ॥ ३९
तस्माद्गन्धर्वराजेभ्यो भयमद्य प्रवर्तते ।
यथेष्टं गच्छ सैरन्धि स्वस्ति चेह यथा भवेत् ॥ ४०
वैशंपायन उवाच ।
सुदेष्णाया वचः श्रुत्वा सैरन्धी चेदमब्रवीत् ।

त्रयोदशाहमात्रं तु राजा क्षाम्यतु भामिनि ॥ ४१
कृतकृत्या भविष्यन्ति गन्धर्वास्ते न संशयः ।
ततो मामुपनेष्यन्ति करिष्यन्ति च ते प्रियम् ४२
ध्रुवं च श्रेयसा राजा योक्ष्यते सह बान्धवैः ।
राज्ञः कृतोपकाराश्च कृतज्ञाश्च सदा शुभे ।
साधवश्च बलोत्सिक्ताः कृतप्रतिकृतेप्सवः ॥ ४३
अर्थिनी मा ब्रवीत्येषा यद्वातद्वेति चिन्तय ।
भरस्व तदहर्मात्रं तत्ते श्रेयो भविष्यति ॥ ४४
वैशंपायन उवाच ।
तस्यास्तद्वचनं श्रुत्वा कैकेयी दुःखमोहिता ।
उवाच द्रौपदीमार्ता भ्रातृव्यसनकर्षिता ॥ ४५
वस भद्रे यथेष्टं त्वं त्वामहं शरणं गता ।
त्रायस्व मम भर्तारं पुत्रांश्चैव विशेषतः ॥ ४६
इत्युक्त्वा राजशार्दूल राज्ञे सर्वं न्यवेदयत् ।
त्रिंशद्रात्रिमिमां भीरुः कृतकृत्या निवासये ॥ ४७

॥ इति श्रीमन्महाभारते विराटपर्वणि कीचकवधपर्वणि अष्टाविंशोऽध्यायः ॥ २८ ॥

समाप्तं च कीचकवधपर्व ॥ ३ ॥

(अथ गोग्रहणपर्व ॥ ४ ॥)

एकोनत्रिंशोऽध्यायः ॥ २९ ॥

पाण्डवान्वेषणाय क्रमेण विराटपुरमागतैश्चरैर्हास्तिनपुरमेत्य दुर्योधनप्रति स्त्रेषां पाण्डवानवगतिनिवेदनपूर्वकं कीचक-
वधनिवेदनम् ॥ १ ॥

वैशंपायन उवाच ।

कीचके तु हते राजा विराटः परवीरहा ।
शोकमाहारयत्तीव्रं सामात्यः सपुरोहितः ॥ १
कीचकस्य वधं घोरं सानुजस्य विशांपते ।
अत्याहितं चिन्तयित्वा व्यस्यन्त पृथग्जनाः ॥ २
तस्मिन्पुरे जनपदे जजलपुश्चापि सर्वशः ।
वीर्यवान्दयितो राज्ञो दर्पोत्सिक्तश्च कीचकः ॥ ३
सांपराये परिक्रुष्टो बलवान्दुर्जयो रणे ।
आसीत्प्रहर्ता शत्रूणां दारदर्शी च दुर्मतिः ।

स हतः किल गन्धर्वैः सैरन्धीकारणान्निशि ॥ ४
इत्यजल्पन्महाराज कीचकस्य विनाशनम् ।
देशेदेशे मनुष्याश्च विस्मिताः कीचके हते ॥ ५
अथ वै धार्तराष्ट्रेण प्रयुक्ता ये बहिश्चराः ।
मृगयित्वा बहून्देशान्ग्रामांश्च नगराणि च ॥ ६
संविधाय यथाऽऽदिष्टं यथादेशं प्रदर्शकाः ।
कृतसंकेतनाः सर्वे न्यवर्तन्त पुरं ततः ॥ ७
आगम्य हास्तिनपुरं धार्तराष्ट्रमरिन्दमम् ।
तत्र दृष्ट्वा तु राजानं कौरव्यं धृतराष्ट्रजम् ॥ ८

द्रोणकर्णकृपैः सार्धं भीष्मेण च महात्मना ।
 संगतं भ्रातृभिः सार्धं त्रिगर्तेश्च महारथैः ॥ ९
 प्रणम्य शिरसा भूमौ वर्धयित्वा जयाशिषा ।
 आसीनं सूर्यसंकाशे काञ्चने परमासने ॥ १०
 उपास्यमानं सचिवैर्मरुद्भिरिव वासवम् ।
 विद्वद्भिर्गायकैः सार्धं कविभिः स्तुतिपाठकैः ॥ ११
 अनेकैरपि राजन्यैः सेवितं सपरिच्छदैः ।
 दुर्योधनं सभामध्ये आसीनमिदमब्रुवन् ॥ १२
 कृतोऽस्माभिः परो यत्तस्तेषामन्वेषणे सदा ।
 पाण्डवानां मनुष्येन्द्र तस्मिन्महति कानने ॥ १३
 निर्जने व्यालसंकीर्णे नानाभ्रमरसंकुले ।
 लताप्रतानगहने नानागुल्मसमावृते ॥ १४
 न च विद्मो गता येन पार्थाः सुदृढविक्रमाः ।
 मार्गमाणाः पदन्यासमाश्रमेषु वनेषु च ॥ १५
 गिरिकूटेषु तुङ्गेषु नानाजनपदेषु च ।
 जनाकीर्णेषु देशेषु चत्वरेषु पुरेषु च ॥ १६
 नरेन्द्र सहसा नष्टान्नैव विद्मः च पाण्डवान् ।
 अत्यन्तादर्शनान्नष्टा भद्रं तुभ्यं नरर्षभ ॥ १७
 गिरीणां कूटकुञ्जेषु कन्दरोदरसानुषु ।
 नदीप्रस्रवणेष्वेव हृदेषु च सरस्सु च ॥ १८
 गह्वरेषु च दुर्गेषु ग्रामेषु पवनेषु च ।
 दुर्विज्ञेया गतिस्तेषां मृग्यतेऽस्माभिरेव च ।
 गजव्याघ्रसमीपेषु सिंहान्ते शरभान्तरे ॥ १९
 वर्त्मन्यन्विच्छमानास्तु रथानां रथिसत्तम ।
 कंचित्कालं मनुष्येन्द्र सूताननुगता वयम् ॥ २०
 मृगयित्वा यथान्यायं विदितार्थाश्च तत्त्वतः ।
 प्राप्ता द्वावतीं सूता विना पार्थैः परंतप ॥ २१
 न तत्र कृष्णा राजेन्द्र पाण्डवाश्च महाव्रताः ।
 नरदेव यथोद्दिष्टं न च विद्मः पाण्डवान् ॥ २२
 निवृत्तो भव नष्टास्ते स्वस्थो भव परंतप ।
 सर्वथैव प्रनष्टास्ते नमस्ते भरतर्षभ ॥ २३

सर्वा च पृथिवी कृत्स्ना सशैलवनकानना ।
 सराष्ट्रनगरग्रामा पत्तनैश्च समन्विता ।
 अन्वेषिता च सर्वत्र न च पश्याम पाण्डवान् २४
 पुनः शाधि मनुष्येन्द्र अत ऊर्ध्वं विशांपते ।
 अन्वेषणे पाण्डवानां भूयः किं करवामहे ॥ २५
 इमां च नः प्रियां वीर वाचं भद्रवतीं शृणु ॥ २६
 येन त्रिगर्ता निहता बलेन बहुशो नृप ।
 मृतेन राज्ञो मत्स्यस्य कीचकेन बलीयसा ।
 स हतः पतितः शेते गन्धर्वैर्निशि भारत ॥ २७
 स्यालो राज्ञो विराटस्य सेनापतिरुदारधीः ।
 सुदेष्णायानुजः क्रूरः शूरो वीरो गतव्यथः ॥ २८
 उत्साहवान्महावीर्यो नीतिमान्बलवानपि ।
 युद्धज्ञो रिपुवीर्यघ्नः सिंहतुल्यपराक्रमः ॥ २९
 प्रजारक्षणदक्षश्च शत्रुग्रहणशक्तिमान् ।
 विजितारिर्महायुद्धे प्रचण्डो मानतत्परः ॥ ३०
 नरनारीमनोहादी धीरो वाग्मी रणप्रियः ।
 पुण्यकर्माऽर्थकामानां भाजनं मनुजोत्तमः ॥ ३१
 स हतो निशि गन्धर्वैः स्त्रीनिमित्तं नराधिप ।
 अमृष्यमाणो दुष्टात्मा निशीथे सह सोदरैः ।
 सुहृदश्चास्य निहता योधाश्च प्रहरैर्हताः ॥ ३२
 गन्धर्वाणां च महिषी काचिदस्ति नितम्बिनी ।
 सैरन्ध्री नाम तां दृष्टो दुष्टात्माऽकामयद्वली ॥ ३३
 इत्येवं श्रुतमस्माभिर्गन्धर्वैर्निहतो निशि ॥ ३४
 बान्धवैर्बहुभिः सार्धं कीचको निहतो यतः ।
 अद्यप्रभृति राजेन्द्र पाण्डवान्वेषणं प्रति ।
 चारांश्च सर्वतश्चतुर्ं प्रेषयेति मतिर्हि नः ॥ ३५
 निहतो निशि गन्धर्वैर्दुष्टात्मा भ्रातृभिः सह ।
 एतावच्छ्रुतमस्माभिर्भद्रं तेऽस्तु नराधिप ॥ ३६
 प्रियमेतदुपश्रुत्य शत्रूणां च पराभवम् ।
 कृतकृत्यश्च कौरव्य विधत्स्व यदनन्तरम् ॥ ३७

॥ इति श्रीमन्महाभारते विराटपर्वणि गोग्रहणपर्वणि एकोनत्रिंशोऽध्यायः ॥ २९ ॥

त्रिंशोऽध्यायः ॥ ३० ॥

दुर्योधनादिभिः पाण्डवान्वेषणाय समालोचनम् ॥ १ ॥

वैशंपायन उवाच ।

ततो दुर्योधनो राजा श्रुत्वा तेषां वचस्तदा ।
चिरमन्तर्मना भूत्वा इदमाह सभासदः ॥ १
अशक्यं खलु कार्यस्य गतिं ज्ञातुं हि तत्त्वतः ।
तस्मात्सर्वे परीक्षध्वं कनु स्युः पाण्डवा गताः ॥ २
अल्पावशिष्टः कालस्तु गतो भूयिष्ठ एव च ।
तेषामज्ञातचर्यायामस्मिन्वर्षे त्रयोदशे ॥ ३
अपि वर्षस्य शेषं ते ह्यतीयुरिह पाण्डवाः ।
निवृत्तसमयास्ते हि सत्यव्रतपरायणाः ॥ ४
क्षरन्त इव नागेन्द्राः सर्वे ह्याशीविषोपमाः ।
दुःखाद्भवेयुः संरब्धाः कौरवान्प्रति ते ध्रुवम् ॥ ५
विज्ञातव्या मनुष्येन्द्रास्तर्कया सुप्रणीतया ।
निपुणैश्चारपुरुषैः प्राज्ञैर्दक्षैः सुसंवृतैः ॥ ६
अज्ञातसमये ज्ञाताः कृच्छ्ररूपसमाश्रिताः ।
प्रविशेयुर्जितक्रोधास्तावदेव पुनर्वनम् ॥ ७
तस्मात्क्षिप्रं विचिन्वध्वं यथा चात्यन्तमव्ययम् ।
राज्यं निर्द्वन्द्वमव्यग्रं निःसपत्नं चिरं भवेत् ॥ ८
दुर्योधनेनैवमुक्ते वचनेऽतीव दुःखिना ।
ततः कर्णोऽब्रवीद्वाक्यं सत्यधर्मार्थसंयुतम् ॥ ९
एते पुनर्न गच्छन्तु अन्ये गच्छन्तु भारत ।
शीघ्रवृत्ता नरा योग्या निपुणाश्छन्नचारिणः ॥ १०
चरन्तु देशान्विविधान्स्फीताञ्जनपदाकुलान् ।
तत्र गोष्ठीषु रम्यासु सिद्धा ब्राह्मणरूपिणः ॥ ११
परिवाहेषु तीर्थेषु विविधेष्वकारेषु च ।

अन्वेष्टव्या मनुष्येन्द्र पाण्डवाश्छन्नचारिणः ॥ १२
नदीकुञ्जेषु तीर्थेषु ग्रामेषु नगरेषु च ।
आश्रमेषु च रम्येषु पर्वतेषु गुहासु च ॥ १३
विज्ञातव्या मनुष्येन्द्र तर्कया सुविनीतया ।
विविधैस्तत्परैः सम्यङ्निपुणैस्तज्ज्ञसंमतैः ॥ १४
अथाग्रजानन्तरजो भ्रातुः प्रियहिते रतः ।
ज्येष्ठं दुःशासनस्तत्र भ्राता भ्रातरमब्रवीत् ॥ १५
येषु नः प्रत्ययो राजंश्चारेषु मनुजाधिप ।
ते यान्तु दत्तदेया वै भूयस्तान्परिमार्गितुम् ॥ १६
यदाह कर्णो राजेन्द्र सर्वमेतदवेक्ष्यताम् ।
यथोद्दिष्टं चराः सर्वे मृगयन्तु यतस्ततः ॥ १७
घ्राणैः पश्यन्ति पशवो वेदैरेव द्विजोत्तमाः ।
चारैः पश्यन्ति राजानश्चक्षुर्भ्यामितरे जनाः ॥ १८
यथोक्ताश्चारपुरुषा मृगयन्तु पुनःपुनः ।
एते चान्ये च बहवो देशांश्च नगराणि च ॥ १९
न हि तेषां गतिर्वासः प्रवृत्तिर्वोपलभ्यते ।
अत्यन्तं वा निगूढास्ते पारं वोर्मिमतो गताः ॥ २०
व्यालैर्वाऽपि महारण्ये भक्षिताः शूरमानिनः ।
द्वीपं वा परमं प्राप्ता गिरिदुर्गवनेष्वपि ॥ २१
हीनदर्पा निराशास्ते भक्षिता वाऽपि राक्षसैः ।
अथवा विषमं प्राप्य विनष्टाः शाश्वतीः समाः ॥ २२
तस्मान्मानसमव्यग्रं कृत्वाऽऽत्मानं नियम्य च ।
कुरु कार्यं महोत्साहं मन्यसे यन्नराधिप ॥ २३

॥ इति श्रीमन्महाभारते विराटपर्वणि गोप्रहणपर्वणि त्रिंशोऽध्यायः ॥ ३० ॥

एकत्रिंशोऽध्यायः ॥ ३१ ॥

द्रोणेन दुर्योधनप्रति पाण्डवानां धार्मिकत्वादिगुणशालितया विनाशाभावनिर्धारणेन तदन्वेषणविधानम् ॥ १ ॥
भीष्मेण पाण्डवावासदेशस्य लक्षणाभिधानपूर्वकं तेषां दुर्ज्ञेयत्वस्यापि कथनेन तैः सह सन्धिविधानम् ॥ २ ॥

वैशंपायन उवाच ।

अथाऽब्रवीत्सभामध्ये द्रोणः सूक्ष्मार्थदर्शिवान् ।

न तादृशा विनश्यन्ति नापि यान्ति पराभवम् ॥ १

शूराश्च कृतविद्याश्च बुद्धिमन्तो जितेन्द्रियाः ।

धर्मज्ञाः सत्यसन्धाश्च युधिष्ठिरमनुव्रताः ॥ २
 नीतिधर्मार्थतत्त्वज्ञं पितृवच्च समाहितम् ।
 धर्मे स्थितं सत्यधृतिं ज्येष्ठं श्रेष्ठापचायिनम् ॥ ३
 अनुव्रता महात्मानो भ्रातरो भ्रातरं प्रियम् ।
 अजातशत्रुं श्रीमन्तं सर्वभ्रातृननुव्रतम् ॥ ४
 तेषां तथाविधेयानां निभृतानां महात्मनाम् ।
 किमर्थं नीतिमान्प्राज्ञः श्रेयो नैषां करिष्यति ॥ ५
 तस्माद्यत्नात्परीक्षध्वं न तावत्समयो गतः ।
 न ते विनाशमृच्छेयुरिति मे नैष्ठिकी मतिः ॥ ६
 चिन्त्यतां चैव यत्कार्यं तच्च क्षिप्रमकालिकम् ।
 क्रियतां साधु संचिन्त्य वासश्रेष्ठां प्रचिन्त्यतां ॥ ७
 यथा च पाण्डुपुत्राणां सर्वार्थेषु धृतात्मनाम् ।
 प्रवृत्तिरूपलभ्येत तथा नीतिर्विधीयताम् ॥ ८
 सर्वोपायैर्यतस्त्वं यथा पश्यसि पाण्डवान् ।
 दुर्ज्ञेयाः खलु शूरास्ते रक्षया नित्यं च दैवतैः ॥ ९
 शुद्धात्मा मानवान्पार्थः सत्यवान्नीतिमाञ्जुचिः ।
 तेजोराशिभिरापूर्णो दहेदपि च चक्षुषा ॥ १०
 तस्माद्यत्नश्च क्रियतां भूयश्च मृगयामहे ।
 ब्राह्मणैश्चारकैः सिद्धैस्तापसैर्निपुणैरपि ॥ ११
 विविधैस्तत्परैः सम्यङ्भिर्भीकैस्तज्ज्ञसंमतैः ।
 अन्वेष्टव्या मनुष्येन्द्र पाण्डवाश्छन्नचारिणः ॥ १२
 ततः शान्तनवो धीमान्भारतानां पितामहः ।
 श्रुतवान्देशकालज्ञो नीतिमांश्च महामतिः ॥ १३
 तस्मिन्नुपरते वाक्ये आचार्यस्य महात्मनः ।
 अनन्तरमुवाचेदं वाक्यं हेत्वर्थसंमितम् ॥ १४
 युधिष्ठिरे समायुक्तां धर्मज्ञे धर्मसंहिताम् ।
 पाण्डवे नित्यमव्यग्रां गिरं भीष्मः समाददे ॥ १५
 असत्सु दुर्लभां नित्यं सतां चाभिमतां सदा ।
 भीष्मस्त्वभ्यवदत्तत्र गिरं साधुभिरर्चिताम् ॥ १६
 यथा नो ब्राह्मणोऽवादीदाचार्यः सर्वधर्मवित् ।
 श्रुतवृत्तोपसंपन्ना नाशं नायान्ति पाण्डवाः ॥ १७
 सर्वलक्षणसंपन्नाः साधुवृत्तसमन्विताः ।
 वृद्धानुशासने यत्ताः सत्यधर्मपरायणाः ॥ १८
 समयं समयज्ञास्ते पालयन्तः शुभव्रताः ।

न विषीदन्ति ते पार्था उद्वहन्तः सतां धुरम् ॥ १९
 तपसा चैव गुप्तास्ते स्ववीर्येण च पाण्डवाः ।
 न नाशमभिगच्छेयुरिति मे नैष्ठिकी मतिः ॥ २०
 क्षत्रधर्मरता नित्यं केशवानुगताः सदा ।
 प्रवीरपुरुषास्ते वै महात्मानो महाबलाः ॥ २१
 तत्र बुद्धिं प्रवक्ष्यामि पाण्डवान्वेषणे शृणु ।
 न तु नीतिः सुनीतस्य शक्यते वेदितुं परैः ॥ २२
 यत्तु शक्यमिहास्माभिस्तान्वै संचिन्त्य पाण्डवान् ।
 बुद्ध्या प्रणेतुं तत्तेऽहं प्रवक्ष्यामि निबोध तत् ॥ २३
 न त्वियं साधु वक्तव्या तस्य नीतिः कथंचन ।
 वृद्धानुशासने तात तिष्ठतः सत्यशीलिनः ॥ २४
 अयुक्तं तु मया वक्तुं तुल्या मे कुरुपाण्डवाः ।
 निवासं पाण्डुपुत्राणां संचिन्त्य च वदाम्यहम् ।
 बहुना किं प्रलापेन यतो धर्मस्ततो जयः ॥ २५
 अवश्यं तु नियुक्तेन सभामध्ये विवक्षता ।
 यथार्हमिह वक्तव्यं सर्वथा धर्मलिप्सया ॥ २६
 यत्र नाहं तथा मन्ये यथाऽन्ये मेनिरे जनाः ।
 निवासं पाण्डुपुत्राणां शृणुष्व मनुजाधिप ॥ २७
 [भ्रातृभिः सहितो वीरैः कृष्णया च महायशाः ।
 किमर्थं स महाराजो नात्मश्रेयो भविष्यति ॥ २८
 पाण्डवो निकृतः पूर्वं यथावद्विदितं तव ।
 क्लेशितश्च पुरे नित्यं राज्यकामैश्च सांप्रतम् ।
 छन्नश्चरति तस्मात्स प्रकृत्या नीतिमान्नृपः ॥ २९
 वर्षमेकं सुसंछन्नमुष्य वासमनुत्तमम् ।
 आयाति चोदये काले क्षिप्रं द्रक्ष्यसि पाण्डवं ॥ ३०
 सोदरैः सहितं वीरं द्रौपद्या च परंतप ।
 संविधत्स्व महाबाहो यथा नः स्यात्सुखोदयः ॥ ३१
 यस्मिन्स राजा वसति छन्नः सत्त्वभृतांवरः ।
 भविष्यन्ति नरास्तत्र रागमोहविवर्जिताः ॥ ३२
 नाधयो हि महाराज न व्याधिः क्षत्रियर्षभ ॥
 पुरे जनपदे वाऽपि यत्र राजा युधिष्ठिरः ॥ ३३
 दानशीलो वदान्यश्च निभृतो ह्रीनिषेवकः ।
 प्रियवाक्सत्यवाक्शूरो धर्मशीलो जितेन्द्रियः ।
 हृष्टः पुष्टः शुचिर्दक्षो यत्र राजा युधिष्ठिरः ॥ ३४

नासूयको न चापीर्ष्युर्नाभिमानी न मत्सरी ।
 भविष्यति जनस्तत्र स्वयं धर्ममनुव्रतः ॥ ३५
 ब्रह्मघोषाश्च भूयांसः पुण्यशब्दास्तथैव च ।
 क्रतवश्च भविष्यन्ति भूयांसो भूरिदक्षिणाः ॥ ३६
 सदा च तत्र पर्जन्यः सम्यग्वर्षी न संशयः ।
 संपन्नसस्या च मही भविष्यति निरामया ॥ ३७
 रसवन्ति च धान्यानि गुणवन्ति फलानि च ।
 गन्धवन्ति च माल्यानि शुभशब्दा च भारती ॥
 वायुश्च सुखसंस्पर्शो यत्र राजा युधिष्ठिरः ।
 नीरोगास्तत्र विद्यन्ते वधवन्धा न सन्ति च ३९
 न चोरा न च दण्डाश्च न च बाधा भवन्त्युत ।
 नाशक्ता न च दुष्टाश्च यत्र राजा युधिष्ठिरः ४०
 भयं च नाविशेत्तत्र निष्प्रतीपं च दर्शनम् ।
 बहुक्षीरास्तथा गावः सुपुष्टाश्च सुदोहनाः ॥ ४१
 पयांसि दधिसर्पीषि रसवन्ति हितानि च ।
 सलिलानि प्रसन्नानि सर्वे भावाश्च शोभनाः ४२
 गुणवन्ति च पानानि भोज्यानि विविधानि च ।
 तत्र देशे भविष्यन्ति यत्र राजा युधिष्ठिरः ॥ ४३
 रसाः स्पर्शाश्च गन्धाश्च शब्दाश्चापि गुणान्विताः ।
 दृश्यानि च प्रसन्नानि यत्र राजा युधिष्ठिरः ४४

धर्माश्च तत्र सर्वेस्तु सेविताश्च द्विजातिभिः ।
 स्वैःस्वैर्गुणैश्च संयुक्ता कस्मिन्वर्षे त्रयोदशे ।
 देशे तस्मिन्भविष्यन्ति तत पाण्डवसंश्रिते ॥ ४५
 संप्रीतिमाञ्जनस्तत्र संतुष्टः शुचिरव्ययः ।
 देवतातिथिभूयांस्तु सर्वभूतानुरागवान् ॥ ४६
 इष्टदानमहोत्साहा नित्यं धर्मपरायणाः ।
 व्यक्तवाक्यास्ततस्तात शुभकल्याणमङ्गलाः ॥ ४७
 शुभत्विषः शुभेच्छाश्च नित्यतुष्टाः श्रियाऽन्विताः ।
 भविष्यन्ति जनास्तत्र यत्र राजा युधिष्ठिरः ॥ ४८
 नित्योत्सवप्रमुदितो नित्यहृष्टः श्रिया दृतः ।
 भविष्यति निवासोऽयं यत्र राजा युधिष्ठिरः ४९
 धर्मज्ञः स तु दुर्ज्ञेयः सर्वज्ञैश्च द्विजातिभिः ।
 किंपुनः प्राकृतैस्तात पार्थो विज्ञायते क्वचित् ॥ ५०
 यस्मिन्सत्यं धृतिर्दानं परा शान्तिर्ध्रुवा क्षमा ।
 ह्रीः श्रीः कीर्तिः परं तेज आनृशंस्यमथार्जवम् ५१
 तस्मान्निवासः पार्थानां चिन्त्यतां यद्वीमि वः ।
 गतिर्वा परमा तत्र नोत्सहे वक्तुमन्यथा ॥ ५२
 एवमेतत्तु संचिन्त्य यत्कृत्यं साधु मन्यसे ।
 तत्क्षिप्रं कुरु कौरव्य यद्येतच्छ्रद्धानि मे ।
 कुलस्य हि क्षमं तात यदहं प्रब्रवीमि ते ॥ ५३

॥ इति श्रीमन्महाभारते विराटपर्वणि गोप्रहणपर्वणि एकत्रिंशोऽध्यायः ॥ ३१ ॥

द्वात्रिंशोऽध्यायः ॥ ३२ ॥

दुर्योधनेन कीचकवधस्य भीमसेनकृतत्वसंभावनया पाण्डवानां तत्र स्थितिसंभावना ॥ १ ॥ तथा भीष्माद्यनुमत्या सुशर्मणो विराटनगरं प्रति प्रेषणम् ॥ २ ॥ सुशर्मणा विराटनगरमेत्य दक्षिणभागे गोप्रहम् ॥ ३ ॥

वैशंपायन उवाच ।
 ततः शारद्वतो वाक्यमित्युवाच कृपस्तदा ।
 युक्तं प्राप्तं च वृद्धेन पाण्डवान्प्रति भाषितम् ॥ १
 धर्मार्थसहितं श्लक्ष्णं सर्वं सत्यं सहेतुकम् ।
 तत्रानुरूपं भीष्मस्य ममापि वचनं शृणु ॥ २
 तेषां चैव गतिस्तत्र निवासश्चानुचिन्त्यताम् ।
 नीतिर्विधीयतां तत्र सांप्रतं या हिता भवेत् ॥ ३
 नावज्ञेयो रिपुस्तात प्राकृतोऽपि बुभूषता ।
 किं पुनः पाण्डवाः शूरा विद्वांसो बलिनस्तथा ४

तस्मात्सत्रं प्रविष्टेषु पाण्डवेषु महात्मसु ।
 गूढभावेषु छन्नेषु काले चोदयमागते ॥ ५
 स्वराष्ट्रे परराष्ट्रे च ज्ञातव्यं बलमात्मनः ।
 उदयः पाण्डवानां च प्राप्तकालो न संशयः ॥ ६
 निवृत्तसमयाः पार्था महात्मानो महाबलाः ।
 महोत्साहा भविष्यन्ति पाण्डवा ह्यमितौजसः ॥ ७
 तस्माद्बलं च कोशं च नीतिश्चापि विधीयताम् ।
 यथा कालोदये प्राप्ते सम्यक् तैः संदधामहे ॥ ८
 यत्र यन्मन्यसे श्रेयो बुध्यस्व बलमात्मनः ।

नियतं सर्वमित्रेषु बलवत्स्वबलेषु च ॥ ९
 सारं फल्गु बलं ज्ञात्वा मध्यस्थं चापि भारत ।
 स्वराष्ट्रपरराष्ट्रेषु ज्ञातव्यं बलमात्मनः ॥ १०
 अप्रहृष्टं प्रहृष्टं वा संदधाम तथा परैः ।
 साम्रा दानेन भेदेन दण्डेन बलिकर्मणा ॥ ११
 न्यायेनाक्रम्य च परान्वलाच्चानम्य दुर्बलान् ।
 सान्त्वयित्वा च मित्राणि बलं चाभाष्यतां सुखम्
 स्वकोशबलसंवृद्धः सम्यक्सिद्धिमवाप्स्यसि ।
 योत्स्यसे चापि बलिभिररिभिः प्रत्युपस्थितैः ।
 अन्यैस्त्वं पाण्डवैर्वाऽपि हीनैः स्वबलवाहनैः ॥ १३
 एवं सर्वं विनिश्चित्य व्यवहर्तासि न्यायतः ।
 यथाकालं मनुष्येन्द्र चिरं सुखमवाप्स्यसि ॥ १४
 भीष्मद्रोणकृपैरुक्ते कर्णदुःशासनादिभिः ।
 ततो दुर्योधनो वाक्यं श्रुत्वा तेषां महात्मनाम् ।
 मुहूर्तमनुसंचिन्त्य सचिवानिदमब्रवीत् ॥ १५
 श्रुतमेतन्मया पूर्वं कथासु जनसंसदि ।
 धीराणां शास्त्रविदुषां प्राज्ञानां मतिनिश्चये ।
 कृतिनां सारफल्गुत्वे जानामि नयचक्षुषा ॥ १६
 सत्वे बाहुबले धैर्ये प्राणे शारीरसंभवे ।
 सांप्रतं मानुषे लोके सदैत्यनरराक्षसे ॥ १७
 चत्वारस्तु नरव्याघ्रा बले शक्रोपमा भुवि ।
 उत्तमाः प्राणिनां तेषां नास्ति कश्चिद्वले समः ।
 समप्राणबला नित्यं संपूर्णबलपौरुषाः ॥ १८
 बलदेवश्च भीमश्च मद्वराजश्च वीर्यवान् ।
 चतुर्थः कीचकस्तेषां पञ्चमं नानुशुश्रुमः ॥ १९
 अन्योन्यानन्तरबलाः परस्परजयैषिणः ।
 बाहुयुद्धमभीप्सन्तो नित्यं संरब्धमानसाः ॥ २०
 तेनाहमवगच्छामि प्रत्ययेन वृकोदरम् ।
 मनस्यभिनिविष्टं मे व्यक्तं जीवन्ति पाण्डवाः ॥ २१
 तत्राहं कीचकं मन्ये भीमसेनेन मारितम् ।
 सैरधीं द्रौपदीं मन्ये नात्र कार्या विचारणा ॥ २२
 शङ्के कृष्णानिमित्तं तु भीमसेनेन कीचकः ।
 गन्धर्वव्यपदेशेन हतो निशि महाबलः ॥ २३

को हि शक्तः परो भीमात्कीचकं हन्तुमोजसा ।
 शस्त्रं विना बाहुबलात्तथा सर्वाङ्गचूर्णने ॥ २४
 मर्दितुं वा तथा तीव्रं चर्ममांसास्थिचूर्णनम् ।
 रूपमन्यत्समास्थाय भीमस्यैतद्विचेष्टितम् ॥ २५
 ध्रुवं कृष्णानिमित्तं तु भीमसेनेन सूतजाः ।
 गन्धर्वव्यपदेशेन हता निशि न संशयः ॥ २६
 पितामहेन ये चोक्ता देशस्य च जनस्य च ।
 गुणास्ते मत्स्यराष्ट्रेषु बहुशोऽपि मया श्रुताः ॥ २७
 विराटनगरे मन्ये पाण्डवाश्छन्नचारिणः ।
 निवसन्ति पुरे रम्ये तत्र यात्रा विधीयताम् ॥ २८
 मत्स्यराष्ट्रं गमिष्यामो ग्रहीष्यामश्च गोधनम् ।
 गृहीते गोधने नूनं तेऽपि योत्स्यन्ति पाण्डवाः ॥ २९
 अपूर्णे समये चापि यदि पश्येम पाण्डवान् ।
 द्वादशान्यानि वर्षाणि प्रवेक्ष्यन्ति पुनर्वनम् ॥ ३०
 तस्मादन्यतरेणापि लाभोऽस्माकं भविष्यति ।
 कोशवृद्धिरिहास्माकं शत्रूणां निधनं भवेत् ॥ ३१
 कथं सुयोधनं गच्छेद्युधिष्ठिरभृतः पुरा ।
 एतच्चापि वदत्येष मात्स्यः परिभवान्मयि ॥ ३२
 तस्मात्कर्तव्यमेतद्वै तत्र यात्रा विधीयताम् ।
 एतत्सुनीतं मन्येऽहं सर्वेषां यदि रोचते ॥ ३३
 वैशंपायन उवाच ।
 ततो राजा त्रिगर्तानां सुशर्मा रथयूथपः ।
 पूर्वमाभाष्य कर्णेन तथा दुःशासनेन च ।
 प्राप्तकालमिदं वाक्यमुवाच त्वरितो बली ॥ ३४
 असकृन्निकृतः पूर्वं मात्स्यसाल्वेयकेकयैः ।
 सूतेनैव च मात्स्यस्य कीचकेन पुनःपुनः ॥ ३५
 बाधितो बन्धुभिः सार्धं बलाद्बलवता विभो ।
 स कर्णमभिवीक्ष्याथ दुर्योधनमभाषत ॥ ३६
 राष्ट्रं ममासकृद्राजत्राज्ञा मात्स्येन बाधितम् ॥ ३७
 प्रणेता कीचकस्तस्य बलोत्सिक्तोऽभवत्पुरा ।
 अमर्षी दुर्जयो जेता प्रख्यातबलपौरुषः ।
 स हतस्तत्र गन्धर्वैः पापकर्मा नृशंसकृत् ॥ ३८
 तस्मिन्निनिहते राजन्हीनदर्पो निराश्रयः ।

तस्मादनन्तरेणापि लाभोऽस्माकमिति थ पाठः । तस्मात्
 गोप्रहणात् अनन्तरेण युद्धायागतपाण्डवदर्शनेन ॥ ३१ ॥

युधिष्ठिरभृतः युधिष्ठिरो भृतो येन विराटेनेति बहुव्रीहिः ॥ ३२ ॥

भविष्यति निरुत्साहो विराट इति मे मतिः ३९
 तत्र यात्रा मम मता यदि ते रोचतेऽनघ ।
 कौरवाणां च सर्वेषां कर्णस्य च महात्मनः ॥४०
 एतत्कार्यमहं मन्ये परमात्ययिकं महत् ।
 राष्ट्रं तस्याभियास्यामो धनधान्यसमाकुलम् ॥४१
 आददामोऽस्य रत्नानि विविधानि वस्त्रानि च ।
 ग्रामान्राष्ट्राणि वा तस्य हरिष्यामो विभागशः ॥
 अथवा गोसहस्राणि बहूनि शुभदर्शन ।
 विविधानि हरिष्यामः प्रतिपीड्य पुरं बलात् ४३
 कौरवैः सह संगम्य त्रिगर्तैश्च विशांपते ।
 गास्तस्यापहरिष्यामः सह सर्वैर्महारथैः ॥ ४४
 सन्धिं वा तेन कृत्वा तु निबन्धीमोऽस्य पौरुषम् ।
 हत्वा चास्य चमूं कृत्वा वशमेवानयामहे ॥४५
 तं वशे न्यायतः कृत्वा सुखं वत्स्यामहे वयम् ।
 भवतां बलवृद्धिश्च भविष्यति न संशयः ॥ ४६
 वैशंपायन उवाच ।
 तच्छ्रुत्वा वचनं तस्य कर्णो राजानमब्रवीत् ॥४७
 सूक्तं सुशर्मणा वाक्यं प्राप्तकालमिदं वचः ।
 तस्मात्क्षिप्रं विनिर्यामो योजयित्वा वरूथिनीं ४८
 यदेतत्तेऽभिरुचितं मम चैतद्धि रोचते ।
 प्रविभज्य च सैन्यानि यथा वा मन्यते भवान् ४९
 प्रज्ञावान्कुलवृद्धश्च सर्वेषां नः पितामहः ।
 आचार्यश्च कृपो विद्राञ्शकुनिश्चापि सौबलः ५०
 मन्यन्ते ते यथा सर्वे तथा यात्रा विधीयताम् ।
 संमज्ज्य चाशु गच्छामः साधनार्थं महीपते ॥५१
 किन्तु नः पाण्डवैः कार्यं हीनार्थबलपौरुषैः ।
 अत्यन्तं हि प्रनष्टास्ते प्राप्ता वाऽपि यमक्षयम् ५२
 तद्भवांश्चतुरङ्गेण बलेन महता वृतः ।
 विराटनगरं यातु सर्वसैन्येन भारत ।

आदास्यामोऽथ गास्तस्य विविधानि वस्त्रानि च ५३
 वैशंपायन उवाच ।
 ततो दुर्योधनो राजा वचः श्रुत्वा तु तस्य तत् ।
 वैकर्तनस्य कर्णस्य क्षिप्रमाज्ञापयत्स्वयम् ।
 शासने नित्ययुक्तं तु दुःशासनमनन्तरम् ॥ ५४
 दुर्योधन उवाच ।
 सह वृद्धैस्तु संमज्ज्य क्षिप्रं योजय वाहिनीम् ।
 यथोद्देशं तु गच्छामः सहिताः सर्वकौरवैः ॥ ५५
 सुशर्मा तु यथोद्दिष्टं देशं यातु महारथः ।
 त्रिगर्तैः सहितः सर्वैः प्रख्यातबलपौरुषैः ।
 प्रागेव हि सुसंयतो विराटनगरं प्रति ॥ ५६
 जघन्यतो वयं तत्र यास्यामो दिवसान्तरे ।
 विषयं मत्स्यराजस्य सुसमृद्धं सुसंहितम् ॥ ५७
 सुशर्मणा गृहीते तु मत्स्यराजस्य गोधने ।
 विराटः सैन्यमादाय त्रिगर्तैः सह योत्स्यति ॥५८
 अपरं दिवसं गास्तु तत्र गृह्णन्तु कौरवाः ।
 गवार्थं पाण्डवास्तत्र योत्स्यन्ति कुरुभिः सह ॥५९
 तथा गत्वा यथोद्देशं विराटनगरान्तिके ।
 क्षिप्रं गोष्ठं समासाद्य गृह्णन्तु विपुलं धनम् ६०
 गवां शतसहस्राणि श्रीमन्ति गुणवन्ति च ।
 वयमस्य निगृहीमो द्विधा कृत्वा च वाहिनीम् ६१
 वैशंपायन उवाच ।
 ते स्म गत्वा यथोद्दिष्टं देशं मत्स्यमहीपतेः ।
 संनद्धा रथिनः सर्वे सपताका बलोत्कटाः ।
 प्रतिवैरं चिकीर्षन्तो गोषु गृद्धा महाबलाः ॥६२
 आदत्त गाः सुशर्माऽथ कृष्णपक्षस्य चाष्टमीम् ६३
 अपरे दिवसे सर्वे राजन्संभूय कौरवाः ।
 नवम्यां ते न्यगृह्णन्त गोकुलानि सहस्रशः ।
 कौरवास्तु महावीर्या मत्स्यानां विषयान्तरे ॥६४

॥ इति श्रीमन्महाभारते विराटपर्वणि गोग्रहणपर्वणि द्वात्रिंशोऽध्यायः ॥ ३२ ॥

त्रयस्त्रिंशोऽध्यायः ॥ ३३ ॥

गोपैर्दुततरमाद्रुत्य विराटप्रति सुशर्मणा गोग्रहणनिवेदनम् ॥ १ ॥ विराटादिभिर्युद्धाय निर्गमोद्यमः ॥ २ ॥ युधिष्ठिरेण विराटप्रति स्वेषां युद्धकौशलनिवेदनेन भ्रातृभिः सह समराभियानम् ॥ ३ ॥

वैशंपायन उवाच ।

ततस्तेषां महाराज तत्रैवामिततेजसाम् ।
छद्मलिङ्गप्रविष्टानां पाण्डवानां महात्मनाम् ॥ १
व्यतीतः समयः सम्यग्विराटनगरे सताम् ।
कुर्वतां तस्य कर्माणि विराटस्य महीपतेः ॥ २
कीचके तु हते राजा विराटः परवीरहा ।
परां संभावनां चक्रे कुन्तीपुत्रे युधिष्ठिरे ॥ ३
ततस्त्रयोदशस्यान्ते तस्य वर्षस्य भारत ।
सुशर्मणा गृहीतं तु गोधनं तरसा बहु ॥ ४
ततः शब्दो महानासीद्रेणुश्च दिवमस्पृशत् ।
शङ्खदुन्दुभिघोषश्च भेरीणां च महास्वनः ।
गवाश्चरथनागानां निस्वनश्च पदातिनाम् ॥ ५
एवं तैस्त्वभिनिर्णाय मत्स्यराजस्य गोधने ।
त्रिगतेर्गृह्यमाणे तु गोपालाः प्रत्यषेधयन् ॥ ६
अथ त्रिगर्ता बहवः परिगृह्य धनं बहु ।
परिक्षिप्य हयैः शीघ्रै रथत्रातैश्च भारत ।
गोपालान्प्रत्ययुध्यन्त रणे कृत्वा जये धृतिम् ॥ ७
ते हन्यमाना बहुभिः प्रासतोमरपाणिभिः ।
गोपाला गोकुले भक्ता वारयामासुरोजसा ॥ ८
परश्वयैश्च मुसलैर्भिण्डिपालैश्च मुद्गरैः ।
गोपालाः कर्षणैश्चित्रैर्जघ्नुश्चान्समन्ततः ॥ ९
ते हन्यमानाः संक्रुद्धास्त्रिगर्ता रथयोधिनः ।
विसृज्य शरवर्षाणि गोपानद्रावयन्बलात् ॥ १०
हन्यमानेषु गोपेषु विमुखेषु विशांपते ।
ततो युवानः संभीताः श्वसन्तो रेणुगुण्ठिताः ॥ ११
जवेन महता चैव गोपालाः पुरमाव्रजन् ।
विराटनगरं प्राप्य नरा राजानमब्रुवन् ॥ १२
सभायां राजशार्दूलमासीनं पाण्डवैः सह ।
शूरैः परिवृतं योधैः कुण्डलाङ्गदधारिभिः ॥ १३
सद्भिश्च पण्डितैः सार्धं मन्त्रिभिश्चापि संवृतम् ।
दृष्ट्वा शीघ्रं तु गोपाला विराटमिदमब्रुवन् ॥ १४

अस्मान्युधि विनिर्जित्य परिभूय सवान्धवान् ।
षष्टिं गवां सहस्राणि त्रिगर्ताः कालयन्ति ते ।
ता निवर्तय राजेन्द्र मा नेशुः पशवस्तव ॥ १५
वैशंपायन उवाच ।
श्रुत्वा तु वचनं तेषां गोपालानामरिंदमः ।
स राजा महतीं सेनां मात्स्यानां समवाहयत् ।
रथनागाश्चकलिलां पत्तिध्वजसमाकुलाम् ॥ १६
राजानो राजपुत्राश्च तनुत्राण्यथ भेजिरे ।
भानुमन्ति विवातानि सूपसेव्यानि भागशः ॥ १७
पृथक्काञ्चनसन्नाहान्नथेष्वश्वानयोजयन् ।
उत्कृष्य पाशान्मौर्वीणां शूराश्चापेष्वयोजयन् ॥ १८
दृढमायसगर्भं तु कवचं तप्तकाञ्चनम् ।
विराटस्य प्रियो भ्राता शतानीकोऽभ्यहारयत् ॥ १९
सर्वभारसहं वर्म कल्याणपटलं दृढम् ।
शतानीकादवरजो मदिराक्षोऽभ्यहारयत् ॥ २०
उत्सेधे यस्य पद्मानि शतं सौगन्धिकानि च ।
मृष्टहाटकपर्यन्तं सूर्यदत्तोऽभ्यहारयत् ॥ २१
दृढमायसगर्भं च श्वेतं रुक्मपरिष्कृतम् ।
विराटस्य सुतो ज्येष्ठो वीरः शङ्खोऽभ्यहारयत् ॥ २२
शतसूर्यं शतावर्तं शतविन्दुं शताक्षिमत् ।
अभेद्यकल्पं मत्स्यानां राजा कवचमाहरत् ॥ २३
ततो नानातनुत्राणि स्वानिस्वानि महाबलाः ।
युयुत्सवोऽभ्यनहन्त देवकल्पाः ग्रहारिणः ॥ २४
सोपस्करेषु शुभ्रेषु महत्सु च महारथाः ।
पृथक्काञ्चनसन्नाहान्नथेष्वश्वानयोजयन् ॥ २५
सूर्यचन्द्रप्रतीकाशे मणिहेमविभूषिते ।
महाप्रमाणं मत्स्यस्य ध्वजमुच्छिद्यते रथे ॥ २६
ध्वजान्बहुविधाकारान्सौवर्णान्हेममालिनः ।
यथास्वं क्षत्रियाः शूरा रथेषु समयोजयन् ॥ २७
रथेषु युज्यमानेषु कङ्को राजानमब्रवीत् ।
मया ह्यस्त्रं चतुर्वर्गमवाप्तमृषिसत्तमात् ॥ २८

दंशितो रथमास्थाय पदं निर्याम्यहं गवाम् ।
 अयं च बलवान्छूरो बललो दृश्यतेऽनघ ॥ २९
 गोसङ्ख्यमश्वबन्धं च संयोजय रथेषु वै ।
 नैतेन जातु युध्येयुर्गवार्थमिति मे मतिः ॥ ३०
 वैशंपायन उवाच ।
 अथ मात्स्योऽब्रवीद्राजा शतानीकं जघन्यजम् ।
 कङ्कश्च बललः सूदो दामग्रन्थिश्च वीर्यवान् ॥ ३१
 तन्निपालश्च गोसङ्ख्यो यथा ते पुरुषर्षभाः ।
 शूराः सुवीराः पुरुषा नागराजवरोपमाः ।
 युध्येयुरिति मे बुद्धिर्वर्तते नात्र संशयः ॥ ३२
 एतेषामपि दीयन्तां रथा ध्वजपताकिनः ।
 कवचानि विचित्राणि दृढानि च लघूनि च ॥ ३३
 प्रतिमुञ्चन्तु गात्रेषु दीयन्तामायुधानि च ।
 नेमे जातु न युध्येयुरिति मे धीयते मतिः ॥ ३४
 वैशंपायन उवाच ।
 तच्छ्रुत्वा नृपतेर्वाक्यं शीघ्रं त्वरितमानसः ।
 शतानीकः स पार्थेभ्यो रथान्नाजन्समादिशत् ॥ ३५
 सहदेवाय राज्ञे च भीमाय नकुलाय च ।
 तान्दृष्ट्वा सहसा सूता राजभक्तिपुरस्कृताः ॥ ३६
 निर्दिष्टा नरदेवेन रथाञ्छीघ्रमयोजयन् ।
 कवचानि विचित्राणि नवानि च दृढानि च ॥ ३७
 विराटः प्रददौ यानि तेषामक्लिष्टकर्मणाम् ।
 तान्यामुच्य शरीरेषु दंशितास्ते महारथाः ॥ ३८
 तरस्विनश्छन्नरूपाः सर्वशस्त्रविशारदाः ।

रथान्हेमपरिष्कारान्समास्थाय महारथाः ।
 पाण्डवा निर्ययुर्हृष्टा दंशिता राजसत्तम ॥ ३९
 विराटमन्वयुः पश्चात्सहिताः कुरुपुङ्गवाः ।
 चत्वारो भ्रातरः शूराः पाण्डवाः सत्यविक्रमाः ॥
 दीर्घानां च दृढानां च धनुषां ते यथाबलम् ।
 उत्कृष्य पाशान्मौर्वीणां वीराश्चापेष्वयोजयन् ॥ ४१
 ततः सुवाससः सर्वे वीराश्चन्दनरूपिताः ।
 चोदिता नरदेवेन क्षिप्रमश्वानचोदयन् ॥ ४२
 ते हया हेमसंछन्ना बृहन्तः साधुवाहिनः ।
 चोदिताः प्रत्यदृश्यन्त पत्रिणामिव पङ्क्तयः ॥ ४३
 भीमरूपाश्च मातङ्गाः प्रभिन्नकरटामुखाः ।
 स्वारूढा युद्धकुशलैर्महामात्राधिरोहिताः ॥ ४४
 क्षरन्त इव जीमूताः सुदन्ताः षाष्टिहायनाः ।
 राजानमन्वयुः पश्चात्क्रामन्त इव पर्वताः ॥ ४५
 दृढायुधजनाकीर्णं रथाश्चगजसंकुलम् ।
 तद्वलाग्रं विराटस्य शक्रस्येव तदा बभौ ॥ ४६
 तं प्रयान्तं महाराज निनीषन्तं गवां पदम् ।
 विशारदानां वैश्यानां प्रकृष्टानां तदा नृप ॥ ४७
 विंशतिस्तु सहस्राणि नराणामनुयायिनाम् ।
 अष्टौ रथसहस्राणि दश नागशतानि च ।
 विंशच्चाश्वसहस्राणि मात्स्यानां त्वरितं ययुः ॥ ४८
 तदनीकं विराटस्य शुशुभेऽतीव भारत ।
 वसन्ते बहुपुष्पाढ्यं काननं चित्रितं यथा ॥ ४९

॥ इति श्रीमन्महाभारते विराटपर्वणि गोग्रहणपर्वणि त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ॥ ३४ ॥

विराटसुशर्मसैन्ययोर्युद्धम् ॥ १ ॥ युधिष्ठिरादिनिहतानां परिसङ्ख्यानम् ॥ २ ॥ विराटसुशर्मणोर्युद्धम् ॥ ३ ॥

वैशंपायन उवाच ।
 निर्याय नगराच्छूरा व्यूढानीकाः प्रहारिणः ।
 त्रिगर्तानस्पृशन्मात्स्याः सूर्येऽस्तंगमिते सति ॥ १
 ते त्रिगर्ताश्च मात्स्याश्च व्यूढानीकाः प्रहारिणः ।
 अन्योन्यमभिवर्तन्ते गोषु गृद्धा महाबलाः ॥ २
 भीमाश्च मत्तमातङ्गास्तोमराङ्कुशचोदिताः ।

ग्रामणीयैः समारूढाः कुशलैर्हस्तिसादिभिः ॥ ३
 तेषां समागमो घोरस्तुमुलो रोमहर्षणः ।
 घ्नतां परस्परं राजन्यमराष्ट्रविवर्धनः ॥ ४
 देवासुरसमो राजन्नासीत्सूर्येऽवलम्बति ।
 पदातिरथनागेन्द्रहयारोहबलौघवान् ॥ ५
 अन्योन्यमभ्यापततां निघ्नतां चेतरेतरम् ।

उदतिष्ठद्रजो भौमं न प्राज्ञायत किञ्चन ॥ ६
 पक्षिणश्चापतन्भूमौ सैन्येन रजसा वृताः ।
 इषुभिर्व्यतिसर्पद्भिरादित्योऽन्तरधीयत ॥ ७
 खद्योतैरिव संयुक्तमन्तरिक्षमजायत ॥ ८
 रुक्मपृष्ठानि चापानि विचेरुर्विद्युतो यथा ।
 नर्दतां लोकवीराणां सव्यं दक्षिणमस्यताम् ॥ ९
 रथा रथैः समाजग्मुः पत्तयश्च पदातिभिः ।
 सादिनः सादिभिर्जग्मुर्गजैश्चापि महागजाः ॥ १०
 असिभिः पट्टसैश्चापि शक्तिभिस्तोमरैरपि ।
 संरब्धाः समरे योधा निजघ्नुरितरेतरम् ॥ ११
 निघ्नन्तः समरेऽन्योन्यं हृष्टाः परिघपाणयः ।
 न शेकुरतिसंकुद्धाः शूराः कर्तुं पराङ्मुखम् ॥ १२
 रक्ताधरोष्ठं सुनसं क्लृप्तमश्रु स्खलंकृतम् ।
 अदृश्यत शिरश्छिन्नं रजोविध्वस्तकुण्डलम् ॥ १३
 दृश्यन्ते तत्र गात्राणि वीरैश्छिन्नानि सर्वशः ।
 सालस्कन्धनिकाशानि क्षत्रियाणां महामृधे ॥ १४
 नागभोगनिकाशैश्च बाहुभिश्चन्दनोक्षितैः ।
 आकीर्णा वसुधा तत्र शिरोभिश्च सकुण्डलैः ॥ १५
 यथा वा वाससी श्लक्ष्णे महारजतरञ्जिते ।
 विभ्रती युवती श्यामा तद्वद्भाति वसुन्धरा ॥ १६
 उपाशाम्यद्रजो भौमं रुधिरेण प्रवर्षता ।
 कश्मलं प्राविशद्वोरं निर्मर्यादमवर्तत ॥ १७
 युधिष्ठिरोऽपि धर्मात्मा भ्रातृभिः सहितस्तदा ।
 व्यूहं कृत्वा विराटस्य अन्वयुध्यत पाण्डवः ॥ १८
 आत्मानं श्येनवत्कृत्वा तुण्डमासीद्युधिष्ठिरः ।
 पक्षौ यमौ च भवतः पुच्छमासीद्वृकोदरः ॥ १९
 सहस्रं न्यहनत्तत्र कुन्तीपुत्रो युधिष्ठिरः ।
 भीमसेनस्तु संक्रुद्धः सर्वशस्त्रभृतांवरः ।

द्विसहस्रं रथान्वीरः परलोकं प्रवेशयत् ॥ २०
 नकुलस्त्रिशतं जघ्ने सहदेवश्चतुःशतम् ।
 शतानीकः शतं जघ्ने मदिराश्चतुःशतम् ॥ २१
 प्रहृष्टां महतीं सेनां त्रिगर्तानां महाबलौ ।
 आर्च्छतां बहुसंरब्धौ केशाकेशि रथारथि ॥ २२
 लक्षयित्वा त्रिगर्तानां तौ प्रविष्टौ महाचमूम् ।
 जग्मतुः सूर्यदत्तश्च बललश्चापि पृष्ठतः ॥ २३
 शङ्खो विराटपुत्रश्च महेष्वासो महाबलः ।
 विनिघ्नन्समरे शूरान्प्रविवेश महाचमूम् ॥ २४
 विराटस्तत्र संग्रामे हत्वा पञ्चशतं रथान् ।
 कुञ्जराणां शतं चैव सहस्रं वाजिनां तथा ॥ २५
 चरन्स विविधान्मार्गात्रथेन रथिनांवरः ।
 त्रिगर्तानां सुशर्माणमार्च्छद्भुक्मरथं रणे ॥ २६
 तौ तु प्राहरतां तत्र महेष्वासौ महाबलौ ।
 अन्योन्यमभिनिघ्नन्तौ गोषु गोवृषभाविव ॥ २७
 राजसिंहौ सुसंरब्धौ विरेजतुरमर्षणौ ।
 कृतास्त्रौ निशितैर्बाणैरसिशक्तिपरश्वथैः ॥ २८
 ततो रथाभ्यां रथिनौ व्यतीयातां समन्ततः ।
 शरान्ससृजतुः शीघ्रं तोयधारा घनाविव ॥ २९
 अन्योन्यमभिसंरब्धौ दन्ताभ्यामिव कुञ्जरौ ।
 कृतास्त्रौ निशितैर्बाणैर्दारयामासतू रणे ॥ ३०
 मात्स्यो राजा सुशर्माणं विव्याध निशितैः शरैः ।
 पञ्चभिः पञ्चभिर्बाणैर्विव्याध चतुरो हयान् ॥ ३१
 द्वाभ्यां सूतं च विव्याध केतुं च त्रिभिराशुगैः ।
 तथैव मात्स्यराजं तु सुशर्मा युद्धदुर्मदः ।
 पञ्चाशद्भिः शितैर्बाणैर्विव्याध परमास्त्रवित् ॥ ३२
 तयोर्बलानि राजेन्द्र समस्तानि महारणे ।
 नाजानन्त तदाऽन्योन्यं प्रदोषे रजसा वृते ॥ ३३

॥ इति श्रीमन्महाभारते विराटपर्वणि गोप्रहणपर्वणि चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ॥ ३५ ॥

सुशर्मणा युद्धे विराटस्य ग्रहणम् ॥ १ ॥ भीमेन युधिष्ठिरचोदनया विराटस्य मोचनपूर्वकं सुशर्मणो बन्धनम् ॥ २ ॥
 युधिष्ठिरेण करुणया सुशर्मणो विमोक्षणम् ॥ ३ ॥

वैशंपायन उवाच ।

तमसाऽभिप्लुते लोके रजसा चैव भारत ।

विराटो ९

व्यतिष्ठन्त मुहूर्तं ते व्यूढानीकाः ग्रहारिणम् ॥ १

ततोऽन्धकारं प्रणुदन्नुदतिष्ठन्निशाकरः ।

कुर्वाणो विमलां रात्रिं दर्शयन्क्षत्रियान्नणे ॥ २
 ततः प्रकाशमासाद्य पुनर्युद्धमवर्तत ।
 घोररूपं तदा तेषामवेक्ष्य तु परस्परम् ॥ ३
 तथैव तेषां तुमुलानि तानि
 कुद्धानि चान्योन्यमभिद्रवन्ति ।
 गदासिपटैश्च परश्वथैश्च
 प्रासैश्च तीक्ष्णाग्रसुधौतधारैः ॥ ४
 बलं तु मात्स्यस्य बलेन राजा
 सर्वं त्रिगर्ताधिपतिः सुशर्मा ।
 प्रमथ्य जित्वा च निषीड्य मत्स्या-
 न्विराटमोजस्विनमभ्यधावत् ॥ ५
 मत्ताविव वृषौ तौ तु गजाविव मदोद्धतौ ।
 सिंहाविव गजग्राहौ शक्रवृत्राविर्बोद्धतौ ॥ ६
 उभौ तुल्यबलोत्साहावुभौ तुल्यपराक्रमौ ।
 उभौ तुल्यास्त्रविक्षेपावुभौ युद्धविशारदौ ॥ ७
 तौ निहत्य पृथग्धुर्यानुभयोः पार्णिसारथी ।
 आस्तां तुल्यधनुर्ग्राहौ कृष्णकंसाविवोद्धतौ ॥ ८
 ततः सुशर्मा त्रैगर्तः सह भ्रात्रा सुवर्मणा ।
 अभ्यद्रवन्मत्स्यराजं रथव्रातेन सर्वशः ॥ ९
 ततो रथाभ्यां प्रस्कन्द्य भ्रातरौ क्षत्रियर्षभौ ।
 गदापाणी सुसंरब्धौ समभ्यद्रवतां जवात् ॥ १०
 सुशर्मा परवीरघ्नो बलवान्वीर्यवान्गदी ।
 विरथं मत्स्यराजानं जीवग्राहमथाग्रहीत् ॥ ११
 तमुन्मथ्य सुशर्मा तु युवतीमिव कामुकः ।
 स्यन्दनं स्वं समारोप्य प्रययौ भीमविक्रमः ॥ १२
 तस्मिन्गृहीते विरथे विराटे बलवत्तरे ।
 बलं सर्वं विभग्नं तन्निरुत्साहं निराशकम् ॥ १३
 प्राद्रवन्त भयान्मात्स्यास्त्रिगर्तैरर्दिता रणे ।
 विदिक्षु दिक्षु सर्वासु पलायन्ति च यान्ति च ॥ १४
 तेषु विद्राव्यमाणेषु कुन्तीपुत्रो युधिष्ठिरः ।
 अभ्यभाषत धर्मात्मा भीमसेनमरिन्दमम् ॥ १५
 मात्स्यराजस्त्रिगर्तेन परामृष्टः सुशर्मणा ।
 तं मोक्षय महाबाहो मा गमद्विषतां वशम् ॥ १६

भीमसेन महाबाहो गृहीतं तु सुशर्मणा ।
 त्रायस्व मोचय क्षिप्रमस्मत्प्रीतिकरं नृपम् ॥ १७
 उषिताः स्म सुखं सर्वे सर्वकामैः सुपूजिताः ।
 भीमसेन त्वया कार्या तस्य वासस्य निष्कृतिः ॥ १८
 वैशंपायन उवाच ।
 तं तथावादिनं तत्र भीमसेनो महाबलः ।
 अभ्यभाषत दुर्धर्षो रणमध्ये युधिष्ठिरम् ॥ १९
 अहमेनं परित्रास्ये शासनात्तव पार्थिव ।
 पश्येदं सुमहत्कर्म युध्यतो मम शत्रुभिः ॥ २०
 स्वबाहुबलमाश्रित्य परेषामसमं रणे ।
 एकान्तमाश्रितो राजंस्तिष्ठ त्वं भ्रातृभिः सह ॥ २१
 अयं वृक्षो महाशाखो गिरिमात्रो वनस्पतिः ।
 अहमेनं समारुज्य पोथयिष्यामि शात्रवान् ॥ २२
 वैशंपायन उवाच ।
 तं मत्तमिव मातङ्गं वीक्षमाणं वनस्पतिम् ।
 अब्रवीद्भातरं वीरं धर्मराजो युधिष्ठिरः ॥ २३
 भीम मा साहसं कार्षींस्तिष्ठत्वेष वनस्पतिः ॥ २४
 मा त्वां वृक्षेण कर्माणि कुर्वन्तमतिमानुषम् ।
 जनाः समवबुध्येरन्भीमोऽयमिति भारत ॥ २५
 मा ग्रहीस्त्वमिमं वृक्षं सिंहनादं च मा नद ।
 कर्मणा सिंहनादेन विज्ञास्यन्ति जना ध्रुवम् ॥ २६
 इमं वृक्षं गृहीत्वा त्वं नेमां सेनामभिद्रव ।
 वृक्षं च त्वां रुजन्तं वै विज्ञास्यति जनो ध्रुवं ॥ २७
 अन्यदेवायुधं गृह्य प्रतिपद्यस्व मानुषम् ।
 चापं वा यदि वा शक्तिं निस्त्रिशं वा परश्वथम् ॥ २८
 यदेव मानुषं भीम भवेदन्यैरलक्षितम् ।
 तदेवायुधमादाय मोचयाशु महीपतिम् ॥ २९
 यमौ च चक्ररक्षौ ते भवितारौ महाबलौ ।
 व्यायच्छतस्ते समरे मत्स्यराजं परीप्सतः ॥ ३०
 वैशंपायन उवाच ।
 भ्रातुर्वचनमादाय भीमो वृक्षं विसृज्य च ।
 चापमादाय संप्राप्तो रथमास्थाय पाण्डवः ॥ ३१
 व्यमुञ्चच्छरवर्षाणि सतोय इव तोयदः ।

तं भीमो भीमकर्माणं सुशर्माणमथाऽऽद्रवन् ३२
 विराटमभिवीक्ष्यैनं तिष्ठतिष्ठेति चावदत् ॥ ३३
 सुशर्मा चिन्तयामास कालान्तकयमोपमम् ।
 तिष्ठतिष्ठेति भाषन्तं पृष्ठतो रथपुङ्गवः ॥ ३४
 पश्यतां सुमहत्कर्म महद्युद्धमुपस्थितम् ।
 परावृत्तो धनुर्गृह्य सुशर्मा भ्रातृभिः सह ॥ ३५
 निमेषान्तरमात्रेण भीमसेनेन ते रथाः ।
 रथानां च गजानां च वाजिनां च सप्तादिनां ३६
 सहस्रशतसंघाताः शूराणामुग्रधन्विनाम् ।
 पातिता भीमसेनेन विराटस्य समीपतः ॥ ३७
 पत्तयो निहतास्तेषां गदां गृह्य महात्मना ॥ ३८
 तद्दृष्ट्वा तादृशं युद्धं सुशर्मा युद्धदुर्मदः ।
 चिन्तयामास मनसा किं शेषं हि बलस्य मे ॥ ३९
 अपरो दृश्यते सैन्ये पुरा मग्नो महाबले ।
 आकर्णपूर्णेन तदा धनुषा प्रत्यदृश्यत ॥ ४०
 सुशर्मा सायकांस्तीक्ष्णान्क्षिपते च पुनःपुनः ४१
 ततः समस्तास्ते सर्वे तुरगानभ्यचोदयन् ।
 दिव्यमस्त्रं विकुर्वाणास्त्रिगर्तान्प्रत्यमर्षणाः ॥ ४२
 तान्निवृत्तरथान्दृष्ट्वा पाण्डवास्तां महाचमूम् ।
 वैराटिः परमक्रुद्धो युयुधे परमाद्भुतम् ॥ ४३
 त्रिगर्ताः समभिक्रम्य अयुध्यन्त जयैषिणः ।
 तान्भीमसेनः संक्रुद्धः सर्वशस्त्रभृतांवरः ।
 द्विसहस्ररथान्वीरः परलोकं प्रवेशयत् ॥ ४४
 सहस्रं ग्राहिणोद्राजा कुन्तीपुत्रो युधिष्ठिरः ।
 नकुलश्चापि सप्तैव शतानि ग्राहिणोच्छरैः ॥ ४५
 शतानि त्रीणि शूराणां सहदेवः प्रतापवान् ।
 युधिष्ठिरसमादिष्टो निजघ्ने पुरुषर्षभः ॥ ४६
 प्रविश्य महतीं सेनां त्रिगर्तानां महाबलः ।
 क्षोभयन्सर्वभूतानि सिंहः क्षुद्रमृगानिव ॥ ४७
 ततो युधिष्ठिरो राजा त्वरमाणो महाबलः ।
 अभिद्रुत्य सुशर्माणं शरैरभ्यहनद्भृशम् ॥ ४८
 सुशर्माऽपि सुसंक्रुद्धस्त्वरमाणो युधिष्ठिरम् ।
 अविध्यद्दशभिर्बाणैश्चतुर्भिश्चतुरो हयान् ॥ ४९
 ततो राजन्क्षिप्रकारी कुन्तीपुत्रो वृकोवरः ।

समासाद्य सुशर्माणमश्वांस्तस्य न्यपातयत् ॥ ५०
 पृष्ठगोपौ च तस्याथ हत्वा परमसायकैः ।
 अथास्य सारथिं क्रुद्धो रथोपस्थादपातयत् ॥ ५१
 चक्ररक्षस्तु शूरश्च शोणाश्चो नाम नामतः ।
 स भयाद्विरथं दृष्ट्वा त्रैगर्तं व्याजहात्तदा ॥ ५२
 ततो विराटः प्रस्कन्द्य रथादथ सुशर्मणः ।
 गदामस्य परामृश्य तमेवाभ्यहनद्वली ॥ ५३
 स चचार गदापाणिर्वृद्धोऽपि तरुणो यथा ॥ ५४
 भीमस्तु भीमसंकाशो रथात्प्रस्कन्द्य वीर्यवान् ।
 उत्प्लुत्य गत्वा वेगेन तद्रथे विनिपत्य च ।
 सुशर्मणः शिरोऽगृह्णात्पुनराश्वास्य युध्यतः ॥ ५५
 अग्राद्विरेर्विनिक्षिप्य सिंहः क्षुद्रमृगं यथा ।
 ऊर्ध्वमुत्प्लुत्य मांजारि आखोर्यद्वच्छिरो रूपा ॥ ५६
 समुद्यम्य तु रोषात्तं निष्पिपेष महीतले ।
 यदा मूर्ध्नि महाबाहुः ग्राहरद्विलपिष्यतः ॥ ५७
 तस्य जानु ददौ भीमो जघ्ने चैनमरत्निना ।
 स मोहमगमद्राजा ग्रहारवरपीडितः ॥ ५८
 तस्मिन्वीरे गृहीते तु त्रिगर्तानां महारथे ।
 अभज्यत बलं सर्वं त्रिगर्तानां भयातुरम् ॥ ५९
 निवृत्य गास्ततः सर्वाः पाण्डुपुत्रा महारथाः ।
 अवजित्य सुशर्माणं धनं चादाय सर्वशः ॥ ६०
 स्वबाहुबलसंपन्ना ह्रीनिषेवा यतव्रताः ।
 विराटस्य महात्मानः परिक्षेशविनाशनाः ।
 स्थिताः समक्षं ते सर्वे त्वथ भीमोऽभ्यभाषत ६१
 नार्थं पापसमाचारो मत्तो जीवितुमर्हति ।
 किन्तु शक्यं मया कर्तुं यद्राजा सततं घृणी ।
 गले गृहीत्वा राजानमानीय विवशं वशम् ॥ ६२
 तत एनं विचेष्टन्तं बद्ध्वा पार्थो वृकोदरः ।
 रथमारोपयामास विसंज्ञं पांसुगुण्ठितम् ॥ ६३
 अभ्येत्य रणमध्यस्थमभ्यगच्छद्युधिष्ठिरम् ।
 दर्शयामास भीमस्तु सुशर्माणं नराधिपम् ॥ ६४
 प्रोवाच पुरुषव्याघ्रो भीममाहवशोभिनम् ।
 तं राजा ग्राहसद्दृष्ट्वा मुच्यतां वै नराधमः ॥ ६५
 एवमुक्तोऽब्रवीद्धीमः सुशर्माणं महाबलम् ।

जीवितुं चेच्छसे मूढ हेतुं मे गदतः शृणु ॥ ६६
 दासोस्मीति त्वया वाक्यं संसत्सु च सभासु च ।
 एवं ते जीवितं दद्यामेष युद्धजितो विधिः ॥ ६७
 तमुवाच ततो ज्येष्ठो भ्राता सप्रणयं वचः ।
 मुञ्चमुञ्चाधमाचारं प्रमाणं यदि ते वयम् ॥ ६८
 दासभावं गतो ह्येष विराटस्य महीपतेः ।

अदासो गच्छ मुक्तोसि मैवं कार्षीः कदाचन ॥ ६९
 एवमुक्ते तु सव्रीडः सुशर्माऽसीदधोमुखः ।
 स मुक्तोऽभ्येत्य राजानमभिवाद्य प्रतस्थिवान् ७०
 विसृज्य तु सुशर्माणं पाण्डवास्ते हतद्विषः ।
 स्वबाहुबलसंपन्ना ह्रीनिपेवा यतव्रताः ।
 संग्रामशिरसो मध्ये तां रात्रिं सुखिनोऽवसन् ७१

॥ इति श्रीमन्महाभारते विराटपर्वणि गोग्रहणपर्वणि पञ्चत्रिंशोऽध्यायः ॥ ३५ ॥

षट्त्रिंशोऽध्यायः ॥ ३६ ॥

युधिष्ठिरचोदनया विराटप्रेषितैर्दूतैर्नगरमेत्य जयोद्धोषणम् ॥ १ ॥

वैशंपायन उवाच ।
 ततो विराटः कौन्तेयानतिमानुषविक्रमान् ।
 अर्चयामास वित्तेन मानेन च महारथान् ।
 वचसा चैव सान्त्वेन स्नेहेन च मुदाऽन्वितः ॥ १
 विराट उवाच ।
 यथैव मम रत्नानि युष्माकं तानि वै तथा ।
 कार्यं कुरुत तैः सर्वैर्यथाकामं यथासुखम् ॥ २
 ददाम्यलंकृताः कन्या वसूनि विविधानि च ।
 मनसा चाप्यभिप्रेतं यद्वः शत्रुनिबर्हणाः ॥ ३
 युष्माकं विक्रमादद्य मुक्तोऽहं स्वस्तिमानिह ।
 तस्माद्भवन्तो मत्स्यानामीश्वराः सर्व एव हि ॥ ४
 वैशंपायन उवाच ।
 तं तथावादिनं तत्र कौरवेयाः पृथक्पृथक् ।
 ऊचुः प्रहृष्टमनसो युधिष्ठिरपुरोगमाः ॥ ५
 प्रतिनन्दामहे वाचं सर्वथैव विशांपते ।
 एतावताऽद्य प्रीताःसो यत्त्वं मुक्तोसि शत्रुभिः ६
 यत्त्वं मुक्तोसि शत्रुभ्यो ह्येतत्कार्यं हितं हि नः ।
 न किञ्चित्कार्यमस्माकं न धनं मृगयामहे ॥ ७
 अथाब्रवीत्प्रीतमना मात्स्यराजो युधिष्ठिरम् ।
 निर्भरः प्रीतिपूरेण हर्षगद्गदया गिरा ॥ ८
 पुनरेव महाबाहुर्विराटो राजसत्तमः ।
 एहि त्वामभिषेक्ष्यामि मत्स्यराजस्तु नो भवान् ९
 मनसा चाप्यभिप्रेतं यत्ते शत्रुनिबर्हण ।

तत्तेऽहं संप्रदास्यामि सर्वमर्हति नो भवान् ॥ १०
 रत्नानि गाः सुवर्णं च मणिमुक्तमथापि वा ।
 वैयाघ्रपद्य विप्रेन्द्र सर्वथैव नमोस्तु ते ॥ ११
 त्वत्कृते ह्यद्य पश्यामि राज्यमात्मानमेव च ।
 यतश्च जातः संरम्भः स च शत्रुर्वशं गतः ॥ १२
 ततो युधिष्ठिरो मात्स्यं पुनरेवाब्रवीद्वचः ।
 प्रतिनन्दामि ते वाचं मनोज्ञां मात्स्य भाषितां १३
 आनृशंस्यपरो नित्यं सुमुखः सततं भवान् ।
 पुनरेव विराटश्च राजा कङ्कमभाषत ॥ १४
 अहो शूद्रस्य कर्माणि बललस्य द्विजोत्तम ।
 सोऽहं शूद्रेण संग्रामे बललेनाभिरक्षितः ॥ १५
 त्वत्कृते सर्वमेवैतदुपपन्नं ममानघ ।
 वरं वृणीष्व भद्रं ते ब्रूहि किं करवाणि ते ॥ १६
 ददामि ते महाप्रीत्या रत्नान्युच्चावचान्यहम् ।
 शयनासनयानानि कन्याश्च समलंकृताः ॥ १७
 हस्त्यश्वरथसङ्घाश्च राष्ट्राणि विविधानि च ।
 एतानि च मम प्रीत्या प्रतिगृह्ण ममान्तिके ॥ १८
 वैशंपायन उवाच ।
 तं तथावादिनं तत्र कौरव्यः प्रत्यभाषत ।
 एषैव तु मम प्रीतिर्यत्त्वं मुक्तोसि शत्रुभिः ॥ १९
 प्रतीतश्चेत्पुरं तुष्टः प्रविशाद्य परंतप ।
 दारैः पुत्रैश्च संश्लिष्य सा हि प्रीतिर्ममातुला २०
 सुशर्माणं तु राजेन्द्र सभृत्यबलवाहनम् ।

विसर्जय नरश्रेष्ठं वरमेतदहं वृणे ॥ २१
 वैशंपायन उवाच ।
 एवमुक्ते तु कङ्केन विराटो राजसत्तमः ।
 प्रत्युवाच ततः कङ्कं सुशर्मा यातु चेष्टतः ॥ २२
 कङ्क उवाच ।
 गच्छन्तु दूतास्त्वरिता नगरं तव पार्थिव ।
 सुहृदां प्रियमाख्यातुं घोषयन्तु च ते जयम् ॥ २३
 ततस्तद्वचनान्मात्स्यो दूतान्राजा समादिशत् ।
 आचक्षध्वं पुरं गत्वा संग्रामे विजयं मम ॥ २४

कुमार्यः समलंकृत्य पर्यागच्छन्तु मे पुरात् ।
 वादित्राणि च सर्वाणि गणिकाश्च स्वलंकृताः ।
 प्रत्यायान्तु च मे शीघ्रं नागराः सर्व एव ते ॥ २५
 एवमुक्तास्तथा दूता रात्रौ यात्वा तु केवलम् ।
 ततोऽन्तरे चानुपिता दूताः शीघ्रानुयायिनः ॥ २६
 नगरं प्राविशंस्ते वै सूर्ये सम्यगथोदिते ।
 विराटनगरं प्राप्य शीघ्रं नान्दीमघोषयन् ।
 पताकोच्छ्रयमाल्याढ्यं पुरमप्रतिमं यथा ॥ २७

॥ इति श्रीमन्महाभारते विराटपर्वणि गोग्रहणपर्वणि षट्त्रिंशोऽध्यायः ॥ ३६ ॥

सप्तत्रिंशोऽध्यायः ॥ ३७ ॥

दुर्योधनेन भीष्मद्रोणादिभिः सह विराटनगरमेत्य उत्तरभागे गवां ग्रहणम् ॥ १-॥ गोपालेन केनचित्पुरमेत्योत्तरं प्रति कुरुभिर्गोग्रहणस्य निवेदनम् ॥ २ ॥

वैशंपायन उवाच ।
 याते त्रिगर्तान्मात्स्ये तु पशूस्तान्वै परीप्सति ।
 दुर्योधनः सहामात्यैर्विराटपुरमभ्यगात् ॥ १
 भीष्मद्रोणौ च कर्णश्च कृपश्च परमास्त्रवित् ।
 द्रौणिश्च सौबलश्चैव तथा दुःशासनः शलः ॥ २
 विविंशतिर्विकर्णश्च चित्रसेनश्च वीर्यवान् ।
 दुःसहो दुर्मुखश्चैव एते चान्ये महारथाः ॥ ३
 सर्वे मत्स्यानुपागम्य विराटस्य महीपतेः ।
 गोपान्विद्राव्य तरसा गोधनं जहुरोजसा ॥ ४
 गवां शतसहस्राणि कुरवः कालयन्ति च ।
 महता रथवंशेन परिगृह्य समन्ततः ॥ ५
 गोपालानां तु घोषेषु हन्यतां तैर्महारथैः ।
 आरावः सुमहानासीत्संग्रहारे भयंकरे ॥ ६
 गवाध्यक्षस्तु संत्रस्तो रथमास्थाय सत्वरः ।
 जगाम नगरायैव परिक्रोशंस्तदाऽऽर्तवत् ॥ ७
 स प्रविश्य पुरं राज्ञो नृपवेशमाभ्ययात्ततः ।
 अवतीर्य रथात्तूर्णमाख्यातुं प्रविवेश ह ॥ ८
 दृष्ट्वा भूमिजयं नाम पुत्रं मात्स्यस्य मानिनम् ।

तस्मै च सर्वमाचष्ट राष्ट्रस्य पशुकर्षणम् ॥ ९
 गवां शतसहस्राणि कुरवः कालयन्ति ते ।
 प्रतिजेतुं समुत्तिष्ठ गोधनं राष्ट्रवर्धन ॥ १०
 राजपुत्र हितप्रेप्सुः क्षिप्रं निर्याहि वै स्वयम् ।
 त्वां हि मत्स्यो महीपालः शून्यपालमिहाकरोत् ॥ ११
 त्वां वै परिषदो मध्ये श्लाघते स नराधिपः ।
 पुत्रो ममानुरूपश्च शूरश्चेति कुलोद्बहः ॥ १२
 इष्वस्त्रनिपुणो योधः सदा वीरश्च मे सुतः ।
 समर्थः समरे योद्धुं कौरवैः सह तादृशैः ॥ १३
 तस्य तत्सत्यमेवास्तु मनुष्येन्द्रस्य भाषितम् ।
 जयश्च नियतो युद्धे कौरवाश्च ध्रुवं हताः ॥ १४
 आवर्तय कुरुञ्जित्वा पशून्पशुपतिर्यथा ।
 निर्दहैषामनीकानि भीमेन शरतेजसा ॥ १५
 धनुश्च्युतै रुक्मपुङ्खैश्चित्रैः संनतपर्वभिः ।
 द्विषतां भिन्ध्यनीकानि गजानामिव यूथपः ॥ १६
 पाशोपधानां ज्यातन्त्रीं चापदण्डां महास्वनाम् ।
 शरवर्णां धनुर्वीणां शत्रुमध्ये प्रवादय ॥ १७
 निर्याहि नगराच्छीघ्रं राजपुत्र किमास्यते ।

पाशोपधानां पाशौ मौर्वीप्रान्तद्वयगतौ तावेव उपधाने वीणाया तन्त्रीसधानार्थं कीलविशेषौ यस्या सा ताम् । शरवर्णा

शरास्ततो नि सरन्तस्तएव वर्णा शब्दवत्त्वसामान्यात्स्वरस्पर्शा-
 दयो यस्याम् ॥ १७ ॥ सप्तत्रिंशोऽध्यायः ॥ ३७ ॥

श्वेताः काञ्चनसंनाहा रथे युज्यन्तु ते हयाः ।
 ध्वजं च सिंहं सौवर्णमुच्छ्रयस्व तथा विभो ॥ १८
 रुक्मपुङ्खाः प्रसन्नाग्रा मुक्ता हस्तवता त्वया ।
 छादयन्तु शराः सूर्यं राज्ञामायुर्निरोधकाः ॥ १९
 रणे जित्वा कुरुन्सर्वान्वज्रपाणिरिवासुरान् ।

यशो बहदवाप्य त्वं प्रविशेदं पुरं पुनः ॥ २०
 त्वं हि राष्ट्रस्य परमा गतिर्मात्स्यपतेः सुतः ।
 गतिमन्तो भवन्त्वद्य सर्वे विषयवासिनः ॥ २१
 यथा हि पाण्डुपुत्राणामर्जुनो जयतांवरः ।
 एवमेव गतिर्नूनं भवान्विषयवासिनाम् ॥ २२

॥ इति श्रीमन्महाभारते विराटपर्वणि गोग्रहणपर्वणि सप्तत्रिंशोऽध्यायः ॥ ३७ ॥

अष्टत्रिंशोऽध्यायः ॥ ३८ ॥

उत्तरे समुचितसारथेरभावेन खिद्यमाने अर्जुनेन द्रौपदीं प्रति उत्तराय बृहन्नलायाः सारथ्यकौशलनिवेदनचोदना ॥ १ ॥ आतृचोदितया उत्तरया बृहन्नलां प्रति उत्तररथसारथ्यकरणप्रार्थना ॥ २ ॥ उत्तरेण सारथीभूतेनार्जुनेन सह कुरु-
 न्प्रति रणायाभियानम् ॥ ३ ॥

वैशंपायन उवाच ।

महाजनसमक्षं तु स्त्रीणां मध्ये विशेषतः ।
 गवाध्यक्षेण संप्रोक्तो विराटतनयस्तदा ॥ १
 स्त्रीमध्य उक्तस्तेनासौ वाक्यं तेजःप्रवर्धनम् ।
 अन्तःपुरे श्लाघमान इदं वचनमब्रवीत् ॥ २
 उत्तर उवाच ।
 अद्याहमनुगच्छेयं दृढधन्वा गवां पदम् ।
 यदि मे सारथिः कश्चिद्भवेदश्वेषु कोविदः ॥ ३
 तमेव नाधिगच्छामि यो मे यन्ता समो भवेत् ।
 पश्यध्वं सारथिं शीघ्रं मम युक्तं प्रयास्यतः ॥ ४
 अष्टाविंशतिरात्रं वा मासं वा नूनमन्ततः ।
 यत्तदासीन्महायुद्धं तत्र मे सारथिर्हतः ॥ ५
 यद्यहं त्वधिगच्छेयं यो मे यन्ता भवेद्युधि ।
 त्वरावानद्य यास्यामि समुच्छ्रितमहाध्वजः ॥ ६
 विगाह्य तत्परानीकं गजवाजिरथाकुलम् ।
 शस्त्रप्रतापान्निर्वीर्यान्कुरुञ्जित्वाऽऽनये पशून् ॥ ७
 दुर्योधनं विकर्णं च कर्णं वैकर्तनं कृपम् ।
 द्रोणं च सह पुत्रेण महेष्वासान्समागतान् ॥ ८
 विद्रावयित्वा संग्रामे दानवान्मघवानिव ।
 अनेनैव मुहूर्तेन पुनः प्रत्यानये पशून् ॥ ९
 शून्यमाज्ञाय कुरवः प्रयान्त्यादाय गोधनम् ।
 किं न शक्यं च तैः कर्तुं यदहं तत्र नाभवम् ॥ १०
 पश्येयुरद्य मे वीर्यं कुरवस्ते समागताः ।

किन्तु पार्थोऽर्जुनः साक्षादिति मंस्यन्ति मां परे ॥ १
 वैशंपायन उवाच ।

तस्य तद्वचनं श्रुत्वा स्त्रीषु चात्मप्रशंसनम् ।
 नामर्षयत पाञ्चाली बीभत्सोः परिकीर्तनम् ॥ १२
 श्रुत्वा तदर्जुनो वाक्यमुत्तरेण प्रभाषितम् ।
 अतीतसमये काले प्रियां भार्यामभाषत ॥ १३
 दुपदस्य सुतां राज्ञः पाञ्चालीं रूपसंमताम् ।
 सत्यार्जवगुणोपेतां भर्तुः प्रियहितैषिणीम् ।
 उवाच रहसि प्रीतः कृष्णां सर्वार्थकोविदः ॥ १४
 उत्तरां ब्रूहि पाञ्चालि गत्वा क्षिप्रं शुचिस्मिते ॥ १५
 इयं किल पुरा युद्धे खाण्डवे सव्यसाचिनः ।
 सारथिः पाण्डुपुत्रस्य पार्थस्य तु बृहन्नला ।
 महाञ्जयो भवेद्युद्धे सा चेद्यन्ता बृहन्नला ॥ १६
 वैशंपायन उवाच ।
 सा चोदिता तदा ह्येन ह्यर्जुनेन शुचिस्मिता ।
 पाञ्चाली च तदाऽऽगम्य उत्तराया निवेशनम् ॥ १७
 ज्ञात्वा तु समयान्मुक्तं चन्द्रं राहुमुखादिव ।
 युधिष्ठिरं धर्मपरं सत्यार्जवपथे स्थितम् ॥ १८
 अमर्षयन्ती तदुःखं कृष्णा कमललोचना ।
 उत्तरामाह वचनं सखीमध्ये विलासिनीम् ॥ १९
 योऽयं युवा वारणयूथपोपमो
 बृहन्नलाऽस्मीति जनोऽभ्यभाषत ।

पुराऽपि पार्थस्य स सारथिस्तदा
 धनुर्धराणां प्रवरस्य मन्ये ॥ २०
 एतेन वा सारथिना तदाऽर्जुनः
 सदेवगन्धर्वमहासुरोरगान् ।
 सर्वाणि भूतान्यजयत्स वीर्यवा-
 नतर्पयच्चापि हिरण्यरेतसम् ॥ २१
 यदस्य संस्थामपि तस्य संयुगे
 जानामि वीर्यं परवीरमध्यगम् ।
 संगृह्य रश्मीनपि चांस्य वीर्यवा-
 नादाय चापं प्रययौ रथे स्थितः ॥ २२
 न सर्वभूतानि न देवदानवा
 न चापि सर्वे कुरवः समागताः ।
 धनं हरेयुस्तव जातु धन्विनो
 बृहन्नला तूत्तरसारथिर्यदि ॥ २३
 धनुष्यनवमश्वासीत्तस्य शिष्यो महात्मनः ।
 सुदृष्टपूर्वो हि मया चरन्त्या पाण्डवालये ॥ २४
 स चानेन सहायेन खाण्डवं चादहत्पुरा ।
 अर्जुनस्य तदाऽनेन संगृहीता हयोत्तमाः ॥ २५
 तेन सारथिना पार्थः सर्वभूतानि सर्वशः ।
 अजयत्खाण्डवप्रस्थे न हि यन्ताऽस्ति तादृशः ॥ २६
 वैशंपायन उवाच ।
 ततः सैरन्ध्रसहिता उत्तरा भ्रातुरब्रवीत् ।
 अभ्यर्थयैनां सारथ्ये वीर शीघ्रं बृहन्नलाम् ॥ २७
 शिक्षितैषा हि सारथ्ये नर्तने गीतवादिते ।
 सैरन्ध्र्याह महाप्राज्ञा स्तुवन्ती वै बृहन्नलाम् ॥ २८
 उत्तर उवाच ।
 सैरन्ध्रि जानासि मम व्रतं हि
 क्लीबेन पुंसा न हि संवदाम्यहम् ।
 सोहं न शक्यामि बृहन्नलां शुभे
 वक्तुं स्वयं यच्छ हयान्ममेति ॥ २९
 सैरन्ध्र्युवाच ।
 भयकाले तु संप्राप्ते न व्रतं नाव्रतं पुनः ।
 यथा दुःखं प्रतरति कर्तुं युक्तं चरेद्दुधः ।

इति धर्मविदः प्राहुस्तस्माद्वाच्या बृहन्नला ॥ ३०
 येयं कुमारी सुश्रोणी भगिनी ते यवीयसी ।
 अस्यास्तु वचनं वीर करिष्यति न संशयः ॥ ३१
 यदि ते सारथिः सा स्यात्कुरुन्सर्वान्न संशयः ।
 जित्वा गाश्च समादाय ध्रुवमागमनं भवेत् ॥ ३२
 वैशंपायन उवाच ।
 एवमुक्तः स सैरन्ध्र्या भगिनीं प्रत्यभाषत ।
 गच्छ त्वमनवद्याङ्गि तामानय बृहन्नलाम् ॥ ३३
 सा प्राद्रवत्काञ्चनमाल्यधारिणी
 ज्येष्ठेन भ्रात्रा प्रहिता यशस्विनी ।
 भ्रातुर्नियोगं तु निश्म्य सुभ्रूः
 शुभानना हाटकवज्रभूषिता ॥ ३४
 सा वज्रमुक्तामणिहेमकुण्डला
 मृदुक्रमा भ्रातुर्नियोगचोदिता ।
 प्रदक्षिणावर्ततनुः शिखण्डिनी
 पद्मानना पद्मदलायताक्षी ॥ ३५
 तन्वी समाङ्गी मृदुमन्द्रलोचना
 मात्स्यस्य राज्ञो दुहिता विलासिनी ।
 सा नर्तनागारमरालपक्ष्मा
 शतहृदा मेघमिवान्वपद्यत ॥ ३६
 सा नागनासोपमसंहितोरू-
 रनिन्दिता वेदिविलग्रमध्या ।
 आसाद्य तस्थौ वरमाल्यधारिणी
 पार्थ शुभा नागवधूरिव द्विपम् ॥ ३७
 तामागतामायतंताग्रलोचना-
 मवेक्ष्य पार्थः समयेऽभ्यभाषत ॥ ३८
 किमागता काञ्चनमाल्यधारिणी
 सुगात्रि किञ्चित्चरिताऽसि सुभ्रु ।
 किं ते मुखं सुन्दरि न प्रसन्न-
 माचक्ष्व शीघ्रं मम चारुहासिनि ॥ ३९
 वैशंपायन उवाच ।
 सा वज्रवैडूर्यविकारकुण्डला
 विनिद्रपद्मोत्पलपत्रगन्धिनी ।

प्रसन्नताराधिपसंनिभानना
 पार्थ कुमारी वृचनं वभाषे ॥ ४०
 उत्तरोवाच ।
 हरन्ति वित्तं कुरवः पितुर्मे
 शतं सहस्राणि गवां बृहन्नले ।
 सा भ्रातुरश्वान्मम संयमस्व
 पुरा परे दूरतरं हरन्ति गाः ॥ ४१
 सैरन्ध्रिराख्याति बृहन्नले त्वां
 सुशिक्षिता संग्रहणे रथाश्वयोः ।
 अहं मरिष्यामि न मेऽत्र संशयो
 मया वृता तत्र न चेद्गमिष्यसि ॥ ४२
 वैशंपायन उवाच ।
 तथा नियुक्तो नरदेवकन्यया
 नरोत्तमः प्रीतमना धनञ्जयः ।
 उवाच पार्थः शुभमन्द्रया गिरा
 शुभाननां शुक्लदतीं शुचिस्मिताम् ॥ ४३
 गच्छामि यत्रेच्छसि चारुहासिनि
 हुताशनं प्रज्वलितं विशामि वा ।
 इच्छामि तेऽहं वरगात्रि जीवितं
 करोमि किं ते प्रियमद्य सुन्दरि ।
 न मत्कृते द्रक्ष्यसि तत्पुरं प्रिये
 वैवस्वतं प्रेतपतेर्महाभयम् ॥ ४४
 वैशंपायन उवाच ।
 एतावदुक्त्वा कुरुवीरपुङ्गवो
 विलासिनीं शुक्लदतीं शुचिस्मिताम् ।
 बृहन्नलारूपविभूषिताननो
 विराटपुत्रस्य समीपमाव्रजत् ॥ ४५
 तथा व्रजन्तं वरभूषणैर्वृतं
 महाप्रभं वारणयूथपोषमम् ।
 गर्जेन्द्रबाहुं कमलायतेक्षणं
 कवाटवक्षस्थलमुन्नतांसम् ॥ ४६
 तमागतं पार्थममित्रकर्शनं
 महाबलं नागमिव प्रमाथिनम् ।
 वैराटिरामञ्च्यं ततो बृहन्नलां
 गवां निनीषन्पदमुत्तरोऽब्रवीत् ॥ ४७

तमाव्रजन्तं त्वरितं प्रभिन्नमिव कुञ्जरम् ।
 अन्वगच्छद्विशालाक्षी गजं गजवधूरिव ॥ ४८
 दूरादेव तु संप्रेक्ष्य राजपुत्रोऽभ्यभाषत ।
 त्वया सारथिना पार्थः खाण्डवेऽग्निमतर्पयत् ॥ ४९
 पृथिवीं चाजयत्कृत्स्नां कुन्तीपुत्रो धनञ्जयः ।
 सैरन्ध्री त्वां ममाचष्ट सा हि जानाति पाण्डवान् ॥
 देवेन्द्रसारथिर्वीरो मातलिः ख्यातविक्रमः ।
 सुमहो जामदग्नेश्च विष्णोर्यन्ता च दारुकः ॥ ५१
 सुमन्त्रो वा दाशरथेः सूर्ययन्ता तथाऽरुणः ।
 सर्वे सारथयः ख्याता न बृहन्नलया समाः ॥ ५२
 इत्युक्तोऽहं च सैरन्ध्र्या तेन त्वामाह्वयामि वै ।
 आहूता त्वं मया सार्धं योद्धुं याहि बृहन्नले ॥ ५३
 दूरादूरतरं गावो भवन्ति कुरुभिर्हताः ।
 तथोक्ता प्रत्युवाचेदं राजपुत्रं बृहन्नला ॥ ५४
 का शक्तिर्मम सारथ्यं कर्तुं संग्राममूर्धनि ।
 नृत्तं वा यदि वा गीतं वादित्रं वा पृथग्विधम् ।
 तत्करिष्यामि भद्रं ते सारथ्यं तु कुतो मम ॥ ५५
 उत्तर उवाच ।
 त्वं नर्तको वा यदि वाऽपि गायकः
 क्षिप्रं तनुत्रं परिधत्स्व भानुमत् ।
 अभीक्ष्णमाहुस्तव कर्म पौरुषं
 स्त्रियः प्रशंसन्ति ममाद्य चान्तिके ॥ ५६
 वैशंपायन उवाच ।
 इत्येवमुक्त्वा नृपसूनुसत्तम-
 स्तदा स्मयित्वाऽर्जुनमभ्यनन्दयत् ।
 अथोत्तरः पारशवं शताक्षिम-
 त्सुवर्णचित्रं परिगृह्य भानुमत् ॥ ५७
 बृहन्नलायै प्रददौ स्वयं तदा
 विराटपुत्रः परवीरघातिने ।
 तदाज्ञया मात्स्यसुतस्य वीर्यवा-
 नकर्तुकामेव समाददे तदा ॥ ५८
 बृहन्नलोवाच ।
 यद्यस्ति च रणे शौर्यं शक्यः स्याद्विषतां वधः ।
 अहं त्वामभिगच्छामि यत्र त्वं यासि तत्र भो ॥ ५९

वैशंपायन उवाच ।

ततः स नर्मसंयुक्तमकरोत्पाण्डवो बहु ।

उत्तरायाः प्रमुखतः सर्वे जानन्नरिन्दमः ॥ ६०

तमाददानं प्रमदा जहासिरे

ह्यधोमुखं वीरवरोऽभ्यधारयत् ।

ततस्तिरश्चीनकृतं सपत्नहा

ह्यधोमुखं कवचमथाभ्यकर्षत ॥ ६१

सम्यक्प्रजानन्नपि सत्यविक्रमो

ह्यज्ञातवत्सर्वकुरुप्रवीरः ।

ऊर्ध्वं क्षिपन्वीरतरोऽभ्यधारय-

त्पुनश्च यन्ता कवचं धनञ्जयः ॥ ६२

एवंप्रकाराणि बहूनि कुर्वति

तस्मिन्कुमार्यः प्रमदा जहासिरे ।

तथापि कुर्वन्तमभिन्नकर्शनं

नैवोत्तरः पर्यभवद्वनञ्जयम् ॥ ६३

तं राजपुत्रः समनाहयत्स्वयं

जाम्बूनदान्तेन शुभेन वर्मणा ।

कृशानुतप्तप्रतिमेन भास्वता

जाज्वल्यमानेन सहस्ररश्मिना ॥ ६४

अथास्य शीघ्रं प्रसमीक्ष्य योजय-

द्रथे हयान्काञ्चनजालसंवृतान् ।

सुवर्णजालान्तरयोः क्रभूषणं

सिंहं च सौवर्णमुपाश्रयद्रथे ॥ ६५

धनूंषि च विचित्राणि बाणांश्च रुचिरान्वहून् ।

आयुधानि च वै तत्र रथोपस्थे च स न्यसत् ६६

आरुह्य प्रययौ वीरः सवृहन्नलसारथिः ।

अथोत्तरा च कन्याश्च स रुच्यश्चैवानुवंस्तदा ॥ ६७

वृहन्नले आनयेथा वासांसि रुचिराणि नः ।

पाञ्चालिकार्थं सूक्ष्माणि रत्नानि विविधानि च ।

विजित्य संग्रामगतान्भीष्मद्रोणमुखान्कुरुन् ॥ ६८

अथ ता ब्रुवतीः कन्याः सहिताः कुरुनन्दनः ।

प्रत्युवाच हसन्पार्थो मेघदुन्दुभिनिस्वनः ॥ ६९

यद्युत्तरोऽयं संग्रामे विजेष्यति महारथान् ।

अथाहरिष्ये वासांसि सूक्ष्माण्याभरणानि च ७०

वैशंपायन उवाच ।

अथोत्तरो वर्म महाप्रभावं

सुवर्णवैडूर्यपरिष्कृतं शुभम् ।

आमुच्य वीरः प्रययौ रथोत्तमं

धनञ्जयं सारथिनं प्रगृह्य ॥ ७१

तमुत्तरं प्रेक्ष्य रथोत्तमे स्थितं

वृहन्नलां चैव महाजनस्तदा ।

स्त्रियश्च कन्याश्च द्विजाश्च सुव्रताः

प्रदक्षिणं मङ्गलिनोऽभ्यपूजयन् ॥ ७२

यदर्जुनस्यर्षभतुल्यगामिनः

पुराऽभवत्खाण्डवदाहमङ्गलम् ।

कुरुन्समासाद्य रणे वृहन्नले

सहोत्तरेणास्तु तवाद्य मङ्गलम् ॥ ७३

॥ इति श्रीमन्महाभारते विराटपर्वणि गोप्रहणपर्वणि अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ॥ ३९ ॥

उत्तरेण कुरुसेनावलोकनमात्रेण रथादवस्कन्द्य भयात्पलायनम् ॥ १ ॥ तमनुधाविनाऽर्जुनेन तस्य केशपाशे ग्रहणेन परिसान्त्वनपूर्वकं पुनरु रथारोपणम् ॥ २ ॥ तथा तेन सह गाण्डीवाद्यानयनाय शर्माप्रति गमनम् ॥ ३ ॥

वैशंपायन उवाच ।

स राजधान्या निर्याय वैराटिरकुतोभयः ।

प्रयाहीत्यब्रवीत्सूतं यत्र ते कुरवो गताः ॥ १

समवेतान्कुरुन्सर्वाञ्जिगीषूनवजित्य वै ।

गाश्चैताः क्षिप्रमादाय पुनरेष्याम्यहं पुरम् ॥ २

विराट० १०

ततस्तांश्चोदयामास सदश्वान्पाण्डुनन्दनः ॥ ३

ते हया नरसिंहेन चोदिता वातरंहसः ।

आलिखन्त इवाकाशमूहुः काञ्चनमालिनः ॥ ४

नातिदूरमथो गत्वा मात्स्यपुत्रधनञ्जयो ।

अवैक्षेतामवित्रस्तौ कुरूणां बलिनां बलम् ॥ ५

श्मशानमभितो गत्वा शूरौ ददृशुः कुरुन् ॥ ६
 तदनीकं महत्तेषां विस्तृतं सागरोपमम् ।
 सर्पमाणमिवाकाशे वनं बहुलपादपम् ॥ ७
 ददृशे पार्थिवो रेणुर्जनितस्तेन सर्पता ।
 दृष्टिप्रणाशो भूतानां दिवस्पृकुरुसत्तम ॥ ८
 तदनीकमथो वीक्ष्य गजाश्वरथसंकुलम् ।
 कर्णदुर्योधनकृपैर्गुप्तं शान्तनवेन च ।
 द्रोणेन सह पुत्रेण महेष्वासेन धीमता ॥ ९
 हृष्टरोमा भयोद्विग्नो निमील्य स्वदृशौ तदा ।
 कम्पमानशरीरश्च पार्थ वैराटिरब्रवीत् ॥ १०
 नोत्सहे कुरुभिर्योद्धुं रोमहर्षं हि पश्य मे ।
 बहुप्रवीरमत्युग्रं देवैरपि दुरासदम् ।
 प्रतियोद्धुं न शक्नोमि कुरुसैन्यं भयानकम् ॥ ११
 नाशंसे भारतीं सेनां प्रवेष्टुं भीमकार्मुकाम् ।
 देवैरपि सहेन्द्रेण न शक्यं किंपुनर्नरैः ॥ १२
 रथनागाश्वकलिलं पत्तिध्वजसमाकुलम् ।
 दृष्ट्वैव हि परानीकं मनः प्रव्यथतीव मे ॥ १३
 यत्र द्रोणश्च भीष्मश्च कृपः कर्णो विविंशतिः ।
 अश्वत्थामा विकर्णश्च सोमदत्तश्च बाह्लिकः ।
 दुर्योधनस्तथा राजा वीरो दुर्मर्षणः परः ॥ १४
 धृतिमन्तो महेष्वासाः सर्वे युद्धविशारदाः ।
 मत्ता इव महानागा युक्तध्वजपताकिनः ॥ १५
 नीतिमन्तो महेष्वासाः सर्वार्थकृतनिश्चयाः ।
 ताञ्जेतुं समरे शूरान्दुर्बुद्धिरहमागतः ॥ १६
 दृष्ट्वैव हि कुरुन्सर्वान्व्यूढानीकान्प्रहारिणः ।
 हृषितानि च रोमाणि कश्मलेनाहतं मनः ॥ १७
 वैशंपायन उवाच ।
 दृष्ट्वा तु महतीं सेनां कुरूणां दृढधन्विनाम् ।
 परिदेवयते मन्दः सकाशे सव्यसाचिनः ॥ १८
 त्रिगर्तान्मे पिता यातः शून्ये वैप्रणिधाय माम् ।
 सर्वां सेनामुपादाय न मे सन्तीह सैनिकाः ॥ १९
 अहमेको बहून्वालः कृतास्त्रानकृतश्रमः ।
 प्रतियोद्धुं न शक्नोमि निवर्तय बृहन्नले ॥ २०
 वैशंपायन उवाच ।
 तं तथा वादिनं तत्र बीभत्सुः प्रत्यभाषत ।

संग्रहस्य पुनस्तं वै सर्वलोकमहारथः ॥ २१
 भयेन दीनरूपोऽसि द्विषतां हर्षवर्धनः ।
 न च तावत्कृतं किञ्चित्परैः कर्म रणाजिरे ॥ २२
 स्वयमेव च मामात्थ नय मां कौरवान्प्रति ।
 सोहं त्वां तत्र नेष्यामि यत्रैते बहुला ध्वजाः ॥ २३
 मध्यमामिषगृध्नां कुरूणामाततायिनाम् ।
 नेष्यामि त्वां महाबाहो मा त्वं हि विमना भव ।
 समुद्रमिव गम्भीरं कुरुसैन्यमरिन्दम ॥ २४
 स्त्रीसकाशे प्रतिज्ञाय पुरुषाणां हि शृण्वताम् ।
 विकत्थमानो निर्यात्वा ब्रूषि किं नात्र युद्धसे ॥ २५
 तथा स्त्रीषु प्रतिश्रुत्य पौरुषं पुरुषेषु च ।
 रथमारुह्य निर्यात्वा किमर्थं नावबुध्यसे ॥ २६
 न चेद्विजित्य गास्त्वं हि नगरं प्रतियास्यसि ।
 प्रहसिष्यन्ति वीरास्त्वां नरा नार्यश्च संगताः ॥ २७
 अहमप्यसि सैरन्ध्यास्तुतः सारथ्यकर्मणि ।
 नाहं शक्नोम्यनिर्जित्य गाः प्रयातुं पुरं प्रति ॥ २८
 स्तोत्रेण चैव सैरन्ध्यास्तव वाक्येन चोदितः ।
 कथं न युद्धेयमहं कुरुनेतान्स्थिरो भव ॥ २९
 उत्तर उवाच ।
 कामं हरन्तु मात्स्यानां भूयांसः कुरवो धनम् ।
 प्रहसन्तु च मां नार्यो नरा वाऽपि बृहन्नले ॥ ३०
 संग्रामेण न मे कार्यं गावो गच्छन्तु चापि मे ।
 नगरं च प्रवेक्ष्यामि पश्यतस्ते बृहन्नले ॥ ३१
 वैशंपायन उवाच ।
 इत्युक्त्वा प्राद्रवद्भीतो रथात्प्रस्कन्द्य कुण्डली ।
 त्यक्त्वा मानं सुसंत्रस्तो विंसृज्य सशरं धनुः ॥ ३२
 अर्जुन उवाच ।
 नैष शूरैः स्मृतो धर्मः क्षत्रियस्य पलायनम् ।
 श्रेयो हि मरणं युद्धे न भीतस्य पलायनम् ॥ ३३
 वैशंपायन उवाच ।
 एवमुक्त्वा तु कौरव्यः सोऽवपुत्य रथोत्तमात् ।
 तमन्वधावद्भावन्तं राजपुत्रं धनञ्जयः ।
 दीर्घां वेणीं विधून्वानः साधु रक्ते च वाससी ॥ ३४
 विक्रमन्तं पदन्यासैर्नमयन्तं च भूतलम् ।

विधूय वेणीं धावन्तमजानन्तोऽर्जुनं तदा ।
 सैनिकाः प्राहसन्केचिद्योषिद्रूपमवेक्ष्य तम् ॥३५
 तं च शीघ्रं प्रधावन्तं संप्रेक्ष्य कुरवोऽब्रुवन् ।
 कोऽयं धावत्यसङ्गेन पूर्वं मुक्त्वा रथोत्तमम् ॥३६
 क एष वेषमच्छन्नो भस्मनेव हुताशनः ।
 किञ्चिदस्य यथा पुंसः किञ्चिदस्य यथा स्त्रियः ३७
 इत्येवं सैनिकाः प्राहुर्द्रोणस्तानिदमब्रवीत् ।
 आचार्यः कुरुपाण्डूनां मतौ शुक्राङ्गिरोपमः ॥३८
 किं विचारेण वः कार्यमेतेनानुसृतेन वा ।
 धावन्तमनुधावंश्च निर्भयो भयविप्लुतम् ।
 वेणीकलापं निर्धूय प्रविभाति नरर्षभः ॥ ३९
 आकारमर्जुनस्येव क्लीवरूपं विभर्ति च ।
 रूपेण पार्थसदृशः स्त्रीवेषसमलंकृतः ॥ ४०
 तदेवैतच्छिरोग्रीवं तौ बाहू परिधोपमौ ।
 तत्तदेवास्य विक्रान्तं नायमन्यो धनञ्जयात् ॥४१
 अमरेष्विव देवेन्द्रो मनुष्येषु धनञ्जयः ।
 एकः कोसानुपायायादन्यो लोके धनञ्जयात् ४२
 द्रोणेन चैवमुक्तस्तु कर्णः प्रोवाच बुद्धिमान् ।
 एकः पुत्रो विराटस्य शून्ये संनिहितः पुरे ॥ ४३
 स एष किल निर्यातो बालभावान्न पौरुषात् ।
 क्लीवं वै सारथिं कृत्वा निर्यातो नगराद्बहिः ४४
 छन्नं सत्रेण वै नूनं जानीध्वं यान्तमर्जुनम् ।
 ते हि नः प्रतिसंयातुं संग्रामे न हि शक्नुयुः ।
 कथमेकतरस्तेषां समस्तान्योधयेत्कुरुन् ॥ ४५
 उत्तरः सारथिं कृत्वा निर्यातो नगराद्बहिः ।
 स नो मन्ये ध्वजं दृष्ट्वा भीत एष पलायति ॥४६
 कृप उवाच ।
 नूनं तमेव धावन्तं जिघृक्षति धनञ्जयः ।
 सारथिं ह्युत्तरं कृत्वा स्वयं योद्धुमिहेच्छति ॥४७
 वैशंपायन उवाच ।
 इति स्म कुरवः सर्वे विमृशन्तः पृथक्पृथक् ।
 न च व्यवसितुं वीरा अर्जुनं शक्नुवन्ति ते ॥४८
 दुर्योधन उवाचेदं सैनिकात्रयसत्तमान् ।

अर्जुनो वासुदेवो वा रामः प्रद्युम्न एव वा ।
 ते हि नः प्रतिसंयातुं संग्रामे न हि शक्नुयुः ४९
 अन्यो वै क्लीवरूपेण यद्वागच्छेद्गवां पदम् ।
 शस्त्रैस्तीक्ष्णैरर्पयित्वा पातयिष्यामि भूतले ।
 कथमेकतरस्तेषां समस्तान्योधयेत्कुरुन् ॥ ५०
 वैशंपायन उवाच ।
 छन्नं तथा तं वेषेण पाण्डवं प्रेक्ष्य सैनिकाः ।
 अर्जुनेति च नेत्येव न व्यवस्यन्ति ते पुनः ।
 इति स्म कुरवः सर्वे विमृशन्तः पुनःपुनः ॥ ५१
 दृढवेधी महासत्त्वः शक्रतुल्यपराक्रमः ।
 अद्यागच्छति चेद्योद्धुं सर्वं संशयितं बलम् ॥५२
 न चाप्यन्यतरं तत्र व्यवस्यन्ति धनञ्जयात् ॥५३
 उत्तरं तु प्रधावन्तमनुद्रुत्य धनञ्जयः ।
 गत्वा शतपदं तूर्णं केशपक्षे परामृशत् ॥ ५४
 मा मा गृहाण भद्रं ते दासोऽहं ते बृहन्नले ।
 इति वादिनमेवाशु धावन्तं तरसाऽग्रहीत् ।
 विराटपुत्रं वीभत्सुर्बलवानरिमर्दनः ॥ ५५
 सोऽर्जुनेन परामृष्टः पर्यदेवयदार्तवत् ।
 बहुलं कृपणं चैव वित्तं प्रावेदयद्बहु ॥ ५६
 सुवर्णमणिमुक्तानां यद्यदिच्छसि दद्मि ते ।
 हस्तिनोश्चान्तरथान्गावः स्त्रियश्च समलङ्कृताः ॥५७
 शतकुम्भस्य शुद्धस्य श्रेष्ठस्य रजतस्य च ।
 ददामि शतनिष्कं ते मुञ्च मां त्वं बृहन्नले ॥५८
 षष्टिं स्वलंकृताः कन्या ग्राममेकं ददामि ते ।
 मुञ्च मां त्वं भृशं दीनं विह्वलं भयकम्पितम् ५९
 मणीनष्टौ च वैडूर्यान्हेमवद्धान्महाप्रभान् ।
 हेमदण्डप्रतिच्छन्नं रथं युक्तं तु वाजिभिः ॥ ६०
 मत्तांश्च दश मातङ्गान्मुञ्च मां त्वं बृहन्नले ।
 गमिष्यामि पुरं षण्डं द्रष्टुं मातरमद्य ताम् ॥ ६१
 एकोऽहमेव मे मातुः कुमारः किं ब्रुवे ततः ।
 विधिरेवंविधे काले त्वद्वशं कुरुते हि माम् ॥ ६२
 मात्स्यस्य पुत्रो बालोऽहं तेन चास्मि सुपोषितः ।
 मातृपार्श्वशयानोऽहमस्पृष्टातपवायुमान् ॥ ६३
 अदृष्ट्वालयुद्धोऽहं कुतस्ते कुरवः कुतः ।

मातृपार्श्वं गमिष्यामि मुञ्च मां त्वं बृहन्नले ॥६४
 प्रलयार्णवसंकाशं दृश्यते कौरवं बलम् ॥ ६५
 स्त्रीणां मध्येऽहमज्ञानाद्वीर्यशौर्याङ्कितां गिरम् ।
 उक्तो यौवनगर्वेण को जेतुं शक्नुयात्कुरुन् ।
 अमुक्त्वा मां यदि नयेमरिष्यामि तवाग्रतः ॥६६
 वैशंपायन उवाच ।
 एवमादीनि वाक्यानि विलपन्तमचेतसम् ।
 प्रसभं पुरुषव्याघ्रो रथस्यान्तिकमानयत् ॥ ६७
 अथैनमब्रवीत्पार्थो भयार्तं नष्टचेतसम् ॥ ६८
 अहं योत्स्यामि कौरव्यैर्हयान्संयच्छ मेति माम् ।
 आददानः किमर्थं त्वं पलायनपरोऽभवः ॥ ६९
 युध्यस्व कौरवैः सार्धं विजयस्ते भविष्यति ।
 यस्य यन्तास्म्यहं युद्धे संयच्छामि हयोत्तमान् ।
 राज्ञो वा राजपुत्रस्य तस्य युद्धे जयो ध्रुवम् ॥७०
 सर्वथोत्तर युध्यस्व यत्रा सह मया कुरुन् ।
 जित्वा महीं यशः प्राप्य भोक्ष्यसे सकलामिमाम्
 हतो वा प्राप्स्यसे स्वर्गं न श्रेयस्ते पलायनम् ७२
 अद्य सर्वान्कुरुञ्जित्वा यथा जयमवाप्स्यसि ।

तथाऽहं प्रयतिष्येऽत्र सहायोऽत्र मतो ह्यहम् ॥७३
 यदि नोत्सहसे योद्धुं शत्रुभिः शत्रुकर्शन ।
 एहि मे त्वं हयान्यच्छ युध्यमानस्य शत्रुभिः ७४
 प्रयाह्येतद्रथानीकं मद्बाहुपरिरक्षितः ।
 अप्रधृष्यतमं घोरं गुप्तं घोरैर्महारथैः ।
 मा भैस्त्वं राजपुत्राग्र्य क्षत्रियोसि परंतप ॥ ७५
 अहं तैः कुरुभिर्योत्स्ये प्रत्यानेष्यामि ते पशून् ।
 प्रविशैतद्रथानीकमप्रधृष्यं दुरासदम् ॥ ७६
 यन्ता भव नरश्रेष्ठ योत्स्येऽहं कुरुभिः सह ।
 शूरान्समरचण्डांश्च नयिष्ये यमसादनम् ॥ ७७
 वैशंपायन उवाच ।
 एवं ब्रुवाणो वैराटिं बीभत्सुरपराजितः ।
 समाश्वास्य भयार्तं तमुत्तरं भरतर्षभः ॥ ७८
 इतस्ततो विवेष्टन्तमकामं भयपीडितम् ।
 रथमारोपयामास पार्थः परपुरंजयः ॥ ७९
 तमारोप्य रथोपस्थे विलपन्तं धनञ्जयः ।
 गाण्डीवं धनुरादातुमुपायात्तां शमीं प्रति ।
 उत्तरं तं समाश्वास्य कृत्वा यन्तारमर्जुनः ॥ ८०

॥ इति श्रीमन्महाभारते विराटपर्वणि गोग्रहणपर्वणि एकोनचत्वारिंशोऽध्यायः ॥ ३९ ॥

चत्वारिंशोऽध्यायः ॥ ४० ॥

उत्तरेणार्जुनचोदनया शमीमारुह्य धनुरादानम् ॥ १ ॥

वैशंपायन उवाच ।
 तं दृष्ट्वा क्लीवरूपेण रथस्थं रथिपुङ्गवम् ।
 शमीमभिमुखं यान्तं रथमारोप्य चोत्तरम् ॥ १
 द्रोणभीष्मादयः शूराः कुरूणां रथिसत्तमाः ।
 वित्रस्तमनसश्चासन्धनञ्जयकृताद्भयात् ॥ २
 तानवेक्ष्य हतोत्साहानुत्पातानपि चाद्भुतान् ।
 गुरुः शस्त्रभृतांश्रेष्ठो भारद्वाजोऽभ्यभाषत ॥ ३
 खराश्च वाताः संयान्ति रूक्षाः परुषनिस्वनाः ।
 भस्मवर्षप्रकाशेन तमसा संवृतं नभः ॥ ४
 रूक्षवर्णाश्च जलदा दृश्यन्तेऽद्भुतदर्शनाः ।

निःसरन्ति च कौशेभ्यः शस्त्राणि विविधानि च ५
 शिवाश्च विनदन्त्येता दीप्तायां दिशि दारुणाः ।
 हयाश्चाश्रूणि मुञ्चन्ति ध्वजाः कम्पन्त्यकम्पिताः ६
 यादृशान्यत्र दृश्यन्ते रूपाणि विविधानि च ।
 यत्ता भवन्तस्तिष्ठन्तु युद्धं स्यात्समुपस्थितम् ॥ ७
 रक्षध्वमपि राजानं व्यूहध्वं वाहिनीमपि ।
 वैशंसं च प्रतीक्षध्वं रक्षध्वं चापि गोधनम् ॥ ८
 एष वीरो महेष्वासः सर्वशस्त्रभृतांवरः ।
 आगतः क्लीववेषेण पार्थो नास्त्यत्र संशयः ॥ ९
 एतावदुक्त्वा वचनं भीष्ममालोक्य चाब्रवीत् १०

उक्त उक्तवान् ॥ ६६ ॥ मेति मामिति मे इतीति च्छेद

॥ ६९ ॥ एकोनचत्वारिंशोऽध्यायः ॥ ३९ ॥

नदीज लङ्केशवनारिकेतु-

नगाह्वयो नाम नगारिसूनुः ।

गत्या सुरेशः कचिदङ्गनेव

गुरुवभापे वचनं तदानीम् ॥ ११

वैशंपायन उवाच ।

इत्युक्त्वा संज्ञया द्रोणस्तूष्णीमासीद्विशांपते ।

भारद्वाजवचः श्रुत्वा गाङ्गेयः संज्ञयाऽब्रवीत् ॥ १२

अतीतं चक्रमस्माकं विषयान्तरमागताः ।

अतीतः समयश्चोक्त अस्माभिर्यः सभातले ।

न भयं शत्रुतः कार्यं शङ्कां त्यज नरर्षभ ॥ १३

देवव्रतेनैवमुक्ते वचने हितकारिणा ।

दुर्योधनमथालोक्य संज्ञया द्रोण अब्रवीत् ॥ १४

एष वीरो महेष्वासः सर्वशस्त्रभृतांवरः ।

आगतः क्लीवरूपेण पार्थो नास्त्यत्र संशयः ॥ १५

एष पार्थो हि विक्रान्तः सव्यसाची परन्तपः ।

ये जेतारो महीपानाममुना कुरवो हताः ॥ १६

यस्मिञ्जाते मही कृत्स्ना निर्भरोच्छ्वासिताऽभवत् ।

येन मे दक्षिणा दत्ता बद्धा द्रुपदमोजसा ॥ १७

विद्धा वियद्गतं लक्ष्यं विनिर्जित्य च पार्थिवान् ।

निर्जिता येन पाञ्चाली पुरा येन स्वयंवरे ॥ १८

खाण्डवे येन संतप्तो वह्निर्जित्वा सुरासुरान् ।

परिणीता सुभद्रा च येन निर्जित्य यादवान् ॥ १९

निर्जितो येन युद्धेन त्रिपुरारिः स्मरार्दनः ॥ २०

गत्वा त्रिविष्टपं येन जितेन्द्रा दानवा युधि ।

निवातकवचा राजन्दानवानां त्रिकोटयः ।

निर्जिताः कालकेयाश्च हिरण्यपुरवासिनः ॥ २१

येन त्वं मोचितो बद्धश्चित्रसेनेन तद्वने ॥ २२

येन गत्वोत्तरं मेरोरानिनाय महद्भनम् ।

याजितो धर्मसूनुश्च नृपान्प्रर्वान्विजित्य च ॥ २३

यस्मिञ्शौर्यं च वीर्यं च तेजो धैर्यं पराक्रमः ।

औदार्यं चैव गाम्भीर्यं श्रीर्हीर्धर्मो दयाऽऽर्जवम् ।

एवमादिगुणोपेतः सौम्यं पार्थो न संशयः ॥ २४

नाजित्वा विनिर्वर्तेत सर्वानपि मरुद्गणान् ॥ २५

क्लेशितश्च वने शूरो वासवेन च शिक्षितः ।

अमर्षवशमापन्नो योत्स्यते नात्र संशयः ।

न ह्यस्य प्रतियोद्धारमन्यं पश्यामि कौरव ॥ २६

महादेवोपि पार्थेन श्रूयते युद्धतोषितः ।

किरातवेषप्रच्छन्नो गिरौ हिमवति प्रभुः ॥ २७

इत्येवंवादिनं द्रोणं कर्णः क्रुद्धोऽभ्यभाषत ॥ २८

सदा भवान्फलगुनस्य गुणानस्मासु कथ्यसे ।

न चार्जुनः कलापूर्णे मम दुर्योधनस्य वा ॥ २९

दुर्योधन उवाच ।

यद्येष पार्थो राधेय कृतं कार्यं भवेन्मम ।

ज्ञाताः पुनश्चरिष्यन्ति द्वादशान्यांश्च वत्सरान् ३०

अथवा कश्चिदेवान्यः क्लीवरूपेण देवराट् ।

शरैरेनं सुनिश्चितैः पातयिष्यामि भूतले ॥ ३१

वैशंपायन उवाच ।

तस्मिन्वदति तां वाचं धार्तराष्ट्रे परन्तपे ।

भीष्मो द्रोणः कृपो द्रौणिः पौरुषं तदपूजयन् ३२

तां शमीमभिसंगम्य पार्थो वैराटिमब्रवीत् ।

सुखसंवर्धितं पित्रा समराणामकोविदम् ॥ ३३

एहि भूमिंजयारुह्य वैराटे महतीं शमीम् ।

समादिष्टो मया क्षिप्रं धनुर्गाण्डीवमानय ॥ ३४

नेमानीष्वासनानीह सोढुं शक्यन्ति मे बलम् ।

नालं भारं गुरुं भेतुं कुञ्जरं वा प्रमर्दितुम् ॥ ३५

मम वा बाहुविक्षेपं शत्रूनिह विजेष्यतः ।

नेच्छामि तैरहं कर्तुं कर्म वैजयिकं त्विह ॥ ३६

अतिमूक्ष्माणि ह्रस्वानि सर्वाणि च मृदूनि च ।

आयुधानि महाबाहो तवैतानि महाबल ॥ ३७

तस्माद्भूमिंजयारुह्य शमीमेतां पलाशिनीम् ।

अस्यां हि पाण्डुपुत्राणां धनूंषि निहितान्युत ॥ ३८

युधिष्ठिरस्य भीमस्य बीभत्सोर्यमयोस्तथा ।

नगारिसूनुः । एषोऽङ्गनाभेषधरः किरीटी जित्वाऽव य नेष्यति चाद्य गा व इति ज्ञ पाठ । हे नदीज गाङ्गेय भीष्म, लङ्केशस्य रावणस्य वन तस्यारिर्नाशको हनूमान् स केतुर्वज्रो यस्य सः लङ्केशवनारिकेतुः । नगो वृक्षस्तदाह्वय वृक्षनामा ।

अर्जुन इत्यर्थः । शैलवृक्षौ नगावगावित्यमरः । नगारिरिन्द्र-स्तस्य सूनुः । किरीटी तन्नामा य जित्वा व युष्माकं गा. धेनः नेष्यति त दुर्योधन अव पालय ॥ ११ ॥

ध्वजाः शराश्च शूराणां दिव्यानि कवचानि च ॥
 अत्रैव तु महावीर्यं धनुः पार्थस्य गाण्डिवम् ।
 एकं शतसहस्रेण संमितं राष्ट्रवर्धनम् ॥ ४०
 व्यायामसहमत्यर्थं तृणराजसमं महत् ।
 सर्वायुधमहामात्रं सर्वारिक्षयकारकम् ॥ ४१
 सुवर्णविकृतं दिव्यं श्लक्ष्णमायतमव्रणम् ।
 अलं भारं गुरुं सोढुं वारुणं च सुदर्शनम् ॥ ४२
 तादृशान्येव सर्वाणि बलवन्ति दृढानि च ।
 युधिष्ठिरस्य भीमस्य बीभत्सोर्यमयोस्तथा ।
 प्रथितानि विशिष्टानि दुर्दशानि भवन्त्युत ॥ ४३
 उत्तर उवाच ।
 शरीरमिह चासक्तं शम्यां शुष्कं पुरा किल ।
 तदहं राजपुत्रः सन्स्पृशेयं पाणिना कथम् ॥ ४४
 न मामेवंविधं कर्म कारयस्व बृहन्नले ।
 कथं वा शक्यते कर्तुं बुद्ध्या त्वं मन्यसे कथं ॥ ४५
 नैवंविधं मया युक्तमालब्धुं क्षत्रयोनिना ।
 महता राजपुत्रेण मन्त्रयज्ञविदा सता ॥ ४६
 स्पृष्टवन्तं शरीरं मां शववाहमिवाशुचिम् ।
 कथं वा व्यवहार्यं वै कुर्वीथास्त्वं बृहन्नले ॥ ४७
 वैशंपायन उवाच ।
 तमुवाच ततः शूरः पार्थः परपुरंजयः ।
 दायादं सर्वमत्स्यानां कुले जातं विशारदम् ॥ ४८
 जानामि त्वां महाप्राज्ञं शुभं जात्या कुलेन च ।
 कथं नु पापकं कर्म ब्रूयां त्वाऽहं परन्तप ॥ ४९

व्यवहार्यश्च राजेन्द्र शुद्धश्चैव भविष्यसि ।
 धनूंष्येतानि मा भैस्त्वं शरीरं नात्र विद्यते ॥ ५०
 दायादं मत्स्यराजस्य कुले जातं मनस्विनम् ।
 कथं वा निन्दितं कर्म कारये त्वां नृपात्मज ॥ ५१
 वैशंपायन उवाच ।
 एवमुक्तः स पार्थेन रथात्प्रस्कन्द्य कुण्डली ।
 आरूरोह शमीवृक्षं वैराटिरवशस्तदा ॥ ५२
 तमन्वशासच्छत्रुघ्नो रथे तिष्ठन्धनञ्जयः ।
 अवरोपय वृक्षाग्राद्धनूंष्येतानि माचिरम् ॥ ५३
 सोपहत्य महार्हाणि धनूंषि पृथुवक्षसाम् ।
 परिवेष्टनंपत्राणि विमुच्य समुपानयत् ॥ ५४
 परिवेष्टनमेतेषां सर्वं मुञ्चस्व माचिरम् ।
 तेषां संनहनीयानि परिमुच्य परन्तपः ।
 अपश्यत्तत्र गाण्डीवं चतुर्भिरपरैः सह ॥ ५५
 तेषां विमुच्यमानानां धनुषामर्कवर्चसाम् ।
 विनिश्चेरुः प्रभा दिव्या ग्रहाणामुदयेष्विव ॥ ५६
 स तेषां रूपमालोक्य भोगिनामिव जृम्भताम् ।
 हृष्टरोमा भयोद्विग्नः प्रवेपिततनुस्तदा ॥ ५७
 अर्जुनेन समाश्रितः किञ्चिद्दृष्टो नृपात्मजः ।
 तेषां संदर्शनाभ्यासं स्पर्शाभ्यासं पुनःपुनः ॥ ५८
 आमीलय पुनरुन्मीलय स्पृष्ट्वास्पृष्ट्वा चकार सः ।
 सम्यग्घुष्टस्तदाऽऽश्रितः क्षणेन समपद्यत ॥ ५९
 संस्पृश्य तानि चापानि भानुमन्ति बृहन्ति च ।
 वैराटिरर्जुनं राजन्निदं वचनमब्रवीत् ॥ ६०

॥ इति श्रीमन्महाभारते विराटपर्वणि गोग्रहणपर्वणि चत्वारिंशोऽध्यायः ॥ ४० ॥

एकचत्वारिंशोऽध्यायः ॥ ४१ ॥

पाण्डवकार्मुकाद्यवलोकनविस्मितेनोत्तरकुमारेणार्जुनं प्रति तत्तदायुधवर्णनपूर्वकं तत्तत्स्वामिनां प्रश्नः ॥ १ ॥

उत्तर उवाच ।
 सारथे किमिदं दिव्यं नागो वा यदि वा धनुः ।
 सौवर्णान्यत्र पद्मानि शतपत्राणि भागशः ।
 कुशाग्निप्रतितप्तानि भानुमन्ति बृहन्ति च ॥ १
 बिन्दवश्चात्र सौवर्णा मणिप्रोताः समन्ततः ।

आलब्धुं स्पृष्टुम् ॥ ४६ ॥

शशिमूर्यग्रभाः पृष्ठे भान्ति रुक्मपरिष्कृताः ॥ २
 पुष्पाण्यत्र सुवर्णानि शतपत्राणि भागशः ।
 विस्मापनीयरूपं च भीमं भीमप्रदर्शनम् ॥ ३
 नीलोत्पलनिभं कस्य शातकुम्भपरिष्कृतम् ।
 ऋषभा यस्य सौवर्णाः पृष्ठे तिष्ठन्ति शृङ्गिणः ॥ ४

चत्वारिंशोऽध्यायः ॥ ४० ॥

तालप्रमाणं कस्येदं मणिरुक्मविभूषितम् ।
 हाटकस्य सुवर्णस्य यस्मिञ्छाखामृगा दश ॥ ५
 दुरानमं महादीर्घं सुरूपं दुष्प्रधर्षणम् ।
 कस्येदमीदृशं चित्रं धनुः सर्वे च दंशिताः ॥ ६
 चन्द्रार्कविमलाभासः सुरूपाः सुप्रदर्शनाः ।
 हंसाः पृष्ठं श्रिता यस्य कुशाग्निप्रतिमार्चिषः ।
 शार्ङ्गगाण्डीवसदृशं कस्येदं सारथे धनुः ॥ ७
 चतुर्थं काञ्चनवपुर्भाति विद्युद्गणोपमम् ।
 नीलोपलिप्तमच्छिद्रं जातरूपमयं धनुः ।
 मत्स्याश्वास्य हिरण्यस्य पृष्ठे तिष्ठन्ति दंशिताः ॥ ८
 शक्रचापोपमं दिव्यं कस्येदं सारथे धनुः ।
 उच्छ्रितं फणिवदिव्यं सारवत्त्वादुरानमम् ॥ ९
 सहस्रगोधाः सौवर्णा द्वीपिनश्च चतुर्दश ।
 बर्हिणश्चात्र सौवर्णाः शतचन्द्रार्कभूषिताः ।
 जाम्बूनदविचित्राङ्गं कस्येदं पञ्चमं धनुः ॥ १०
 कस्येमे क्षुरनाराचाः सहस्रं लोमवापिनः ।
 प्रक्षिप्तास्तीक्ष्णतुण्डाग्रा उपासङ्गे हिरण्यमे ॥ ११
 हारिद्रवर्णाः कस्येमे शिता पञ्चशतं शराः ।
 आशीविषसमस्पर्शाः शिताश्चाजिहगा दृढाः ॥ १२

विपाठाः पृथवः कस्य गृध्रपत्रार्धवाजिताः ।
 वराहकर्णास्तीक्ष्णाग्राः कस्येमे रुचिराः शराः ॥ १३
 वज्राशनिसमस्पर्शा वैश्वानरशिखार्चिषः ।
 सुवर्णपुङ्खास्तीक्ष्णाग्राः कस्य सप्तशतं शराः ॥ १४
 कस्यायं सायको दीर्घो गव्ये कोशे च दंशितः ।
 कस्य दण्डो दृढः श्लक्ष्णो रुचिरोऽयं प्रकाशते ॥ १५
 वैयाघ्रकोशः कस्यायं दिव्यः शङ्खो महाप्रभः ।
 कस्यार्थमसयश्चैते पञ्च शार्दूललक्षणाः ॥ १६
 कस्यायं निर्मलः खड्गो द्वीपिचर्मनिवासितः ।
 नीलोत्पलसवर्णोऽयं कस्य खड्गः पृथुर्महान् ॥ १७
 मृगेन्द्रचर्मावसितस्तीक्ष्णधारः सुनिर्मलः ।
 ऋषभाजिनकोशस्तु कस्य खड्गो महानयम् ॥ १८
 यस्यापिधाने दृश्यन्ते मूर्याः पञ्च परिष्कृताः ।
 कस्यायं विपुलः खड्गः शृङ्गत्सरुमनोहरः ॥ १९
 निहितः पार्षते कोशे तैलधौतः समाहितः ।
 प्रमाणवर्णयुक्तश्च कस्य खड्गो महानयम् ।
 एतेन प्रतिविद्धः सञ्जीवेत्कश्चिन्न कुञ्जरः ॥ २०
 निर्दिशस्व यथामार्गं मया पृष्टा बृहन्नले ।
 विस्मयो मे परो जातो दृष्ट्वा सर्वमिदं महत् ॥ २१

॥ इति श्रीमन्महाभारते विराटपर्वणि गोग्रहणपर्वणि एकचत्वारिंशोऽध्यायः ॥ ४१ ॥

द्विचत्वारिंशोऽध्यायः ॥ ४२ ॥

अर्जुनेनोत्तरं प्रति युधिष्ठिराद्यायुधानां पृथक्पृथङ्निर्देशेन तत्तत्स्वामिकत्वं कथनम् ॥ १ ॥

वैशंपायन उवाच ।
 उत्तरेणैवमुक्तस्तु पार्थो वैराटिमब्रवीत् ।
 मृच्या प्रत्याययन्वाचा भीतं शङ्कावशं गतम् ॥ १
 अर्जुन उवाच ।
 यत्त्वया प्रथमं पृष्ठं शत्रुसेनाङ्गमर्दनम् ।
 पार्थस्येदं धनुर्दिव्यं गाण्डीवमिति विश्रुतम् ॥ २
 अभेद्यमभयं श्रीमदिव्यमच्छेद्यमव्रणम् ।
 सर्वायुधमहामात्रं शातकुम्भमयं धनुः ॥ ३
 एतच्छतसहस्रेण संमितं राष्ट्रवर्धनम् ।
 देवदानवगन्धर्वैः पूजितं शाश्वतीः समाः ॥ ४

येन देवासुरान्पार्थः सर्वान्विषहते रणे ।
 एतद्वर्षसहस्रं तु ब्रह्मा पूर्वमधारयत् ॥ ५
 उमापतिश्चतुःषष्टिं शक्रोऽशीतिं च पञ्च च ।
 सोमः पञ्चसहस्राणि तथा च वरुणः शतम् ॥ ६
 तस्माच्च वरुणादग्निः प्रेम्णा ग्राह्यतश्चक्षुभम् ।
 अग्निना प्रातिभाव्येन दत्तं पार्थाय गाण्डिवम् ।
 पञ्चषष्टिं च वर्षाणि कौन्तेयो धारयिष्यति ॥ ७
 एवंवीर्यं महावेगमेतच्च धनुरुत्तमम् ।
 नीलोत्पलसमं राज्ञः कौरव्यस्य महात्मनः ॥ ८
 बिन्दवश्चात्र सौवर्णाः पृष्ठे साधुनियोजिताः ।

विश्रुतं भीमसेनस्य जातरूपग्रहं दृढम् ॥ ९
 सहस्रगोधाः सौवर्णा द्वीपिनश्च चतुर्दश ।
 ऋपभा यत्र सौवर्णाः पृष्ठे तिष्ठन्ति शृङ्गिणः ॥ १०
 येन भीमोऽजयत्कृत्स्नां दिशं प्राचीं परंतपः ।
 पृष्ठे विभक्ताः शोभन्ते कुशाग्निप्रतिदीपिताः ॥ ११
 पूजितं सुरमर्त्येषु प्रथितं धनुरुत्तमम् ।
 तालप्रमाणं भीमस्य रत्नरुक्मविभूषितम् ॥ १२
 दुरानमं महदीर्घं सुरूपं दुष्प्रधर्षणम् ।
 वह्निंश्चात्र सौवर्णाः शतचन्द्रकभूषणाः ॥ १३
 नकुलस्य धनुस्त्वेतन्माद्रीपुत्रस्य धीमतः ।
 एतेन सदृशं चित्रं धनुरेतद्यवीयसः ।
 हारिद्रवर्णं राज्ञस्तु कौरव्यस्य महात्मनः ॥ १४
 विपाठा भीमसेनस्य गिरीणामपि दारणाः ।
 सुप्रभाः सुमहाकायास्तीक्ष्णाग्राः सुतरां दृढाः ।
 भीमेन प्रहिता ह्येते वारणानां निवारणाः ॥ १५
 सुवर्णदण्डरुचिराः कालदण्डोपमाः शुभाः ।
 नकुलस्य शरा ह्येते वज्राशनिसमप्रभाः ॥ १६
 यांश्च त्वं पृच्छसे दीप्तान्समधारान्समाहितान् ।
 वराहकर्णास्तीक्ष्णाग्राः सहदेवस्य ते शराः ॥ १७

यस्त्वयं सायको दीर्घो गव्ये कोशे च दंशितः ।
 पार्थस्यायं महाघोरः सर्वभारसहो महान् ॥ १८
 यस्त्वयं निर्मलः खड्गो द्वीपिचर्मणि दंशितः ।
 राज्ञो युधिष्ठिरस्यायं कुन्तीपुत्रस्य धीमतः ॥ १९
 वैयाघ्रकोशो भीमस्य पञ्चशार्दूललक्षणः ।
 वारणानां सुदृप्तानां शिक्षितः स्कन्धशातने ॥ २०
 नीलोत्पलसवर्णाभः खड्गः पार्थस्य धीमतः ।
 मृगेन्द्रचर्मपिहितस्तीक्ष्णधारः सुनिर्मलः ॥ २१
 दर्शनीयः सुतीक्ष्णाग्रः कुन्तीपुत्रस्य धीमतः ।
 अर्जुनस्यैष निस्त्रिंशः परसैन्याग्रदूषणः ॥ २२
 यस्त्वयं पार्षते कोशे निक्षिप्तो रुचिरत्सरुः ।
 नकुलस्यैष निस्त्रिंशो वैश्वानरसमप्रभः ॥ २३
 यस्त्वयं पिङ्गलः खड्गश्चित्रो मणिमयत्सरुः ।
 सहदेवस्य खड्गोऽयं भारसाहोऽतिदंशितः ।
 भीमस्यायं महादण्डः सर्वामित्रविनाशनः ॥ २४
 वैशंपायन उवाच ।
 भेदतो ह्यर्जुनस्तूर्णं कथयामास तत्त्वतः ।
 आयुधानि कलापांश्च निस्त्रिंशांश्चातुल्यमान् ॥ २५

॥ इति श्रीमन्महाभारते विराटपर्वणि गोग्रहणपर्वणि द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ॥ ४३ ॥

अर्जुनेनोत्तरप्रति स्वस्यार्जुनत्वकथनपूर्वकं कङ्कादीनां युधिष्ठिरादित्वकथनम् ॥ १ ॥ तत्प्रत्ययार्थं स्वनामदशककथन-
पूर्वकं तन्निर्वचनम् ॥ २ ॥

वैशंपायन उवाच ।
 एतस्मिन्नन्तरे पार्थ न मूढात्मा व्यजानत ।
 विराटपुत्रः प्रभुखे पप्रच्छ पुनरेव तम् ॥ १
 सुवर्णरुचिराण्येषामायुधानि महात्मनाम् ।
 रुचिराणि प्रकाशन्ते पार्थानामाशुकारिणाम् ॥ २
 कनु ते पाण्डवाः शूराः संग्रामेष्वपराजिताः ।
 येषामिमानी दीप्तानि श्रिया दीप्यन्ति भान्ति च
 कस्मिन्वसन्ति देशे च धर्मज्ञा बन्धुवत्सलाः ।
 क धर्मराजः कौन्तेयो धर्मपुत्रो युधिष्ठिरः ॥ ४
 धर्मशीलश्च धर्मात्मा धर्मवान्धर्मवित्सुधीः ।

धर्माध्यक्षो धर्मपुत्रो धर्मज्ञो धर्ममूर्तिमान् ॥ ५
 धर्मनिष्ठो धर्मकर्ता धर्मगोप्ता सुधर्मकृत् ।
 सत्यार्जवक्षमाधारो घृणी धर्मपरायणः ॥ ६
 भीमसेनार्जुनौ चापि सर्वे ते मातुला मम ।
 नकुलः सहदेवो वा सर्वास्त्रकुशलौ रणे ॥ ७
 सर्व एव महात्मानः सर्वामित्रविनाशनाः ।
 राज्यमक्षैः पराजित्य नः श्रूयन्ते वनं गताः ॥ ८
 द्रौपदी चापि पाञ्चाली स्त्रीरत्नमिति मे श्रुता ।
 जिता चाक्षैस्तदा कृष्णा तानेवान्वगमद्वने ॥ ९
 उत्सृज्य राज्यं धर्म्यं ते नः श्रूयन्ते वनं गताः ॥

पाण्डवान्यदि जानीषे कनु ते धर्मचारिणः ।
 कनु वा निवसन्तीति सत्यं ब्रूहि बृहन्नले ॥ ११
 किमर्थमागतान्यत्र शस्त्रास्त्राणि महात्मनाम् ।
 कथं ज्ञातानि भवता तथा मे ब्रूहि शोभने ॥ १२
 वैशंपायन उवाच ।
 ततः ग्रहस्य वीभत्सुः कौन्तेयः श्वेतवाहनः ।
 उवाच राजपुत्रं तमुत्तरं शृणु मे वचः ॥ १३
 मा भैस्त्वं राजशार्दूल सर्वं ते वर्णयाम्यहम् ।
 नात्र भेतव्यमद्यापि राजपुत्र यथातथा ॥ १४
 वयं ते पाण्डवा नाम वनवासस्य पारगाः ।
 अतीते द्वादशे वर्षे च्छन्नवासमिहोपिताः ।
 तस्मादशङ्कितमनाः शृणुष्वावहितोत्तर ॥ १५
 अहमस्म्यर्जुनो नाम कङ्को नाम युधिष्ठिरः ।
 भीमसेनस्तु वललः पितुस्ते रसपाचकः ।
 अश्वबन्धस्तु नकुलः सहदेवस्तु गोपतिः ॥ १६
 सैरन्ध्रीं द्रौपदीं विद्धि यदर्थे कीचको हतः ।
 भीमसेनेन दुर्वृत्तः सहभ्रातृभिराहवे ॥ १७
 श्रुत्वैतद्वचनं जिष्णोर्विस्मयस्फारितेक्षणः ।
 पश्यन्ननिमिषः पार्थ शनैर्वाचमुवाच ह ॥ १८
 उत्तर उवाच ।
 दश पार्थस्य नामानि श्रूयन्ते मे कथासु च ।
 प्रब्रूयास्तानि यदि मे श्रद्धयां सर्वमेव ते ॥ १९
 अर्जुन उवाच ।
 अहं तर्हि तवाचक्षे दश नामानि तानि मे ।
 वैराटे शृणु तानि त्वं यानि पूर्वं श्रुतानि ते ।
 ईशानो विदधे देवस्त्रिदिवस्येश्वरो दिवि ॥ २०
 अर्जुनः फल्गुनो जिष्णुः किरीटी श्वेतवाहनः ।
 वीभत्सुर्विजयः पार्थः सव्यसाची धनञ्जयः ।
 एतानि मम नामानि स्थापितानि सुरोत्तमैः २१
 उत्तर उवाच ।
 गुणतो दश नामानि समवेतानि पाण्डवे ।

चरन्ति लोके ख्यातानि विदितानि ममानघ २२
 केनासि विजयो नाम केनासि श्वेतवाहनः ।
 सव्यसाची च केनासि जिष्णुर्वीभत्सुरेव च ॥ २३
 अर्जुनः फल्गुनः पार्थः किरीटी केन सारथे ।
 धनञ्जयश्च केनासि शीघ्रं वद बृहन्नले ॥ २४
 श्रुता मे तस्य वीरस्य केवला नामहेतवः ।
 इतस्ततश्चलत्येतन्मनो मे चञ्चलं त्वयि ।
 अर्जुनो वा भवान्नेति वद शीघ्रं बृहन्नले ॥ २५
 अर्जुन उवाच ।
 सर्वाञ्जित्वा जनपदान्धनं चाच्छिद्य सर्वशः ।
 मध्ये धनस्य तिष्ठन्तं तन्मामाहुर्धनञ्जयम् ॥ २६
 अभिप्रयामि संग्रामे यदाऽहं युद्धदुर्मदान् ।
 अजित्वा न निवर्तेयं तेन वै विजयं विदुः ॥ २७
 श्वेताः काञ्चनसन्नाहा रथे युज्यन्ति मे हयाः ।
 शत्रुभिर्युध्यमानस्य तेनाहं श्वेतवाहनः ॥ २८
 किरीटं सूर्यसंकाशं भ्राजते मे शिरोगतम् ।
 रणमध्ये रथस्थस्य सूर्यपावकसन्निभम् ॥ २९
 अच्छेद्यं रुचिरं चित्रं जाम्बूनदपरिष्कृतम् ।
 इन्द्रदत्तमनाहार्यं तेनाहुर्मां किरीटिनम् ॥ ३०
 न कुर्यां कर्म वीभत्सं युध्यमानः कदाचन ।
 तेन देवमनुष्येषु वीभत्सुरिति मां विदुः ॥ ३१
 उभौ मे तुल्यकर्माणौ गाण्डीवस्य विकर्षणे ।
 भुजौ मे भवतः सङ्ख्ये परसैन्यविनाशिनौ ।
 तयोः सव्योऽधिकस्तस्मात्सव्यसाचीति मां विदुः ॥
 पृथिव्यां सागरान्तायां वर्णो मे दुर्लभः समः ।
 शुद्धत्वाद्वृषवत्त्वाच्च तेन मामर्जुनं विदुः ॥ ३३
 उत्तराभ्यां तु पूर्वाभ्यां फल्गुनीभ्यामहं दिवा ।
 जातो हिमवतः पृष्ठे तेन मां फल्गुनं विदुः ॥ ३४
 यो ममाङ्गे व्रणं कुर्याद्वातुर्ज्येष्ठस्य पश्यतः ।
 युधिष्ठिरस्य रुधिरं दर्शयेद्वा कदाचन ।
 पराभवमहं तस्य कुले कुर्यां न संशयः ॥ ३५

वीभत्सुरिति भदि कल्याणे सुखे चेत्यस्य सनि रूपम्
 ॥ ३१ ॥ सव्येन वामेनापि हस्तेन सचितु ज्याकर्षणादिक्रि-
 याया संबद्ध शीलमस्येति सव्यसाची ॥ ३२ ॥ अर्जुन इति
 ऋज गतिस्थानार्जनोपार्जनेष्वित्यत उन्नप्रत्यये भवति । दीप्ति-

मत्वात्समत्वात् शुद्धकर्मकरत्वाच्चार्जुन इत्यर्थः ॥ ३३ ॥ उत्त-
 राभ्या फल्गुनीभ्या नक्षत्राभ्यामिति ज्ञ. पाठः । नक्षत्राभ्या
 ताराभ्यां तत्र स्थिते चन्द्र इत्यर्थः ॥ ३४ ॥ त्रिचत्वारिंशो-
 ऽध्यायः ॥ ४३ ॥

योत्स्यामि तैरहं सर्वैर्न मे तेभ्यः पराभवः ।
 तेन देवमनुष्येषु जिष्णुर्नामास्मि विश्रुतः ॥ ३६
 माता मम पृथा नाम तेन मां पार्थमब्रुवन् ॥ ३७
 देवदानवगन्धर्वपिशाचोरगराक्षसान् ।
 अहं पुरा रणे जित्वा खाण्डवेऽग्निमतर्पयम् ॥ ३८
 हुताशनं तर्पयित्वा सहितः शार्ङ्गधन्वना ।
 [त्रिविष्टपगतौ दृष्ट्वा पितामहमहेश्वरौ ॥ ३९
 मूर्च्छया पतितं भूमावागतौ देवसत्तमौ ।
 दृष्ट्वा तौ वरदौ देवौ संज्ञां लब्ध्वोत्थितः पुनः ४०
 मूर्ध्ना हि प्रणतं भूमौ तौ देवौ वरदौ वरौ ।
 कृष्णेत्येकादशं नाम ग्रीत्या मे चक्रतुस्तदा ।
 तुष्टौ च मम वीर्येण कर्मणा चाभिराधितौ ॥ ४१
 सर्वदेवैः परिवृतौ भूयो मां स्वयमूचतुः ।
 वरं तात वृणीष्वेति यं प्रार्थयसि पाण्डव ॥ ४२
 ततोऽहमस्त्राण्यलभं दिव्यानि च दृढानि च ।
 ब्राह्मं पाशुपतं चैव स्थूणाकर्णं च दुर्जयम् ।
 ऐन्द्रं वारुणमाग्नेयं वायव्यमथ वैष्णवम् ॥ ४३
 ततोऽहमजयं भूयो रथेनैन्द्रेण दुर्जयान् ।
 मातलिं सारथिं कृत्वा निवातकवचान्रणे ।

अवध्यकवचान्देवैर्वरदृष्टान्महासुरान् ॥ ४४
 तिस्रः कोटीर्दानवानां संयुगेष्वनिवर्तिनाम् ।
 एको निर्जित्य संग्रामे भूयो देवानतोषयम् ॥ ४५
 ततो मे भगवानिन्द्रः किरीटमददात्स्वयम् ।
 देवाश्च शङ्खमददुः शत्रुसैन्यनिवारणम् ॥ ४६
 अहं पारे समुद्रस्य हिरण्यपुरवासिनाम् ।
 हत्वा षष्टिं सहस्राणि जयं संग्रामवात्रणे ॥ ४७
 असंभ्रान्तो रथे तिष्ठन्सहस्रेषु शतेषु च ।
 शत्रुमध्ये दुराधर्षो न मुह्यन्ति च मे दिशः ॥ ४८
 अहं गन्धर्वराजेन द्वियमाणं सुयोधनम् ।
 भ्रातृभिः सहितं तात गन्धर्वैः समरे जितम् ।
 चतुर्दश सहस्राणि हत्वा चैनममोचयम् ॥ ४९
 एतानि मम नामानि योऽहन्यहनि कीर्तयेत् ।
 तं न पश्यन्ति सत्त्वानि न तं निघ्नन्ति शत्रवः ५०
 अद्य पश्य महाबाहो मम वीर्यं सुदुःसहम् ।
 मा भैर्विगतसंत्रासः कुरुनेतान्समागतान् ॥ ५१
 सुयोधनस्य मिषतः कर्णस्य च कृपस्य च ।
 पितामहस्य भीष्मस्य द्रौणेद्रोणस्य च स्वयम् ।
 सर्वानेव कुरुञ्जित्वा प्रत्यानेष्यामि ते पशून् ॥ ५२

॥ इति श्रीमन्महाभारते विराटपर्वणि गोग्रहणपर्वणि त्रिचत्वारिंशोऽध्यायः ॥ ४३ ॥

चतुश्चत्वारिंशोऽध्यायः ॥ ४४ ॥

उत्तरेण बृहन्नलाया अर्जुनत्वविज्ञानेन तंग्रत्यज्ञानमूलकभूतपूर्वस्वापराधक्षमापनम् ॥ १ ॥ अर्जुनेनोत्तरं प्रति स्वस्य
 क्लैव्यप्राप्तिहेतुकथनम् ॥ २ ॥ तथोत्तरस्य सारथीकरणपूर्वकं रथारोहणेन रणायाभियानम् ॥ ३ ॥

वैशंपायन उवाच ।
 ततः पार्थ स वैराटिः प्राञ्जलिस्त्वभ्यवादयत् ।
 अहं भूमिजयो नाम प्रणतोस्मि धनंजय ॥ १
 दिष्ट्या त्वां पार्थ पश्यामि स्वागतं ते धनंजय ।
 लोहिताक्ष महाबाहो नागराजवरोपम ॥ २
 यदज्ञानादवोचं त्वां प्रमादेन नरोत्तम ।
 अकृत्वा हृदये सर्वं क्षन्तुमर्हसि तन्मम ॥ ३
 यतस्त्वया कृतं पूर्वं चित्रं कर्म सुदुष्करम् ।

अतो भयं व्यपेतं मे ग्रीतिश्च परमा त्वयि ॥ ४
 दासोऽहं ते भविष्यामि पश्य मामनुकम्पया ॥ ५
 या प्रतिज्ञा कृता पूर्वं तव सारथ्यकारणात् ।
 सेयं प्रतिज्ञा पूर्णा मे हर्षश्चार्जुन जायते ॥ ६
 देवेन्द्रतनयस्येह सारथिः स्यां महामृधे ।
 इति पूर्वं कृताऽस्माभिः प्रतिज्ञा युद्धदुर्मद ॥ ७
 प्रतिज्ञा मम संपूर्णा तव सारथ्यकारणात् ।
 मनस्स्वास्थ्यं च मे जातं जातं भाग्यं च मे महत् ॥ ८

आस्थाय विपुलं वीर रथं सारथिना मया ।
दुर्योधनं च जित्वाऽऽजौ निवर्तय पशून्मम ॥ ९
अर्जुन उवाच ।

प्रीतोस्मि राजपुत्राद्य न भयं विद्यते तव ।
सर्वान्नुदामि ते शत्रून्रणे रणविशारद ॥ १०
स्वस्थो भव महान्युद्धे पश्य मां शत्रुभिः सह ।
युध्यमानं विमर्देऽस्मिन्कुर्वाणं भैरवं रवम् ॥ ११
गाण्डीवं देवदत्तं च शरान्कनकभूषणान् ।
एतान्सर्वानुपासङ्गान्क्षिप्रं बध्नीहि मे रथे ।
एकं चाहर निस्त्रिंशं जातरूपप्ररिष्कृतम् ॥ १२
अहं वै कुरुभिर्योत्स्ये मोक्षयिष्यामि ते पशून् ।
तोषयिष्यामि राजानं प्रवेक्ष्यामि पुरं पुनः ॥ १३
संकल्पागाधपरिधं बाहुप्राकारतोरणम् ।
त्रिदण्डतूणसंवाधं नैकध्वजसमाकुलम् ॥ १४
ज्याक्षेपनिनदारावं नेमीनिनददुन्दुभिः ।
शरजालवितानाढ्यमाक्ष्वेडितमहास्वनम् ।
नगरं ते मया गुप्तं रथोपस्थं भविष्यति ॥ १५
अधिष्ठितो मया सङ्ख्ये रथो गाण्डीवधन्विना ।
अजय्यः शत्रुसैन्यानां वैराटे व्येतु ते भयम् ॥ १६
उत्तर उवाच ।

बहुना किं प्रलापेन शृणु मे परमं वचः ।
नाहं विभेमि कौन्तेय साक्षादपि शतक्रतोः १७
यमवायुकुबेरेभ्यो द्रोणभीष्मशतादपि ।
विभेमि नाहमेतेभ्यो जानामि त्वां स्थिरं युधि ।
केशवेनापि संग्रामे साक्षादिन्द्रेण वा समम् ॥ १८
इदं तु चिन्तयन्नेव परिमुह्यामि केवलम् ।
निश्चयं नाधिगच्छामि नावगच्छामि किञ्चन ॥ १९
एवं वराङ्गरूपस्य लक्षणैः सूचितस्य च ।
केन कर्मविपाकेन क्लीबत्वं त्वामुपागतम् ॥ २०
मन्ये त्वां क्लीवरूपेण चरन्तं शूलपाणिनम् ।
गन्धर्वराजप्रतिमं देवं वाऽपि शतक्रतुम् ॥ २१
अर्जुन उवाच ।
भ्रातुर्नियोगाज्येष्ठस्य संवत्सरमिदं व्रतम् ।
चरामि ब्रह्मचर्यं वै सत्यमेतद्वीमि ते ॥ २२

नास्मि क्लीबो महाबाहो परवान्धर्मसंयुतः ।
उर्वशीशापसंभूतं क्लैब्यं समुपसंस्थितम् ॥ २३
पुराऽहमाज्ञया भ्रातुर्ज्येष्ठस्यास्मि सुरालयम् ।
प्राप्तवानुर्वशी दृष्टा सुधर्मायां मया तदा ॥ २४
नृत्यन्तीं परमं रूपं विभ्रतीं वज्रिसन्निधौ ।
अपश्यं तामनिमिषं कूटस्थामन्वयस्य मे ॥ २५
रात्रौ समागता मह्यं शयनं रन्तुमिच्छया ।
अहं तामभिवाद्यैव मातृसत्कारमाचरम् ॥ २६
सा च मामशपत्क्रुद्धा शिखण्डी त्वं भवेति वै ।
श्रुत्वा तमिन्द्रो मामाह मा भैस्त्वं पार्थ षण्डता ॥
उपकारो भवेत्तुभ्यमज्ञातवसतौ पुरा ।
इतीन्द्रो मामनुग्राह्य ततः प्रेषितवान्मृषा ॥ २८
तदिदं समनुग्राप्तं व्रतं चीर्णं मयाऽनघ ।
समाप्तव्रतमुत्तीर्णं विद्धि मां त्वं नृपात्मज ॥ २९
उत्तर उवाच ।
परमोऽनुग्रहो मेऽद्य यत्प्रतर्को न मे वृथा ।
न हीदृशाः क्लीवरूपा भवन्ति तु नरोत्तमाः ३०
सहायवानस्मि रणे युद्धेयममरैरपि ।
साध्वसं तत्प्रनष्टं मे किं करोमि ब्रवीहि मे ॥ ३१
अहं ते संग्रहीष्यामि हयाञ्शत्रुनिर्वहण ।
शिक्षितो ह्यस्मि सारथ्ये निष्ठितः पुरुषर्षभ ॥ ३२
दारुको वासुदेवस्य यथा शक्रस्य मातलिः ।
तथा मां विद्धि सारथ्ये शिक्षितं नरपुङ्गव ॥ ३३
अश्वा ह्येते महाबाहो तवैवाहवदुर्जयाः ।
योग्या रथवरे युक्ताः प्राणवन्तो जितश्रमाः ३४
यस्य यातेन पश्यन्ति भूमौ क्षिप्तं पदंपदम् ।
दक्षिणां यो धुरं वोढा सुग्रीवेण समो हयः ॥ ३५
योऽयं हयो धुर्यवरो वामां वहति शोभनः ।
तं मन्ये मेघपुष्पस्य जवेन सदृशं हयम् ॥ ३६
योऽयं वहति वै पार्ष्णि दक्षिणामश्वितोद्यतः ।
बलाहकादभिमतस्तेजसा वीर्यवत्तरः ॥ ३७
योऽयं काञ्चनसन्नाहो वामं वहति शोभनः ।
धुर्यं शैब्यस्य तं मन्ये जवेन बलवत्तरम् ॥ ३८
त्वामेवायं रथो वोढुं संग्रामेऽर्हति धन्विनम् ।

त्वं चेमं रथमास्थाय योद्धुमर्हो मतो मम ।
 सर्वशत्रुभिरायातो देवराज इवासुरैः ॥ ३९
 वैशंपायन उवाच ।
 ततो रथादवस्कन्द्य वीर्यवानरिर्मर्दनः ।
 प्रणम्य देवान्गाण्डीवमादाय रुरुचे श्रिया ॥ ४०
 ततो विमुच्य बाहुभ्यां शङ्खचूडानि पाण्डवः ।
 तौ च दुन्दुभिसन्नादौ प्रतिबद्ध्य तलावुभौ ॥ ४१
 इन्द्रदत्ते च ते दिव्ये उद्धृत्यामुच्य कुण्डले ।
 श्लक्ष्णान्केशान्मृदून्स्निग्धान्ज्वेतेनोद्ग्रथ्य वाससा ॥
 अथासौ प्राञ्जुखो भूत्वा शुचिः प्रयतमानसः ।
 अभिदध्यौ महाबाहुः सर्वास्त्राणि रथोत्तमे ॥ ४३
 ऊचुश्च पार्थ सर्वाणि प्राञ्जलीनि नृपात्मजम् ।
 इमानि सो महोदार किङ्कराणीन्द्रनन्दन ॥ ४४
 प्रणिपत्य ततः पार्थः समालभ्य च पाणिना ।
 सर्वाणि मानसानीह भवतेत्यभ्यभाषत ॥ ४५
 प्रतिगृह्य ततोऽस्त्राणि ग्रहष्टवदनोऽभवत् ।
 अधिज्यं तरसा कृत्वा गाण्डीवं व्याक्षिपद्धनुः ॥ ४६
 तस्य विक्षिप्यमाणस्य धनुषोऽभून्महास्वनः ।
 यथा शैलस्य महतः शैलानाक्षिप्य जघ्नुषः ॥ ४७
 सनिर्घाताऽभवद्भूमिर्दिक्षु वायुर्ववौ भृशम् ।
 भ्रान्तद्विजं खमभवत्प्राकम्पन्त महाद्रुमाः ॥ ४८
 तं शब्दं कुरवो राजन्विस्फोटमशनेरिव ।
 ताक्ष्यं शब्दमिव श्रुत्वा वित्रेसुर्दीनमानसाः ॥ ४९

यथेन्द्रो व्याक्षिपद्धीमं विस्फोटमशनेर्भुवि ।
 तथाऽर्जुनो धनुःश्रेष्ठं बाहुभ्यामाक्षिपद्धली ॥ ५०
 महाशनिमहाशब्दसदृशो ज्यास्वनो महान् ।
 शत्रून्वीरांश्च संतर्ज्य निग्रहस्थो रथे स्थितः ॥ ५१
 'उत्तर उवाच ।
 एकस्त्वं पाण्डवश्रेष्ठ बहूनेतान्महारथान् ।
 कथं जेष्यसि संग्रामे सर्वशस्त्रास्त्रपारगान् ॥ ५२
 असहायोऽसि कोन्तेय ससहायाश्च कौरवाः ।
 अत एव महाबाहो भीतस्तिष्ठामि तेऽग्रतः ॥ ५३
 वैशंपायन उवाच ।
 उवाच पार्थो मा भैषीः ग्रहस्य स्वनवत्तदा ॥ ५४
 युध्यमानस्य मे वीर गन्धर्वैः सुमहाबलैः ।
 सहायो घोषयात्रायां कस्तदासीत्सखा मम ॥ ५५
 तथा प्रतिभये तस्मिन्देवदानवसंकुले ।
 खाण्डवे युध्यमानस्य कस्तदासीत्सखा मम ॥ ५६
 निवातकवचैः सार्धं पौलोमैश्च महाबलैः ।
 युध्यतो देवराजार्थे कः सहायस्तदाऽभवत् ॥ ५७
 स्वयंवरे तु पाञ्चाल्या राजभिः सह संयुगे ।
 युध्यतो बहुभिस्तात कः सहायस्तदाऽभवत् ॥ ५८
 उपजीव्य गुरुं द्रोणं शुक्रं वैश्रवणं यमम् ।
 वरुणं पावकं चैव कृपं कृष्णं च माधवम् ।
 पिनाकपाणिनं चैव कथमेतान्न योधये ॥ ५९
 रथं वाहय मे शीघ्रं व्येतु ते मानसो ज्वरः ॥ ६०

॥ इति श्रीमन्महाभारते विराटपर्वणि गौग्रहणपर्वणि चतुश्चत्वारिंशोऽध्यायः ॥ ४४ ॥

पञ्चचत्वारिंशोऽध्यायः ॥ ४५ ॥

अर्जुनेन युद्धप्रस्थानसमये उत्तररथात्सिंहध्वजस्यावरोपणपूर्वकं स्वध्यानसंनिहितस्य हनुमद्भुजस्य रथे स्थापनम् ॥ १ ॥
 तथा स्वशङ्खादिशब्दश्रवणविभ्रस्तस्योत्तरस्य समाश्वासनपूर्वकं रणायाभियानम् ॥ २ ॥

वैशंपायन उवाच ।
 उत्तरं सारथिं कृत्वा शमीं कृत्वा प्रदक्षिणम् ।
 आयुधं सर्वमादाय ततः प्रायाद्धनञ्जयः ॥ १
 ध्वजं च सिंहं मात्स्यस्य भ्रातृणामायुधानि च ।
 प्रणिधाय शमीमध्ये प्रयातुमुपचक्रमे ॥ २
 ततः काञ्चनलाङ्गूलं ध्वजं वानरलक्षणम् ।

दिव्यं मायामयं युक्तं विहितं विश्वकर्मणा ।
 मनसा चिन्तयामास प्रसादं पावकस्य च ॥ २
 स च तच्चिन्तितं ज्ञात्वा ध्वजे भूतान्ययोजयत् ।
 रथे वानरमुच्छ्रित्य गाण्डीवं व्याक्षिपद्धनुः ॥ ४
 सपताकं विचित्राङ्गं सोपासङ्गं महाबलम् ।
 खात्पपात रथे तूर्णं दिव्यरूपं मनोरमम् ॥ ५

रथमास्थाय वीभत्सुः कौन्तेयः श्वेतवाहनः ।
 वद्धासिः सतलत्राणः प्रगृहीतशरासनः ।
 ततः प्रायादुदीचीं स कपिप्रवरकेतनः ॥ ६
 सैन्याभ्याशं स संप्राप्य गृहीत्वा शङ्खमुत्तमम् ।
 स्वनवन्तं महाशब्दं देवदत्तं धनञ्जयः ।
 शशाङ्करूपं वीभत्सुः प्राध्मापयदरिन्दमः ॥ ७
 [शशाङ्ककुन्दधवलं मुखे निक्षिप्य वासविः ।
 उच्छ्वसद्गण्डयुगलं सिराल्याचितफालकम् ॥ ८
 आरक्तनिम्ननयनं ह्रस्वस्थूलशिरोधरम् ।
 अतिश्लिष्टोदरोरस्कं तिर्यगान्नशोभितम् ॥ ९
 यावत्स्वशक्तिसामग्र्यं त्रैलोक्यं क्षोभयन्निव ।
 मरुद्भिर्दशभिश्चैव प्राध्मापयदरिन्दमः ॥ १०
 शङ्खशब्दोस्य सोत्यर्थं श्रूयते कालमेघवत् ॥ ११
 तस्य शङ्खस्य शब्देन धनुषो निस्वनेन च ।
 वानरस्य निनादेन रथनेमिस्वनेन च ।
 जङ्गमस्य भयं घोरमकरोत्पाकशासनिः ॥ १२
 शङ्खशब्देन पार्थस्य मुखेनाश्वाः पतन्क्षितौ ।
 उत्तरश्चापि संत्रस्थो रथोपस्थ उपाविशत् ॥ १३
 अथाश्वात्रश्मिभिः पार्थः समुद्यम्य परन्तपः ।
 अभ्राजत रथोपस्थे भानुर्मेराविवोत्तरे ॥ १४
 शङ्खघोषेण वित्रस्तं ज्याघातेन च मूर्च्छितम् ।
 उत्तरं संपरिष्वज्य समाश्वासयदर्जुनः ॥ १५
 मा भैस्त्वं राजपुत्राग्र्य क्षत्रियोसि परन्तप ।
 कथं पुरुषशार्दूल शत्रुमध्ये विषीदसि ॥ १६
 श्रुतास्ते शङ्खशब्दाश्च भेरीशब्दाश्च सर्वशः ।
 कुञ्जराणां च निनदा व्यूढानीकेषु नित्यशः ॥ १७
 स त्वं कथमिवानेन शङ्खशब्देन भीषितः ।
 विषण्णरूपो वित्रस्तः पुरुषः प्राकृतो यथा ॥ १८

उत्तर उवाच ।

श्रुता मे शङ्खशब्दाश्च भेरीशब्दाश्च नित्यशः ।
 कुञ्जराणां च निनदा व्यूढानीकेषु तिष्ठतः ॥ १९
 नैवंविधाः शङ्खशब्दाः पुरा जातु मया श्रुताः ।
 ध्वजस्य चापि रूपं मे दृष्टपूर्वं नहीदृशम् ।
 धनुषश्चापि घोषश्च श्रुतपूर्वो न मे क्वचित् ॥ २०
 अस्य शङ्खस्य शब्देन धनुषो निस्वनेन च ।
 अमानुषाणां शब्देन भूतानां ध्वजवासिनाम् ।
 रथनेमिप्रणादेन मनो मे मुह्यते भृशम् ॥ २१
 व्याकुलाश्च दिशः सर्वा हृदयं व्यथतीव च ।
 ध्वजेन पिहिताः सर्वा दिशो न प्रतिभान्ति मे ।
 गाण्डीवस्य च शब्देन कर्णौ मे बधिरीकृतौ ॥ २२
 वैशंपायन उवाच ।
 पुनर्ध्वजं पुनः शङ्खं धनुश्चैव पुनःपुनः ।
 स मूढचेता वैराटिर्जुनं समुदैक्षत ॥ २३
 स मुहूर्तं प्रयातं तु पार्थो वैराटिमब्रवीत् ॥ २४
 स्थिरो भव महाबाहो संज्ञां चात्मानमानय ।
 एकान्ते रथमास्थाय पद्भ्यां त्वमवपीड्य च ।
 दृढं च रश्मीन्संयच्छ शङ्खं ध्मास्याम्यहं पुनः ॥ २५
 एवमुक्त्वा महाबाहुः सव्यसाची परन्तपः ।
 ततः शङ्खमुपाध्मासीद्धारयन्निव पर्वतान् ।
 गुहा गिरीणां च तदा दिशः शैलांस्तथैव च ॥ २६
 ज्याघोषं तलघोषं च कृत्वा भूतान्यमोहयत् ।
 उत्तरश्चापि संलीनो रथोपस्थ उपाविशत् ।
 तं समाश्वासयामास पुनरेव धनञ्जयः ॥ २७
 तस्य शङ्खस्य शब्देन रथनेमिस्वनेन च ।
 गाण्डीवस्य च शब्देन पृथिवी समकम्पत ॥ २८

॥ इति श्रीमन्महाभारते विराटपर्वणि गोग्रहणपर्वणि पञ्चचत्वारिंशोऽध्यायः ॥ ४५ ॥

षट्चत्वारिंशोऽध्यायः ॥ ४६ ॥

द्रोणेनार्जुनशङ्खनादादिना तस्यार्जुनत्वनिर्धारणेन दुर्योधनं प्रति तन्निवेदनपूर्वकं दुर्निमित्तप्रदर्शनम् ॥ १ ॥

वैशंपायन उवाच ।

भारद्वाजस्ततो द्रोणः सर्वशस्त्रभृतांवरः ।

* इमे कुण्डलिताः ३ श्लोकाः ध. पुस्तक एव वर्तन्ते ।

राजानं चाह संप्रेक्ष्य दुर्योधनमरिन्दमः ॥ १
 यथा रथस्य निघोषो यथा शङ्ख उदीर्यते ।
 कम्पते च यथा भूमिर्नेपोन्यः सव्यसाचिनः ॥ २
 औत्पातिकमिदं राजन्निमित्तं भवतीह नः ।
 न हि पश्यामि विजयं सैन्येऽस्माकं परन्तप ॥ ३
 शस्त्राणि न प्रकाशन्ते न ग्रहण्यन्ति वाहनाः ।
 अग्नयश्च न भासन्ते सुसमिद्धा न शोभनाः ॥ ४
 प्रत्यादित्यं च नः सर्वे मृगा घोरा नदन्ति च ।
 शकुनाश्चापसव्याश्च वेदयन्ति महाभयम् ॥ ५
 गोमायुरेष सैन्यानां रुदन्मध्येन धावति ।
 चाषा नदन्ति चाकाशे वेदयन्तो महद्भयम् ॥ ६
 भवतां चैव रोमाणि ग्रहणानीव लक्ष्ये ॥ ७
 अनुष्णाङ्गाश्च संस्विन्ना जृम्भन्ते चाप्यभीक्ष्णशः ।
 विष्कम्भन्ति च मातङ्गा मुञ्चन्त्यश्रूणि वाजिनः ।
 सदा मूत्रं पुरीषं च उत्सृजन्ति पुनःपुनः ॥ ८
 लोहितार्द्रा च पृथिवी दिशः सर्वाः प्रधूमिताः ।
 न च सूर्यः प्रतपति महद्वेदयते भयम् ॥ ९
 हस्तिनश्चापि वित्रस्ता योधाश्चापि वितत्रसुः ।
 पराभूता च वः सेना न कश्चिद्योद्धुमिच्छति ॥ १०

विषण्णमुखभूयिष्ठाः सर्वे योधा विचेतसः ।
 दिशं ते दक्षिणां सर्वे विप्रेक्षन्ते पुनःपुनः ॥ ११
 मृगाश्च पक्षिणश्चैव सव्यमेव पतन्ति नः ।
 वादित्रोद्घुष्टघोषाश्च न च गाढं स्वनन्ति च ।
 ध्वजाग्रेषु निलीयन्ते वायसास्तत्र शोभनम् ॥ १२
 यथा मेघस्य निनदो गम्भीरस्तूर्णमायतः ।
 श्रूयते रथनिघोषो नायमन्यो धनञ्जयात् ॥ १३
 अश्वानां स्वनतां शब्दो वहतां पाकशासनिम् ।
 वानरस्य रथे दिव्यो निस्वनः श्रूयते महान् ॥ १४
 शङ्खशब्देन पार्थस्य कर्णो मे बधिरीकृतौ ।
 सर्वसैन्यं च वित्रस्तं नायमन्यो धनञ्जयात् ॥ १५
 राजानमग्रतः कृत्वा दुर्योधनमरिन्दमम् ।
 गाः प्रस्थाप्य च तिष्ठामो व्यूढानीकाः प्रहारिणः ।
 प्रविभज्य त्रिधा सेनां समुच्छित्य ध्वजानपि १६
 शितैर्बाणैः प्रताप्येमां चमूमेध धनञ्जयः ।
 मूर्ध्नि सर्वनरेन्द्राणां वामपादं करिष्यति ॥ १७
 न ह्येष शक्यो बीभत्सुर्जेतुं देवासुरैरपि ।
 दिक्षु गुल्मा निवेश्यन्तां यत्ता योत्स्यामहेऽर्जुन ॥ १८

॥ इति श्रीमन्महाभारते विराटपर्वणि गोग्रहणपर्वणि षट्चत्वारिंशोऽध्यायः ॥ ४६ ॥

सप्तचत्वारिंशोऽध्यायः ॥ ४७ ॥

द्रोणवचनादर्जुनस्यार्जुनत्वावधारणेन विषादात्तूष्णींभूतेषु स्त्रीयेषु दुर्योधनेन द्रोणानादरपूर्वकं तान्प्रति समरप्रो-
 त्साहनम् ॥ १ ॥

वैशंपायन उवाच ।
 ततो दुर्योधनो राजा समरे भीष्ममब्रवीत् ।
 द्रोणं च रथिशार्दूलं कृपं च सुमहाबलम् ॥ १
 उक्तोऽयमर्थ आचार्य मया कर्णेन चासकृत् ।
 पुनरेव च वक्ष्यामि न हि तृप्यामि तद्बुधन् ॥ २
 पराजितैर्विवस्तव्यं तैश्च द्वादशवत्सरान् ।
 वने जनपदेऽज्ञातैरेष एव पणो हि नः ॥ ३
 तेषां न तावन्निर्वृत्तो वत्सरः स त्रयोदशः ।
 अज्ञातवासे बीभत्सुरथास्माभिः परिश्रुतः ॥ ४
 अनिर्वृत्ते तु निर्वासे यदि बीभत्सुरागतः ।

पुनर्द्वादशवर्षाणि वने वत्स्यन्ति पाण्डवाः ॥ ५
 लोभाद्वा ते न जानीयुरस्मान्वा मोह आविशत् ।
 हीनातिरिक्तमेतेषां भीष्मो वेदितुमर्हति ॥ ६
 अर्थानां हि पुनर्द्वैधे नित्यं भवति संशयः ।
 अन्यथा चिन्तितो ह्यर्थः पुनर्भवति चान्यथा ॥ ७
 उत्तरं मार्गमाणानां मात्स्यसेनां युयुत्सताम् ।
 यदि बीभत्सुरायातः किंनु कृत्यमतः परम् ॥ ८
 त्रिगर्तानां कृतं कार्यं पाण्डवानां च मार्गणम् ।
 विप्रकारैर्हि मात्स्येन सुशर्मा बाधितः पुरा ॥ ९
 तेषां भयाभिपन्नानां त्रस्तानां त्राणमिच्छताम् ।

अभयं याचमानानां तदाऽस्माभिः परिश्रुतम् १०
 प्रथमं तैर्ग्रहीतव्यं मात्स्यानां गोधनं महत् ।
 अष्टम्याश्चापराह्णे तु इति नस्तैः समाहितम् ॥ ११
 नवम्यां पुनरस्माभिः सूर्यस्योदयनं प्रति ।
 इमा गावो ग्रहीतव्या याते मत्स्ये गवांपदम् ॥ १२
 इत्येवं निश्चयोऽस्माकं मन्त्रोऽभून्नागसाह्वये ।
 पाण्डवानां परिज्ञाने सर्वेषां नः परस्परम् ॥ १३
 ते वा गाश्च नयिष्यन्ति यदि वा स्युः पराजिताः ।
 अस्मान्वाऽप्यतिसन्धाय कुर्युर्मात्स्येन संगतिम् १४
 अथवा तानुपादाय मात्स्यो जानपदैः सह ।
 सर्वथा सेनया सार्धमस्मानेष युयुत्सति ॥ १५
 तेषामेको महावीर्यः कश्चिदेव पुरःसरः ।
 अस्माञ्जेतुमिहायातो मात्स्यो वाऽपि स्वयं भवेत् १६
 यद्येष राजा मात्स्यानां यदि वीभत्सुरागतः ।
 सर्वैर्योद्धव्यमस्माभिरिति नः समयः कृतः ॥ १७
 अथ कस्मात्स्थिता ह्येते रथेषु रथिसत्तमाः ।
 भीष्मद्रोणकृपाः कर्णो विकर्णो द्रौणिरेव च ।
 संभ्रान्तमनसः सर्वे प्राप्ते ह्यस्मिन्धनञ्जये ॥ १८
 नान्यत्र युद्धाच्छ्रेयोस्ति तथाऽऽत्मा प्रणिधीयताम्
 सर्वलोकेन वा युद्धं देवैर्वाऽस्तु सवासवैः ॥ १९
 अनाच्छिन्ने धनेऽस्माकमथ शक्रेण वज्रिणा ।
 यमेन वाऽपि संग्रामे को हास्तिनपुरं व्रजेत् ॥ २०
 शरैरभिप्रणुन्नानां भग्नानां गहने वने ।
 को हि जीवेत्पदातीनां भवेदश्वेषु संशयः ॥ २१
 आचार्यं पृष्ठतः कृत्वा तथा नीतिर्विधीयताम् ।
 जानामि च मतं तेषामतस्त्रासयतीव नः ॥ २२
 अर्जुने चापि संप्रीतिमधिकामुपलक्ष्ये ।

तथा दृष्ट्वा हि वीभत्सुमुपायान्तं प्रशंसति ।
 यथा सेना न भज्येत तथा नीतिर्विधीयताम् २३
 अदेशिका ह्यरण्येऽस्मिन्कृच्छ्रे शत्रुवशं गता ।
 यथा न विभ्रमेत्सेना तथा नीतिर्विधीयताम् २४
 अश्वानां हेषितं श्रुत्वा का प्रशंसा भवेत्परे ।
 स्थाने वाऽपि व्रजन्तो वा सदा हेषन्ति वाजिनः २५
 सदा च वायवो वान्ति नित्यं वर्षति वासवः ।
 स्तनयित्तोश्च निर्घोषः श्रूयते बहुशस्तथा ॥ २६
 भीषयन्पाण्डवेभ्यो भवान्सर्वानिमाञ्जनान् ।
 प्रमुखे सर्वसैन्यानामबद्धं बहु भाषते ॥ २७
 यथैवाश्वान्मार्गमाणास्तानेवाभिपरीप्सवः ।
 हेषितानीव शृण्वन्ति तदिदं भवतस्तथा ॥ २८
 किमत्र कार्यं पार्थस्य कथं वा स प्रशस्यते ।
 अन्यत्र कामाद्वेषाद्वा रोषाद्वाऽस्मासु केवलम् २९
 आचार्या वै कारुणिकाः प्राज्ञाश्चापायदर्शिनः ।
 नैते महाहवे धीरे संप्रवृत्त्याः कथंचन ॥ ३०
 प्रासादेषु विचित्रेषु गोष्ठीपानाशनेषु च ।
 कथा विचित्राः कुर्वाणाः पण्डितास्तत्र शोभनाः ॥
 बहून्याश्चर्यरूपाणि कुर्वते जनसंसदि ।
 इष्वस्त्रे चापसंधाने पण्डितास्तत्र शोभनाः ॥ ३२
 परेषां विवरज्ञाने मनुष्याचरितेषु च ।
 अन्नसंस्कारदोषेषु पण्डितास्तत्र शोभनाः ॥ ३३
 पण्डितान्पृष्ठतः कृत्वा परेषां गुणवादिनः ।
 विधीयतां तथा नीतिर्यथा वध्येत वै परः ॥ ३४
 गावश्चैताः प्रतिष्ठन्तां सेनां व्यूहन्तु माचिरम् ।
 आरक्षाश्च विधीयन्तां यत्र योत्स्यामहे परैः ॥ ३५

॥ इति श्रीमन्महाभारते विराटपर्वणि गोग्रहणपर्वणि सप्तचत्वारिंशोऽध्यायः ॥ ४७ ॥

अष्टचत्वारिंशोऽध्यायः ॥ ४८ ॥

कर्णेनात्मश्लाघनपूर्वकमर्जुनपराभवनमिथ्याप्रतिज्ञानम् ॥ १ ॥

कर्ण उवाच ।
 सर्वानायुष्मतो भीतान्संत्रस्तानिव लक्ष्ये ।

अयुद्धमनसश्चैव सर्वाश्चैवानवस्थितान् ॥ १
 यद्येष जामदग्न्यो वा यदि वेन्द्रः पुरंदरः ।

सप्तम्याश्चापराह्णे इति नवम्या पुनरस्माभिरिति च थ.

पाठः ॥ ११ ॥ सप्तचत्वारिंशोऽध्यायः ॥ ४७ ॥

वासुदेवेन सहितो यदि बीभत्सुरागतः ।
 अहमेनं निरोत्स्यामि व्रेलेव वरुणालयम् ॥ २
 रुक्मपुङ्खाः प्रसन्नाग्रा मुक्ता हस्तवता मया ।
 छादयन्तु शराः सूर्यं पार्थस्यायुर्निरोधकाः ॥ ३
 मम चापप्रमुक्तानां शराणां नतपर्वणाम् ।
 निवृत्तिर्गच्छतां नास्ति सर्पाणां श्वसतामिव ॥ ४
 शराणां पुङ्खसक्तानां मौर्व्याऽभिहतयोर्भृशम् ।
 श्रूयते तलयोः शब्दो भेर्योराहतयोरिव ॥ ५
 एकैकं चतुरः पञ्च कचित्षष्टिं कचिच्छतम् ।
 हतान्पश्यत मात्स्यानामिषुभिर्निहतात्रथान् ॥ ६
 मद्बाहुमुक्तैरिषुभिस्तैलघौतैः पतत्रिभिः ।
 खद्योतैरिव संपृक्तमन्तरिक्षं विराजताम् ॥ ७
 ध्वजाग्राद्धानरस्तस्य भल्लेनाभिहतो मया ।
 अद्यैव पततां भूमौ विनदन्भैरवान्रवान् ॥ ८
 शत्रोर्मयाभिपन्नानां भूतानां ध्वजवासिनाम् ।
 दिशः प्रतिष्ठमानानामस्तु शब्दो दिवं गतः ॥ ९
 क्रुद्धेनास्त्रं मया मुक्तं निर्दहेत्पृथिवीमिमाम् ।
 स्थितं संग्रामशिरसि पार्थमेकाकिनं किमु ॥ १०
 समाहितश्च बीभत्सुर्वर्षाण्यष्टौ च पञ्च च ।
 जातस्नेहश्च युद्धस्य मयि संदर्शयिष्यति ॥ ११
 पात्रीभूतस्तु कौन्तेयो ब्राह्मणो गुणवानिव ।
 शरमालां स गृह्णातु मत्प्रसृष्टां स्वधामिव ॥ १२
 एष चापि महेष्वासस्त्रिषु लोकेषु विश्रुतः ।
 अहं चापि नरश्रेष्ठादर्जुनान्नावमः क्वचित् ॥ १३
 मम हस्तप्रमुक्तानां शराणां नतपर्वणाम् ।
 निवृत्तिर्गच्छतां नास्ति वैश्वानरशिखार्चिषाम् ॥ १४
 इतश्चेतश्च मुक्तानां शराणां नतपर्वणाम् ।
 तुमुलः श्रूयतां नादः षट्पदां गायतामिव ॥ १५

अन्तस्त संपतद्भिस्तु गृध्रपत्रैः शिलाशितैः ।
 शलभानामिवाकाशे छाया संप्रति दृश्यताम् ॥ १६
 अद्य मत्कार्मुकोत्सृष्टाः शिताः पार्थस्य मर्मगाः ।
 शरीरमुपसर्पन्तु बल्मीकमिव पन्नगाः ॥ १७
 बर्हिबर्हिणराजानां बर्हिणां बर्हिणामिव ।
 पततां पततां घोषः पततां पततामिव ॥ १८
 अद्य त्वहमृणान्मोक्ष्ये यन्मया तत्प्रतिश्रुतम् ।
 धार्तराष्ट्रस्य तत्काले निहत्य समरेऽर्जुनम् ॥ १९
 इन्द्राशनिसमस्पर्शं महेन्द्रसमविक्रमम् ।
 अर्दयिष्याम्यहं पार्थमुल्काभिरिव कुञ्जरम् ॥ २०
 शरजालमहाज्वालमसिशक्तिगदेन्धनम् ।
 निर्दहन्तमनीकानि शमयिष्येऽर्जुनानलम् ॥ २१
 रथादतिरथं लोके सर्वशस्त्रभृतांवरम् ।
 विवशं पार्थमादास्ये गरुत्मानिव पन्नगम् ॥ २२
 क्षुद्रकैर्विविधैर्भल्लैर्निपतद्भिश्च मामकैः ।
 समूढचेताः कौन्तेयः कर्तव्यं नाभिपद्यताम् ॥ २३
 अद्य दुर्योधनस्याहं शोकं हृदि चिरं स्थितम् ।
 समूलमपनेष्यामि हरन्पार्थशिरः शरैः ॥ २४
 अद्य मत्कार्मुकोत्सृष्टैर्भल्लैश्च नतपर्वभिः ।
 हतास्त्रं विरथं पार्थ पौरुषे पर्यवस्थितम् ।
 निश्चसन्तं यथा नागमद्य पश्यन्तु कौरवाः ॥ २५
 जामदग्न्यान्मया लब्धं दिव्यास्त्रमृषिसत्तमात् ।
 तदुपाश्रित्य वीर्यं च युध्येयमपि वासवम् ॥ २६
 ध्वजाग्रे वानरस्तिष्ठन्भल्लेन निहतो मया ।
 अद्यैव पततां भूमौ विनदन्भैरवान्रवान् ॥ २७
 कामं गच्छन्तु कुरवो गाः प्रगृह्य परंतपाः ।
 रथेषु वाऽपि तिष्ठन्तो युद्धं पश्यन्तु मामकम् ॥ २८

॥ इति श्रीमन्महाभारते विराटपर्वणि गोग्रहणपर्वणि अष्टचत्वारिंशोऽध्यायः ॥ ४८ ॥

बर्हिणां बर्हिणामिव एकैकस्य पृष्ठेपृष्ठे गच्छतां मयूराणां
 मयूराणामिव बर्हिबर्हिणराजानां बर्हिणो मयूरस्य बर्हिणैः शर-
 मूले पत्ररूपेण स्थितमयूरपत्रैः राजानां राजमानानां । राज-
 दीप्ताविति धातोः कर्त्रर्थे पचाद्यचि कृते रूपनिष्पत्तिः । पततां
 पपता एकैकस्य शरस्य पृष्ठे पृष्ठे निपतता शराणां घोषः पततां
 मालारूपेण निपतमानानां पतता पक्षिणा घोषइव अखिलैः

श्रूयतामिति योग्यक्रियाध्याहारेण संबन्धः । यद्वा बर्हिणां
 बर्हवतां उत्पन्नबर्हिणामित्यर्थः । बर्हिणा मयूराणामिव पतता
 पततां पुंस्त्वानुपुखतया क्षणेक्षणे पततां पतता शराणां घोषः
 पततां पक्षिणा घोष इव पतता दिशिदिशि पततामिति लोड-
 न्तक्रिया । सर्वैः श्रूयतामिति भावः । बर्हिबर्हिणराजानामिति
 ट. थ. ध. पाठः ॥ १८ ॥ अष्टचत्वारिंशोऽध्यायः ॥ ४८ ॥

एकोनपञ्चाशोऽध्यायः ॥ ४९ ॥

कूपेणार्जुनचरित्रप्रशंसनपूर्वकं कर्णगर्हणम् ॥ १ ॥ तथा स्वेषु एकैकेनार्जुनस्य दुर्जयत्वकथनपूर्वकं संभूयाभियान-
निर्धारणम् ॥ २ ॥

वैशंपायन उवाच ।

तस्य तद्वचनं श्रुत्वा नीतिशास्त्रविशारदः ।

आचार्यः कुरुवीराणां कृपः शारद्वतोऽब्रवीत् ॥ १

सदैव तव राधेय युद्धे क्रूरतरा मतिः ।

नार्थानां प्रकृतिं वेत्सि नानुबन्धमवेक्षसे ॥ २

नया हि बहवः सन्ति शास्त्राण्याश्रित्य चिन्तिताः ।

तेषां युद्धं सुपापिष्ठं वेदयन्ति पुराविदः ॥ ३

देशकालेन संयुक्तं युद्धं विजयदं भवेत् ।

हीनकालं तदेवेह अनर्थायोपकल्पते ॥ ४

देशे काले च विक्रान्तं कल्याणाय विधीयते ।

आनुकूल्येन कार्याणामुत्तरं तु विधीयते ॥ ५

भारं हि रथकारस्य न व्यवस्यन्ति पण्डिताः ।

परिचिन्त्य तु पार्थेन संनिपातो न नः क्षमः ॥ ६

एको हि शत्रून्समरे समर्थः प्रतिबाधितुम् ।

एकः कुरुनभ्यरक्षदेकश्चाग्निमतर्पयत् ॥ ७

एकश्च पञ्च वर्षाणि ब्रह्मचर्यमधारयत् ।

एकः सुभद्रामारोप्य द्वैरथे कृष्णमाह्वयत् ॥ ८

सैन्धवं वनवासे तु जित्वा कृष्णामथानयत् ।

एकश्च पञ्च वर्षाणि शक्रादस्त्राण्यशिक्षत ॥ ९

एकः सपत्नाञ्जित्वा तु कुरूणामकरोद्यशः ।

एको गन्धर्वराजानं चित्रसेनमरिन्दमः ।

विजिग्ये तरसा सङ्ख्ये सेनां चास्य सुदुर्जयाम् ॥ १०

पाञ्चाली श्रीमती प्राप्ता क्षत्रं जित्वा स्वयंवरे ।

आदाय गतवान्पार्थो भवान्कनु गतस्तदा ॥ ११

तथा निवातकवचाः कालकेयाश्च दानवाः ।

दैवतैरप्यवध्यास्ते एकेन युधि पातिताः ॥ १२

एकेन हि त्वया कर्णं किं नामेह कृतं पुरा ।

एकैकेन यथा तेषां भूमिपाला वशे कृताः ॥ १३

इन्द्रोपि हि न पार्थेन संयुगे योद्धुमर्हति ।

यस्तेनाशंसते योद्धुं कर्तव्यं तस्य भेषजम् ॥ १४

आशीविषस्य क्रुद्धस्य पाणिमुद्यम्य दक्षिणम् ।

अवमुच्य प्रदेशिन्या दंष्ट्रामादातुमिच्छसि ॥ १५

अथवा कुञ्जरं मत्तमेकमेकचरं वने ।

निरङ्कुशं समारुह्य नगरं यातुमिच्छसि ॥ १६

समिद्धं पावकं चापि घृतमेदोवसाहुतम् ।

घृताक्तश्चीरवासास्त्वं मध्येनोत्सर्तुमिच्छसि ॥ १७

आत्मानं यः समाबध्य कण्ठे बद्ध्वा तथा शिलाम् ।

समुद्रं प्रतरेदोभ्यां तत्र किं कर्णं पौरुषम् ॥ १८

अकृतास्त्रः कृतास्त्रं वै बलवन्तं सुदुर्बलः ।

तादृशं कर्णं यः पार्थं योद्धुमिच्छेत्स दुर्मतिः ॥ १९

अस्माभिरेव निकृतो वर्षाणीह त्रयोदश ।

सिंहः पाशविनिर्मुक्तो न नः शेषं करिष्यति ॥ २०

एकान्ते पार्थमासीनं कूपेऽग्निमिव संवृतम् ।

अज्ञानादभ्यवस्कन्द्य प्राप्ताः स्मो भयमुत्तमम् ॥ २१

उत्सृष्टं तूलराशौ तु एकोऽग्निं शमयेत्कथम् ।

सह युद्ध्यामहे पार्थमागतं युद्धदुर्मदम् ॥ २२

यत्ता वयं पराक्रान्ता व्यूढानीकाः प्रहारिणः ।

युद्धायावस्थितं पार्थमागतं पाकशासनिम् ॥ २३

यत्ताः सर्वे रथश्रेष्ठं परिवार्य समन्ततः ।

षड्रथाः परिकीर्यन्तां वज्रपाणिमिवासुराः ॥ २४

द्रोणो दुर्योधनो भीष्मो भवान्द्रौणिस्तथा वयम् ।

सर्वे युद्ध्यामहे पार्थं कर्णं मा साहसं कृथाः ॥ २५

भारं हीति । यथा रथकारेण दिव्योऽयं मया निर्मितो रथः
सुदृढाङ्गः अनेन त्वं देवानपि सर्वथा जेष्यसीत्युक्ते तद्वचसि
भारं दत्त्वा देशकालानुकूल्यमनपेक्ष्यैव न व्यवस्यन्ति । योद्धु-
मिति शेषः । एव त्वद्वचसि भारं दत्त्वा देशाद्यानुकूल्यमनवेक्ष्य
विराट० १२

कथमस्माभिर्योद्धव्यम् । तव तु वचनं रथकारवचनवदर्थशून्यमिति
भावः ॥ ६ ॥ एकः सयमिनी जित्वा इति ध. पाठः ॥ १० ॥
एकोनपञ्चाशोऽध्यायः ॥ ४९ ॥

न ह्यसंगत्य समरे पार्थ जेष्यामहे वयम् ।

संगत्य समरे पार्थ सर्वे जेष्यामहे वयम् ॥ २६

॥ इति श्रीमन्महाभारते विराटपर्वणि गोग्रहणपर्वणि एकोनपञ्चाशोऽध्यायः ॥ ४९ ॥

पञ्चाशोऽध्यायः ॥ ५० ॥

कूपेण स्वर्गार्हणममृत्यता कर्णेन तदुपालम्भः ॥ १ ॥ तदसहिष्णुनाऽश्वत्थाम्ना समर्मोद्धाटन कर्णदुर्योधनोपालम्भः ॥ २ ॥

वैशंपायन उवाच ।

कृपस्य वचनं श्रुत्वा कर्णो राजन्युधांपतिः ।

पुनः प्रोवाच संरब्धो गर्हयन्ब्राह्मणं कृपम् ॥ १

कर्ण उवाच ।

लक्षयाम्यहमाचार्यं भयाद्भक्तिं गतं रिपौ ।

भीतेन हि न योद्धव्यमहं योत्स्ये धनञ्जयम् ॥ २

ननु वारुणमाग्नेयं याम्यं वायव्यमेव च ।

अस्त्रं ब्रह्मशिरश्चैव सत्त्वहीनस्य ते वृथा ॥ ३

मित्रकार्यं कृतमिदं पितापुत्रैर्महारथैः ।

भर्तृपिण्डश्च निर्विष्टो यथेष्टं गन्तुमर्हथ ॥ ४

भिक्षां हरस्व नित्यं त्वं यज्ञाननुचरस्व च ।

आमन्त्रणानि भुङ्क्वाद्य माऽस्मान्युद्धेन भीषय ॥ ५

भार्गवास्त्रं मया मुक्तं निर्दहेत्पृथिवीमिमाम् ।

किं पुनः पाण्डुपुत्राणामेकमर्जुनमाहवे ॥ ६

आगमिष्यन्ति पदवीं मात्स्याः पाण्डवमाश्रिताः ।

कीचकानां तु बलिनां शत्रुसेनावमर्दिनाम् ॥ ७

तानहं निहनिष्यामि भवता गम्यतां गृहम् ।

किं वेदवादिनां कार्यं परस्नेहानुभाषिणाम् ॥ ८

तस्य तद्वचनं श्रुत्वा अश्वत्थामा प्रतापवान् ।

उवाच वदतांश्रेष्ठो दुर्योधनमवेक्ष्य च ॥ ९

न च तावज्जिता गावो न च सीमान्तरं गताः ।

न हास्तिनपुरं प्राप्तास्त्वं च कर्ण विकथ्यसे ॥ १०

बहूनि धर्मशास्त्राणि पठन्ति द्विजसत्तमाः ।

तेषु किंस्विदिदं दृष्टं द्यूते जीयेत यन्नृपः ॥ ११

संग्रामान्विपुलाञ्जित्वा लब्ध्वा च विपुलं धनम् ।

विजित्य च महीं कृत्स्नां नेह कथ्यन्ति पण्डिताः ॥

पचत्यग्निरवाक्यस्तु तूष्णीं भाति दिवाकरः ।

तूष्णीं धारयते लोकान्वमुधा सचराचरान् ॥ १३

चातुर्वर्ण्यस्य कर्माणि विहितानि महर्षिभिः ।

धनं यैरधिगन्तव्यं यच्च कुर्वन्न दुष्यति ॥ १४

अधीत्य ब्राह्मणो वेदान्याजयेत यजेत वा ।

क्षत्रियो धनमाहृत्य यजेतैव न याजयेत् ॥ १५

वैश्योऽधिगम्य वित्तानि वार्ताकर्माणि कारयेत् ॥

शूद्रः शुश्रूषणं कुर्यात्त्रिषु वर्णेषु नित्यशः ।

वन्दनायोगविधिभिर्वैतसीं वृत्तिमाश्रितः ॥ १७

वर्तमाना यथाशास्त्रं प्राप्य चापि महीमिमाम् ।

प्रकुर्वन्ति महाभागा यज्ञान्मुविपुलानपि ॥ १८

का जातिस्तेषु सूतेयं केऽपि मन्त्राः क्रियाश्च काः ।

केयं वर्णेषु या राज्ञो वक्तृभोक्तृनियन्तृषु ॥ १९

वैशंपायन उवाच ।

दुर्योधनमभिप्रेक्ष्य कर्णं च कुरुसंसदि ।

अश्वत्थामा भृशं क्रुद्धो दुर्योधनमतर्जयत् ॥ २०

प्राप्य द्यूतेन को राज्यं क्षत्रियः स्तोष्टुमर्हति ।

तथा नृशंसरूपोयं धार्तराष्ट्रश्च निर्घृणः ॥ २१

तथाऽधिगम्य वित्तानि को विकथ्येद्विचक्षणः ।

निकृत्या वञ्चनायोगैश्चरन्वैतसिको यथा ॥ २२

कतमद्वैतं युद्धं यत्राजैषीर्धनञ्जयम् ।

नकुलं सहदेवं वा धनं येषां त्वया हृतम् ॥ २३

युधिष्ठिरो जितः कस्मिन्भीमश्च बलिनांवरः ।

इन्द्रप्रस्थं त्वया कस्मिन्संग्रामे निर्जितं पुरा ॥ २४

तथैव कतमद्युद्धं यस्मिन्कृष्णा जिता त्वया ।

एकवस्त्रा सभां नीता क्षुद्रकर्मत्रजस्वला ॥ २५

मूलमेषां महत्कृत्तं सारार्थी चन्दनं यथा ।

क्षुद्रं कर्म समास्थाय तत्र किं विदुरोऽब्रवीत् ॥ २६

यदुक्तं ब्राह्मणानां भोजनादावेव काशल न युद्ध इति तत्र तवापि वैश्यत्वान्न युद्धे सामर्थ्यमस्तीति दर्शयिष्यन्वर्णानां कर्माणि विभजते चातुर्वर्ण्यस्येत्यादिना ॥ १४ ॥ वैतसिको

व्याध ॥ २२ ॥ अनृत द्यूत कुर्वता वार्तराष्ट्रेण धर्मस्य मूलं कृत्तं छिन्नं । तत्र तदा विदुरः किमब्रवीत् क्षयमूलं द्यूतमिति तत्स्मरेति शेषः ॥ २६ ॥

यथाशक्ति मनुष्याणाममर्षं लक्षयामहे ।
 अन्येषामपि सत्त्वानामपि कीटपिपीलिकैः ॥२७॥
 द्रौपद्याः संपरिक्लेशं न क्षन्तुं पाण्डवोऽर्हति ।
 क्षयाय धार्तराष्ट्राणां प्रादुर्भूतो धनञ्जयः ॥ २८॥
 त्वं पुनः पण्डितो भूत्वा ह्याचार्यं क्षेममिच्छसि ।
 वैरान्तकरणो जिष्णुर्न नः शेषं करिष्यति ॥ २९॥
 नैव देवा न गन्धर्वा नासुरा न च राक्षसाः ।
 भयादिह न युद्धेरन्पाण्डुपुत्रेण धीमता ॥ ३०॥
 यं यमेकोपि संक्रुद्धः संग्रामे निपतिष्यति ।
 वृक्षं गरुडवद्वेगाद्विनिहत्यान्तमेप्यति ॥ ३१॥
 त्वत्तो विशिष्टं वीर्येण धनुष्यमरराट्समम् ।
 वासुदेवसमं युद्धे तं पार्थं को न पूजयेत् ॥ ३२॥
 देवं दैवेन युद्धेयत मानुषेण च मानुषम् ।
 अस्त्रं ह्यस्त्रेण यो हन्यात्कोऽर्जुनेन समः पुमान् ॥
 पुत्रादनवमः शिष्य इति धर्मविदो विदुः ।

एतेनापि निमित्तेन प्रियो द्रोणस्य पाण्डवः ॥ ३४॥
 यथा त्वमकरोर्धूतमिन्द्रप्रस्थं यथाऽहरः ।
 यथाऽनैषीः सभां कृष्णां तथा युध्यस्व पाण्डवं ३५॥
 अयं ते मातुलः प्राज्ञः क्षत्रधर्मस्य कोविदः ।
 दुर्धूतदेवी गान्धारः शकुनिर्युद्धयतामिह ॥ ३६॥
 नाक्षान्क्षिपति गाण्डीवं न कृतं द्वापरं न च ।
 ज्वलतो निशितान्वाणांस्तांस्तान्क्षिपति गाण्डीवं ॥
 न हि गाण्डीवनिर्मुक्ता गृध्रपक्षाः सुतेजनाः ।
 नान्तरेष्ववतिष्ठन्ते गिरीणामपि दारणाः ॥ ३८॥
 अन्तकः पवनो मृत्युस्तथाऽग्निर्वडवामुखः ।
 कुर्युरेते कचिच्छेषं न तु क्रुद्धो धनञ्जयः ॥ ३९॥
 यथा सभायां द्यूतं त्वं मातुलेन सहाकरोः ।
 तथा युद्धस्य संग्रामे सौवलेन सुरक्षितः ॥ ४०॥
 युद्धयतां काममाचार्यो नाहं योत्स्ये धनञ्जयम् ।
 मत्स्यो ह्यस्माभिरायोध्या यद्यागच्छेद्भवांपदम् ४१॥

॥ इति श्रीमन्महाभारते विराटपर्वणि गोग्रहणपर्वणि पञ्चाशोऽध्यायः ॥ ५० ॥

एकपञ्चाशोऽध्यायः ॥ ५१ ॥

कर्णकृतद्रोणकृपाधिक्षेपसंक्रुद्धमश्वत्थामानं प्रति भीष्मेण द्रोणादिप्रशंसनपूर्वकं परिसान्त्वनम् ॥१॥ दुर्योधनेन भीष्म-
 कर्णाभ्यां सह कृपद्रोणक्षमापनम् ॥ २ ॥

वैशंपायन उवाच ।
 ततः शान्तनवस्तत्र धर्मार्थकुशलं हितम् ।
 दुर्योधनमिदं वाक्यमब्रवीत्कुरुसंसदि ॥ १॥
 साधु पश्यति वै द्रोणः कृपः साध्वनुपश्यति ।
 आचार्यपुत्रः सहजं निश्चितं साधु भाषते ॥ २॥
 कर्णस्तु क्षत्रधर्मेण केवलं योद्धुमिच्छति ।
 आचार्यो नावमन्तव्यः पुरुषेण विजानता ।
 देशकालौ तु संप्रेक्ष्य योद्धव्यमिति मे मतिः ॥ ३॥
 यस्य सूर्यसमाः पञ्च सपत्नाः स्युः प्रहारिणः ।
 कथमभ्युदये तेषां न प्रमुह्येत पण्डितः ॥ ४॥
 स्वार्थे सर्वे विमुह्यन्ति येऽपि धर्मविदो जनाः ।
 तस्मात्तत्त्वं न जानाति यत्तु कार्यं नराधिपः ॥ ५॥

धार्तराष्ट्रोपि दुर्बुद्धिः पश्यन्नपि धनञ्जयम् ।
 नैव पश्यति नाघ्राति मन्दः क्रोधवशं गतः ॥ ६॥
 वैशंपायन उवाच ।
 एवमुक्त्वा तु राजानं पुनर्द्रौणिमुवाच ह ।
 प्राञ्जलिर्भरतश्रेष्ठः साम्ना बुद्धिमतांवरः ॥ ७॥
 कर्णो हि यदवोचत्त्वां तेजस्संजननाय तत् ।
 आचार्यपुत्रः क्षमतां महत्कार्यमुपस्थितम् ॥ ८॥
 नायं कालो विरोधस्य कौन्तेये समुपस्थिते ।
 क्षन्तव्यं भवता सर्वमाचार्येण कृपेण च ॥ ९॥
 भवतां हि कृतास्त्रत्वं यथाऽऽदित्ये प्रभा तथा ।
 यथा चन्द्रमसो लक्ष्मीः सर्वथा नापकृष्यते ।
 एवं भवत्सु ब्राह्मण्यं ब्रह्मास्त्रं च प्रतिष्ठितम् ॥१०॥

चकारात् त्रेतापि समुचीयते । कृतादयो वृत्तशास्त्रप्रसिद्धा

पाशका. ॥ ३७ ॥ पञ्चाशोऽध्यायः ॥ ५० ॥

चत्वार एकतो वेदाः क्षात्रमेकत्र दृश्यते ।
 नैतत्समस्तमुभयं कस्मिंश्चिदनुशुश्रुम ।
 अन्यत्र भारताचार्यात्सपुत्रादिति मे मतिः ॥ ११
 वेदान्ताश्च पुराणानि इतिहासं पुरातनम् ।
 जामदग्न्यमृते राजन्को द्रोणादधिको भवेत् ॥ १२
 ब्रह्मास्त्रं चैव वेदाश्च नैतदन्यत्र दृश्यते ॥ १३
 आचार्यपुत्रः क्षमतां नायं कालो विभेदने ।
 सर्वे संहत्य युद्ध्यामः पाकशासनिमागतम् ॥ १४
 बलस्य व्यसनानीह यान्युक्तानि मनीषिभिः ।
 मुख्यो भेदो हि तेषां तु पापिष्ठो विदुषां मतः ॥ १५
 अश्वत्थामोवाच ।
 नैवं न्याय्यमिदं वाच्यमस्माकं पुरुषर्षभ ।
 किंतु रोषपरीतेन गुरुणा भाषितः गुणाः ॥ १६
 शत्रोरपि गुणा ग्राह्या दोषा वाच्या गुरोरपि ।
 सर्वथा सर्वयत्नेन पुत्रे शिष्ये हितं वदेत् ॥ १७
 आचार्य एष क्षमतां शान्तिरत्र विधीयताम् ।

अभिद्यमाने तु गुरौ निवृत्तं रोषकारितम् ॥ १८
 वैशंपायन उवाच ।
 ततो दुर्योधनो द्रोणं क्षमयामास भारत ।
 सह कर्णेन भीष्मेण कृपं चैव महाबलम् ॥ १९
 द्रोण उवाच ।
 यदेतत्प्रथमं वाक्यं भीष्मः शान्तनवोऽब्रवीत् ।
 तेनैवाहं प्रसन्नो वै परमत्र विधीयताम् ॥ २०
 यथा दुर्योधनं पार्थो नोपसर्पति संगरे ।
 साहसाद्यदि वा मोहात्तथा नीतिर्विधीयताम् ॥ २१
 वनवासे ह्यनिवृत्ते दर्शयेन्न धनञ्जयः ।
 धनं चालभमानोऽत्र नाद्य तत्क्षन्तुमर्हति ॥ २२
 यथा नायं समायुज्याद्वार्तराष्ट्रं कथंचन ।
 न च सेनां पराजय्यात्तथा नीतिर्विधीयताम् ॥ २३
 उक्तं दुर्योधनेनापि पुरस्ताद्वाक्यमीदृशम् ।
 तदनुस्मृत्य गाङ्गेय यथावद्वक्तुमर्हसि ॥ २४

॥ इति श्रीमन्महाभारते विराटपर्वणि गोग्रहणपर्वणि एकपञ्चाशोऽध्यायः ॥ ५१ ॥

द्विपञ्चाशोऽध्यायः ॥ ५२ ॥

भीष्मेण दुर्योधनं प्रति हेतूपन्यासपूर्वकं युधिष्ठिरं प्रति श्रुतवनवासादिकालस्य परिसमाप्तिकथनम् ॥ १ ॥ भीष्मेणार्जुन-
 पराक्रमप्रशंसनपूर्वकं पाण्डवैः सह संधिविधानेपि दुर्योधनेन तत्प्रतिषेधनम् ॥ २ ॥ भीष्मेण द्रोणवचनाद्गोभिः सह
 दुर्योधनस्य प्रस्थापनपूर्वकं सेनाया व्यूहीकरणेन समराभियानम् ॥ ३ ॥

भीष्म उवाच ।
 कलाः काष्ठाश्च युज्यन्ते मुहूर्ताश्च दिनानि च ।
 अर्धमासाश्च मासाश्च नक्षत्राणि ग्रहास्तथा ॥ १
 ऋतवश्चापि युज्यन्ते तथा संवत्सरा अपि ।
 एवं कालविभागेन कालचक्रं प्रवर्तते ॥ २
 तेषां कालातिरेकेण ज्योतिषां च व्यतिक्रमात् ।
 पञ्चमेऽपञ्चमे वर्षे द्वौ मासावधिमासकौ ॥ ३
 एषामभ्यधिका मासाः पञ्च च द्वादश क्षपाः ।
 त्रयोदशानां वर्षाणामिति मे वर्तते मतिः ॥ ४
 पूर्वद्युरेव निवृत्तस्ततो बीभत्सुरागतः ॥ ५

सर्वं यथावच्चरितं यद्यदेभिः प्रतिश्रुतम् ।
 एवमेतद्ध्रुवं ज्ञात्वा ततो बीभत्सुरागतः ॥ ६
 सर्वे पञ्च महात्मानः सर्वे धर्मार्थकोविदाः ।
 येषां युधिष्ठिरो राजा कस्माद्धर्मेऽपराधुयुः ॥ ७
 कामात्क्रोधाच्च लोभाच्च कामक्रोधभयादपि ।
 स्नेहाद्वा यदि वा मोहाद्धर्मे नात्येति धर्मजः ॥ ८
 अलुब्धाश्चैव कौन्तेयाः कृतवन्तश्च दुष्करम् ।
 न चापि केवलं राज्यमिच्छेयुस्ते ह्यधर्मतः ॥ ९
 तदैव ते हि विक्रान्तुमीषुः कौरवनन्दनाः ।
 धर्मपाशनिबद्धास्तु न चैलुः क्षत्रियव्रतात् ॥ १०

यथा दुर्योधनो राजा न गच्छेत्काचिदापदमिति ट थ
 पाठ । यथा नायशसा युक्तो धार्तराष्ट्रः कथंचनेति ध. पाठ

॥ २१ ॥ एकपञ्चाशोऽध्यायः ॥ ५१ ॥

यश्चानृत इति ख्यातः स च गच्छेत्पराभक्तम् ।
 वृणुयुर्मरणं पार्था नानृतत्वं कथंचन ॥ ११
 प्राप्ते तु काले स्वानर्थान्नोत्सृजेयुर्नरर्षभाः ।
 अपि वज्रभृता गुप्तास्तथावीर्या हि पाण्डवाः ॥ १२
 प्रतियुद्ध्येम समरे सर्वशस्त्रभृतांवरम् ॥ १३
 तस्माद्यदत्र कल्याणं लोके सद्भिरनुष्ठितम् ।
 तत्संविधीयतां शीघ्रं मा वो ह्यर्थोऽभ्यगात्परम् ॥ १४
 न हि पश्यामि संग्रामे कदाचिदपि कौरव ।
 एकान्तसिद्धिं राजेन्द्र संप्राप्तश्च धनञ्जयः ॥ १५
 संप्रवृत्ते तु संग्रामे भावाभावौ जयाजयौ ।
 अवश्यमेकं स्पृशतो दृष्टमेतदसंशयम् ॥ १६
 तस्माद्युद्धोपचरितं कर्म वा धर्मसंहितम् ।
 क्रियतामाशु राजेन्द्र संप्राप्तश्च धनञ्जयः ॥ १७
 एको हि समरे पार्थः पृथिवीं निर्दहेच्छरैः ।
 भ्रातृभिः सहितो भूत्वा किं पुनः कौरवान्नणे ।
 तस्मात्सन्धिं कुरुश्रेष्ठ कुरुष्व यदि मन्यसे ॥ १८
 दुर्योधन उवाच ।
 नाहं राज्यं प्रदास्यामि पाण्डवेभ्यः पितामह ।
 ग्रामं सेनां च दासांश्च स्वल्पं द्रव्यमपि प्रभो ।
 युद्धोपचारिकं यत्तु तत्सर्वं संविधीयताम् ॥ १९
 वैशंपायन उवाच ।
 भीष्मस्योपरते वाक्ये तथा दुर्योधनस्य च ।
 प्राप्तमर्थं च यद्वाक्यं द्रोणश्चाह द्विजोत्तमः ॥ २०
 यत्तु युद्धोपचरितं भवेद्वा धर्मसंहितम् ।
 कस्त्वया सदृशो लोके भूयस्त्वं वक्तुमर्हसि ॥ २१
 अत्र या मामिका बुद्धिः श्रूयतां यदि रोचते ।
 सर्वथा हि मया श्रेयो वक्तव्यं कुरुनन्दन ॥ २२
 राजा बलचतुर्भागं क्षिप्रमादाय गच्छतु ।

ततोऽपरश्चतुर्भागो गाः समादाय गच्छतु ।
 वयं चार्धेन सैन्यस्य प्रतियोत्स्याम पाण्डवम् ॥ २३
 अहं भीष्मश्च कर्णश्च अश्वत्थामा कृपस्तथा ।
 प्रतियोत्स्याम वीभत्सुमागतं कृतनिश्चयम् ॥ २४
 एवं राजा सुगुप्तः स्यान्न क्लैब्यं गन्तुमर्हति ।
 मत्स्यं वा पुनरायातमथवापि शतक्रतुम् ।
 अहमावारयिष्यामि वेलेव मकरालयम् ॥ २५
 वैशंपायन उवाच ।
 तद्वाक्यं रुरुचे तेषां द्रोणेनोक्तं महात्मना ।
 तथाहि कृतवान्राजा कौरवाणामनन्तरम् ॥ २६
 भीष्मः प्रस्थाप्य राजानं गोधनं तदनन्तरम् ।
 सेनामुख्यान्व्यवस्थाप्य व्यूहितुं संप्रचक्रमे ॥ २७
 द्रोणस्योपरते वाक्ये भीष्मः प्रोवाच बुद्धिमान् ।
 आचार्य मध्ये तिष्ठ त्वमश्वत्थामा तु सव्यतः ।
 कृपः शारद्वतो धीमान्पार्श्वं रक्षतु दक्षिणम् ॥ २८
 विकर्णश्च महावीर्यो दुर्मुखश्च परन्तपः ।
 शकुनिः सौबलश्चैव दुःसहश्च महाबलः ।
 द्रोणस्य पार्श्वमजिताः पालयन्तु महाबलाः ॥ २९
 अग्रतः सूतपुत्रस्तु कर्णस्तिष्ठतु दंशितः ।
 अहं सर्वस्य सैन्यस्य पश्चात्स्थास्यामि पालयन् ॥ ३०
 सर्वे महारथाः शूरा महेष्वासा महाबलाः ।
 युद्धयन्तु पाण्डवश्रेष्ठमागतं यत्नतो युधि ॥ ३१
 वैशंपायन उवाच ।
 अभेद्यं परसैन्यानां व्यूहं व्यूह्य कुरुत्तमः ।
 वज्रगर्भं व्रीहिमुखं पद्मचन्द्रार्धमण्डलम् ॥ ३२
 तस्य व्यूहस्य पश्चार्धे भीष्मश्चाथोद्यतायुधः ।
 सौवर्णं तालमुच्छ्रित्य रथे तिष्ठन्नशोभत ॥ ३३

॥ इति श्रीमन्महाभारते विराटपर्वणि गोग्रहणपर्वणि द्विपञ्चाशोऽध्यायः ॥ ५२ ॥

त्रिपञ्चाशोऽध्यायः ॥ ५३ ॥

इन्द्रेण सुदर्शननामनि कामगामिनि प्रासादे देवगणसमारोपणपूर्वकमर्जुनकुरुरणावलोकनाय गगनाङ्गणावतरणम् ॥ १ ॥

वैशंपायन उवाच ।

तस्माद्युद्धोचितं कर्मेति ध. पाठः ॥ १८ ॥ पद्मगर्भमिति

ततः सुदर्शनं नाम प्रासादं हरिवाहनः ।

ध. पाठः ॥ ३२ ॥ द्विपञ्चाशोऽध्यायः ॥ ५२ ॥

सर्वान्देवान्समारोप्य प्रययौ यत्र पाण्डवः ॥ १
 स्थूणाराजिसहस्रं तु यत्र मध्ये प्रतिष्ठितम् ।
 तत्र सूर्यपथेऽतिष्ठद्विमला महती सभा ॥ २
 आदित्या वसवो रुद्रा अश्विनौ च मरुद्गणाः ।
 तत्र श्वेतानि चक्राणि काञ्चनस्फाटिकानि च ॥ ३
 तथा चित्राणि छत्राणि दिव्यरूपाणि भारत ।
 मणिरत्नविचित्राणि नानारूपाणि भागशः ।
 आकाशे सह दृश्यन्ते भानुमन्ति शुभानि च ॥ ४
 अग्नेरिन्द्रस्य सोमस्य यमस्य वरुणस्य च ।
 तथा धातुर्विधातुश्च मित्रस्य धनदस्य च ।
 रुद्रस्य विष्णोः सवितुस्त्रिदशानां तथैव च ॥ ५
 काञ्चनानि च दामानि विविधाश्चोत्तमस्रजः ।
 दिव्यपुष्पाभिसंवीतास्तत्र चित्राणि भेजिरे ॥ ६
 तस्मिंस्तु राजन्प्रासादे दिव्यरत्नविभूषिते ।
 दिव्यगन्धसमायुक्ताः स्रजो दिव्याश्चकाशिरे ॥ ७
 दिव्यश्च वायुः प्रववौ गन्धमादाय सर्वशः ।
 ऋतवः पुष्पमादाय समतिष्ठन्त भारत ॥ ८
 प्रजानां पतयः सप्त सप्त चैव महर्षयः ।
 तत्र देवर्षयश्चैव देवराजं दिवौकसः ।
 इन्द्रेण सहिताः सर्वे त्रिदशाश्च व्यवस्थिताः ॥ ९
 न पङ्क्तो न रजस्तत्र प्रविवेश कथंचन ।
 आदित्यश्च विरूक्षोत्र नातिवेलमिवातपत् ॥ १०

दिव्यगन्धं समादाय वायुस्तत्राभिगच्छति ।
 आकाशं च दिशः सर्वा दर्शनीयमदृश्यत ॥ ११
 तत्र देवाः समारूढ्य तं दिव्यं सर्वतःप्रभम् ।
 अम्बरे विमलेऽतिष्ठन्प्रासादं कामगामिनम् ॥ १२
 तत्र राजर्षयश्चैव समारूढ्य दिवौकसः ।
 श्वेतो राजा वसुमनास्तथा भद्रः प्रदर्शनः ॥ १३
 नृगो ययातिर्नहुषो मान्धाता भरतः कुरुः ।
 अष्टकश्च शिविश्वोभौ स च राजा पुरुरवाः ॥ १४
 डम्भोज्ज्वलः कार्तवीर्यो ह्यर्जुनः सगरस्तथा ।
 दिलीपः केरलः पूरुः शर्यातिः सोमकस्तदा ॥ १५
 हरिश्चन्द्रश्च तेजस्वी रघुर्दशरथस्तथा ।
 भगीरथश्च राजर्षिः सर्वे च जनमेजय ॥ १६
 पाण्डुश्चैव महाराजश्चामरव्यजनोज्ज्वलः ।
 छत्रेण ध्रियमाणेन राजसूयश्रिया वृतः ॥ १७
 एते चान्ये च बहवः पुण्यशीलाः शुचित्रताः ।
 कीर्तिमन्तो महावीर्यास्तत्रैवासन्दिवि स्थिताः ॥ १८
 गणाश्चाप्सरसां सर्वे गन्धर्वाश्चापि सर्वशः ।
 दैत्यराक्षसयक्षाश्च सुपर्णाः पन्नगास्तथा ॥ १९
 वासवप्रमुखाः सर्वे देवाश्च सगणेश्वराः ।
 आसन्तत्र समारूढाः संग्रामं तं दिदृक्षवः ॥ २०
 इत्यम्बरे व्यवस्थाय प्रासादस्था दिवौकसः ।
 एकस्य च बहूनां च युद्धं द्रष्टुं व्यवस्थिताः ॥ २१

॥ इति श्रीमन्महाभारते विराटपर्वणि गोग्रहणपर्वणि त्रिपञ्चाशोऽध्यायः ॥ ५३ ॥

चतुःपञ्चाशोऽध्यायः ॥ ५४ ॥

सेनामध्ये दुर्योधनमनवलोकयताऽर्जुनेनोत्तरं प्रति तत्पदवीमनु रथयापनचोदना ॥ १ ॥ तथा बाणाभ्यां द्रोणाद्यभि-
 वादनपूर्वकं ताभ्यामेव कर्णमूले कुशलप्रश्नः ॥ २ ॥ द्रोणेन तत्कौशलश्लाघनम् ॥ ३ ॥

वैशंपायन उवाच ।
 तथा व्यूढेष्वनीकेषु कौरवैर्यैर्महारथैः ।
 उपायादर्जुनस्तूर्णं रथघोषेण नादयन् ॥ १
 ददृशुस्ते ध्वजाग्रं वै शुश्रुबुश्च रथस्वनम् ।
 दोधूयमानस्य भृशं गाण्डीवस्य च निस्वनम् ॥ २
 त्रिक्रोशमात्रं गत्वा तु पाण्डवः श्वेतवाहनः ।
 सेनामुखमभिप्रेक्ष्य पार्थो वैराटिमब्रवीत् ॥ ३

राजानं नात्र पश्यामि रथानीके व्यवस्थितम् ।
 दक्षिणं पक्षमादाय कुरवो यान्त्युदञ्चुखाः ॥ ४
 उत्सृज्यैतद्रथानीकं महेष्वासाभिरक्षितम् ।
 गवाग्रमभितो याहि यावत्पश्यामि मे रिपुम् ॥ ५
 गवाग्रमभितो गत्वा गाश्चैवाशु निवर्तय ।
 यावदेते निवर्तन्ते कुरवो जवमास्थिताः ।
 तावदेव पशून्सर्वान्निवर्तिष्ये तवाभिभो ॥ ६

वैशंपायन उवाच ।

इत्युक्त्वा समरे पार्थो वैराटिमपराजितः ।
सव्यं पक्षमनुग्राप्य जवेनाश्वानचोदयत् ॥ ७
ततोऽभ्यवादयत्पार्थो भीष्मं शान्तनवं कृपम् ।
द्वाभ्यांद्वाभ्यां तथाऽऽचार्यं द्रोणं प्रथमतः क्रमात् ॥
द्रोणं कृपं च भीष्मं च पृषत्कैरभ्यवादयत् ।
ततस्तत्सर्वमालोक्य द्रोणो वचनमब्रवीत् ॥ ९
महारथमनुग्राप्तं दृष्ट्वा गाण्डीवधन्विनम् ।
न कश्चिद्योद्धुमिच्छेत न च गुप्तं स्वजीवितम् ।
अयं वीरश्च शूरश्च दुर्धर्षश्चैव संयुगे ॥ १०
एतद्ध्वाजं पार्थस्य दूरतः प्रतिदृश्यते ।
मेघः सविद्युत्स्तनितो रोरवीति च वानरः ॥ ११
आस्थाय च रथं याति गाण्डीवं विक्षिपन्धनुः ॥ १२
अश्वानां स्तनतां शब्दो बहतां पाकशासनिम् ।
रथस्याम्बुधरस्येव श्रूयते भृशदारुणः ॥ १३
दारयन्निव तेजस्वी वसुधां वासवात्मजः ।
एष तिष्ठन्नथिश्रेष्ठो रथे रथिशतप्रणुत् ॥ १४
एष दृष्ट्वा रथानीकमस्माकमरिमर्दनः ।
श्रीमान्वदान्यो धृतिमान्सत्करोति च पाण्डवः ॥ १५

इमौ वाणावनुग्राप्तौ पादयोः प्रत्युपस्थितौ ।
रथस्याग्रे निखातौ मे चित्रपुङ्खावजिह्वगौ ॥ १६
इमौ चाप्यपरौ वाणावभितः कर्णमूलयोः ।
संस्पृशन्तावतिक्रान्तौ पृष्ठेवानामयं भृशम् ॥ १७
चिरदृष्टोऽयमस्माभिर्धर्मज्ञो बान्धवप्रियः ।
अतीव ज्वलते लक्ष्म्या पाण्डुपुत्रः प्रतापवान् ॥ १८
निरूप्य च वने वासं कृत्वा कर्म सुदुष्करम् ।
अभिवादयते पार्थः पूजयन्मामरिन्दमः ॥ १९
अमर्षेण हि संपूर्णो दुःखेन प्रतिबोधितः ।
अद्येमां भारतीं सेनामेको नाशयते ध्रुवम् ॥ २०

अधिकं दशमुप्य वत्सराणां
स्वजनेन विदितस्त्रयोदशं च ।
ज्वलते रथमास्थितः किरीटी
तम इव रात्रिजमभ्युदस्य सूर्यः ॥ २१
रथी शरी चारुमाली निषङ्गी
शङ्खी पताकी कवची किरीटी ।
खड्गी च धन्वी च विराजतेऽयं
शिखीव यज्ञेषु घृतेन सिक्तः ॥ २२

॥ इति श्रीमन्महाभारते विराटपर्वणि गोग्रहणपर्वणि चतुःपञ्चाशोऽध्यायः ॥ ५४ ॥

पञ्चपञ्चाशोऽध्यायः ॥ ५५ ॥

अर्जुनेन सेनामध्ये सुयोधनानवलोकनेन तस्य गवामादानेन गमनसंभावनया रथेन गवाग्रं प्रत्यभियानम् ॥ १ ॥
भीष्मेण पार्थभावविज्ञानात्सेनया सह तमनुधावनम् ॥ २ ॥ गवान्तिकमुपगतवताऽर्जुनेन तद्रक्षिणां बाणगणैरभिहननेन
गवां विनिवर्तनम् ॥ ३ ॥

वैशंपायन उवाच ।

तमदूरमुपायान्तं दृष्ट्वा पाण्डवमर्जुनम् ।
नारयः प्रेक्षितुं शेकुस्तपन्तं हि यथा रविम् ॥ १
स तं दृष्ट्वा रथानीकं पार्थः सारथिमब्रवीत् ।
इषुपातमात्रे सेनायाः स्थापयाश्वानरिन्दम ।
यावत्समीक्षे व्यूहेऽस्मिन्मम शत्रुं सुयोधनम् ॥ २
रक्तवैडूर्यविकृतं मणिप्रवरमूषितम् ।
परं जानाम्यहं तस्य ध्वजं दूरात्समुच्छ्रितम् ॥ ३
यद्येनमिह पश्यामि दुर्बुद्धिमतिमानिनम् ।

यमाय प्रेषयिष्यामि सहायः स्याद्यदीश्वरः ॥ ४
सर्वानन्याननादृत्य दृष्ट्वा तमतिमानिनम् ।
सिंहः क्षुद्रमृगस्येव पतिष्ये तस्य मूर्धनि ॥ ५
हनिष्यामि तमेवाद्य शरैर्गाण्डीवनिःसृतैः ।
तस्मिन्हते भविष्यन्ति सर्व एव पराजिताः ॥ ६
शरैश्च शमयिष्येऽहं धार्तराष्ट्रं ससौबलम् ।
असभ्यानां च वक्तारं कुरूणां किल किल्बिषम् ॥ ७
राजानं नेह पश्यामि निरामिषमिदं बलम् ।
अभिद्रवे ह राजानं व्यक्तमित्यत्र निर्भयः ॥ ८

आस्थितो मध्यमाचार्योप्यश्वत्थामाऽप्यनन्तरम् ।
 कृपकर्णौ पुरस्तात्तु महेष्वासौ व्यवस्थितौ ॥ ९
 भूरिश्रवाः सोमदत्तो बाह्लीकश्च जयद्रथः ।
 दक्षिणं पक्षमाश्रित्य स्थिता युद्धविशारदाः ॥ १०
 साल्वराजो द्युमत्सेनो वृषसेनश्च सौबलः ।
 दशार्णश्चैव कालिङ्गो वामं पक्षं समाश्रितः ॥ ११
 पृष्ठतः कुरुमुख्यश्च भीष्मस्तिष्ठति दंशितः ।
 सोऽर्धसैन्येन बलवान्सर्वेषां नः पितामहः ॥ १२
 दुर्योधनं न पश्यामि क नु राजा स तिष्ठति ।
 उत्सृज्यैतद्रथानीकं याहि यत्र सुयोधनः ॥ १३
 तं हत्वा संनिवर्तिष्ये गाः स आदाय गच्छति ।
 गवाग्रमभितो याहि यत्र राजा भविष्यति ॥ १४
 वैशंपायन उवाच ।
 इत्युक्त्वा समरे पार्थो वैराटिमपराजितः ।
 संस्पृशानो धनुर्दिव्यं त्वरमाणोऽगमत्तदा ॥ १५
 ततो भीष्मोऽब्रवीद्वाक्यं कुरुमध्ये परंतपः ।
 चिरदृष्टोऽयमस्माभिर्धर्मज्ञो बान्धवप्रियः ॥ १६
 अतीव ज्वलते लक्ष्म्या पाकशासनिरागतः ।
 एष दुर्योधनं पार्थो मार्गते निकृतिं स्मरन् ॥ १७
 सेनामत्यर्थमालोक्य त्वरते ग्रहणेऽस्य च ।
 मृगं सिंह इवादातुमीक्षते पाकशासनिः ॥ १८
 नैषोऽन्तरेण राजानं बीभत्सुः स्थातुमर्हति ।
 तस्य पार्णिणं ग्रहीष्यामो जवेनाभिप्रधावतः ॥ १९
 न ह्येनमभिसंकुद्धमेको युद्ध्येत संयुगे ।
 अन्यो देवान्महादेवात्कृष्णाद्वा देवकीसुतात् ।
 आचार्याच्च सपुत्राद्वा भारद्वाजान्महारथात् ॥ २०
 किं नो गावः करिष्यन्ति द्रव्यं वा विपुलं तथा ।
 दुर्योधनः पार्थगतः पुरा प्राणान्विमुञ्चति ॥ २१
 वैशंपायन उवाच ।
 इत्युक्त्वा समरे भीष्मः सेनया सह कौरवः ।
 अन्वधावत्तदा पार्थ धार्तराष्ट्रस्य रक्षणे ॥ २२
 विक्रोशमात्रं यात्वा तु पार्थो वैराटिमब्रवीत् ।
 इषुपातमात्रे सेनायाः स्थापयाश्चानरिंदम ॥ २३
 एतदग्रं गवां दृष्टं मन्दं बाहय सारथे ।

याह्युत्तरेण सेनाया गाश्चैव प्रविभज्य च ॥ २४
 परिक्षिप्य गवां यूथमत्र योत्स्ये सुयोधनम् ।
 गच्छन्ति सत्वरा गावः सगोपाः परिमोचय ॥ २५
 तत्र गत्वा पशून्वीर सगोपान्परिमोचय ।
 अन्तरेण च सेनायाः प्राञ्छुखो गच्छ चोत्तरा ॥ २६
 इमे त्वतिरथाः सर्वे मम वीर्यपराक्रमम् ।
 पश्यन्तु कुरवो युद्धे महेन्द्रस्येव दानवाः ॥ २७
 वैशंपायन उवाच ।
 ततः स रथिनां श्रेष्ठो नाम विश्राव्य चात्मनः ।
 निशिताग्राञ्छरांस्तीक्ष्णान्मुमोचांतकसन्निभान् ॥
 शलभैरिव चाकाशं धाराभिरिव पर्वतम् ।
 निरावकाशमभवच्छरैः क्षिप्तैः किरीटिना ॥ २९
 विकीर्यमाणास्तु शरैस्ते योधा धार्तराष्ट्रिकाः ।
 गाश्चैव न च पश्यन्ति पार्थमुक्तैरजिह्वगैः ॥ ३०
 सा चापि बहुला सेना पार्थबाणाभिपीडिता ।
 नापश्यद्विष्टतां भूमिं नान्तरिक्षं दिशोपि वा ॥ ३१
 अर्जुनस्तु तदा हृष्टो दर्शयन्वीर्यमात्मनः ।
 पीडयामास सैन्यानि गाण्डीवप्रसृतैः शरैः ॥ ३२
 तेषां नैवापयाने च नाभियाने भवन्मतिः ।
 शीघ्रतामेव पार्थस्य पूजयन्तस्तु विस्मिताः ॥ ३३
 चन्द्रावदातं सामुद्रं कुरुसैन्यभयंकरम् ।
 ततः शङ्खमुपाध्मासीद्विषतां रोमहर्षणम् ।
 ज्याघोषं तलघोषं च कृत्वा भूतान्यमोहयत् ॥ ३४
 तस्य शङ्खस्य शब्देन धनुषो निस्वनेन च ।
 शब्देनामानुषाणां च भूतानां ध्वजवासिनाम् ।
 वियद्गतानां देवानां मानुषाणां रवेण च ॥ ३५
 ऊर्ध्वं पुच्छं विधून्वाना हेषमाणाः समन्ततः ।
 गावः सवत्साः संत्रस्ता निवृत्ता दक्षिणां दिशं ॥ ३६
 ततः स समरे शूरो बीभत्सुः शत्रुपूगहा ।
 गोपालांश्चोदयामास गावश्चोदयतेति च ॥ ३७
 उत्तरं चाह बीभत्सुर्हर्षयन्पाण्डुनन्दनः ।
 गवामग्रं समीक्षस्व गाश्चैवाशु निवर्तय ॥ ३८
 यावदेते निवर्तन्ते कुरवो जवमास्थिताः ।
 याह्युत्तरेण गाश्चैताः सैन्यानां च नृपात्मज ॥ ३९

पश्यन्तु कुरवः सर्वे मम वीर्यपराक्रमम् ॥ ४०
 वैशंपायन उवाच ।
 ते लाभमिव मन्वानाः कुरवोऽर्जुनमाहवे ।
 दृष्ट्वा यान्तमदूरस्थं क्षिप्रमभ्यपतन्नयैः ॥ ४१
 हस्त्यश्वपरिवारेण महताऽभिविराजता ।
 योधैः प्रासासिहस्तैश्च चापबाणोद्यतायुधैः ॥ ४२
 तान्यनीकान्यशोभन्त कुरूणामाततायिनाम् ।
 संसर्पन्त इवाकाशे विद्युत्वन्तो वलाहकाः ॥ ४३
 तानि दृष्ट्वाऽप्यनीकानि निवर्तितरथानि च ।

पार्थोऽपि वायुवद्भोरं सैन्याग्रं व्यधुनोच्छरैः ॥ ४४
 तां शत्रुसेनां तरसा प्रणुद्य
 गाश्चापि जित्वा धनुषा परेण ।
 दुर्योधनायाभिमुखं प्रयान्तं
 कुरुप्रवीराः सहसाऽभ्यगच्छन् ॥ ४५
 गोषु प्रयातासु जवेन मात्स्या-
 न्किरीटिनं प्रीतियुतं च दृष्ट्वा ।
 पशून्समादाय ततो निवृत्ता
 गोपाः समस्ताः प्रययुश्च राष्ट्रम् ॥ ४६

॥ इति श्रीमन्महाभारते विराटपर्वणि गोग्रहणपर्वणि पञ्चपञ्चाशोऽध्यायः ॥ ५५ ॥

षट्पञ्चाशोऽध्यायः ॥ ५६ ॥

अर्जुनेनोत्तरं प्रति द्रोणकर्णादिरथानामसाधारणध्वजचिह्नप्रदर्शनपूर्वकं तत्तन्नामनिर्देशेन तत्तत्पराक्रमवर्णनम् ॥ १ ॥

वैशंपायन उवाच ।
 ततस्त्रीणि सहस्राणि रथानां च धनुष्मताम् ।
 घोराणि कुरुवीराणां पर्यकीर्यन्त भारत ॥ १
 कर्णो रथसहस्रेण प्रत्यगृह्णाद्धनञ्जयम् ।
 भीष्मः शान्तनवो धीमान्सहस्रेण पुरस्कृतः ॥ २
 तथा रथसहस्रेण भ्रातृभिः परिवारितः ।
 पश्चादुर्योधनोऽतिष्ठद्यशसा च श्रिया ज्वलन् ॥ ३
 अतिष्ठन्नवकाशेषु पादाताः सह वाजिभिः ।
 भीमरूपाश्च मातङ्गास्तोमराङ्कुशचोदिताः ॥ ४
 तानि दृष्ट्वा ह्यनीकानि विततानि महात्मनाम् ।
 वैराटिमुत्तरं तं तु प्रत्यभाषत पाण्डवः ॥ ५
 जाम्बूनदमयी वेदी ध्वजाग्रे यस्य दृश्यते ।
 शोणाश्वाश्च रथे युक्तां द्रोण एष प्रकाशते ॥ ६
 आचार्यो निपुणो धीमान्ब्रह्मविच्छूरसत्तमः ।
 आहवे चाप्रतिद्वन्द्वो दूरपाती महारथः ॥ ७
 सुप्रसन्नो महावीरः कुरुष्वैनं प्रदक्षिणम् ।
 अत्रैव चाविरोधेन एष धर्मः सनातनः ॥ ८
 यदि मे प्रहरेद्द्रोणः शरीरे मे ग्रहण्यतः ।
 ततोऽस्मिन्प्रहरिष्यामि नन्यथा बुद्धिरस्ति मे ॥ ९
 भारताचार्यमुख्येन ब्राह्मणेन महात्मना ।

तेन मे युध्यमानस्य मन्दं वाहय सारथे ॥ १०
 ध्वजाग्रे सिंहलाङ्गूलो दिक्षु सर्वासु शोभते ।
 भारताचार्यपुत्रस्तु सोऽश्वत्थामा विराजते ॥ ११
 ध्वजाग्रं दृश्यते यत्र बालसूर्यसमप्रभम् ।
 दुर्जयः सर्वसैन्यानां देवैरपि सवासवैः ।
 तेन मे युध्यमानस्य मन्दं वाहय सारथे ॥ १२
 ध्वजाग्रे गोवृषो यस्य काञ्चनोऽभिविराजते ।
 आचार्यवरमुख्यस्तु कृप एष महारथः ॥ १३
 द्रोणेन च समो वीर्ये पितुर्मे परमः सखा ।
 तेन मे युध्यमानस्य मन्दं वाहय सारथे ॥ १४
 यस्य काञ्चनकम्बूभिर्हस्तिकक्ष्यापरिष्कृतः ।
 ध्वजः प्रकाशते दूराद्रथे विद्युद्गणोपमः ॥ १५
 एष वैकर्तनः कर्णः प्रतिमानं धनुष्मताम् ।
 दृढवैरी सदाऽस्माकं नित्यं कटुकभाषणः ॥ १६
 यस्याश्रयबलादेव धार्तराष्ट्रः ससौबलः ।
 अस्मान्निरस्य राज्याच्च पुनरद्यापि योत्स्यति ॥ १७
 एष वै स्पर्धते नित्यं मया सह सुदुर्जयः ।
 जामदग्न्यस्य रामस्य शिष्यो ह्येष महारथः ॥ १८
 सर्वास्त्रकुशलः कर्णः सर्वशस्त्रभृतांवरः ।
 युद्धेऽप्रतिमवीर्यश्च दृढवेधी पराक्रमी ॥ १९

शरीरे प्रहरिष्यतः इति नान्यथा युद्धमस्ति मे-इति च ध.
 विराट० १३

पाठ ॥ ९ ॥ षट्पञ्चाशोऽध्यायः ॥ ५६ ॥

अद्याहं युद्धमेतेन करिष्ये सूतबन्धुना ।
 द्रष्टा त्वमावयोर्युद्धं बलिवासवयोरिव ॥ २०
 महारथेन शूरेण सूतपुत्रेण धन्विना ।
 तेन मे युध्यमानस्य शीघ्रं वाहय सारथे ॥ २१
 यस्य चैव रथोपस्थे नागो मणिमयो ध्वजः ।
 एष दुर्योधनस्तत्र कौरवो यशसा वृतः ॥ २२
 लब्धलक्षो दृढं वेधी लघुहस्तः प्रतापवान् ।
 तेन मे युध्यमानस्य शीघ्रं वाहय सारथे ॥ २३
 यस्तु श्वेतावदातेन पञ्चतालेन केतुना ।
 वैदूर्यमयदण्डेन तालवृक्षेण राजते ॥ २४

हस्तावापी बृहद्वन्वा सेनां तिष्ठति हर्षयन् ।
 रामेण जामदग्न्येन द्वैरथेनाजितः पुरा ॥ २५
 शीघ्रश्च लघुवेधी च लघुहस्तः प्रतापवान् ।
 एष शान्तनवो भीष्मः सर्वेषां नः पितामहः ॥ २६
 ककुदः सर्वसैन्यानां सर्वशस्त्रभृतांवरः ।
 जयश्रियाऽवबद्धस्तु सुयोधनवशानुगः ।
 पश्चादेष प्रयातव्यो न मे विघ्नकरो भवेत् ॥ २७
 इत्येतांस्त्वरितः पार्थः कथयित्वा तु चोत्तरे ।
 रूपतश्चिह्नतश्चैव युद्धाय त्वरते पुनः ॥ २८

॥ इति श्रीमन्महाभारते विराटपर्वणि गोग्रहणपर्वणि षट्पञ्चाशोऽध्यायः ॥ ५६ ॥

सप्तपञ्चाशोऽध्यायः ॥ ५७ ॥

अर्जुनस्य भीष्मद्रोणादिभिः सह युद्धम् ॥ १ ॥ अर्जुनेन कर्णस्य पराभवः ॥ २ ॥

वैशंपायन उवाच ।
 अश्वत्थामा ततस्तत्र कर्णं संग्रेक्ष्य वीर्यवान् ।
 उवाच स्मयमानोऽसौ सूतपुत्रमरिन्दमम् ॥ १
 कर्णं यस्त्वं सभामध्ये बह्वबद्धं विकत्थसे ।
 न मे युधि समोऽस्तीति तदिदं प्रत्युपस्थितम् ॥ २
 एषोऽन्तक इव क्रुद्धः सर्वभूतावमर्दनः ।
 संग्रामशिरसो मध्ये जृम्भते केसरी यथा ॥ ३
 शूरोसि यदि संग्रामे दर्शयस्व सभां विना ॥ ४
 यद्यशक्तोसि संग्रामे पार्थेनाद्भुतकर्मणा ।
 पुनरेव सभां गत्वा धार्तराष्ट्रेण धीमता ।
 मातुलं परिगृह्याशु मन्त्रयस्व यथासुखम् ॥ ५
 वैशंपायन उवाच ।
 एवमुक्तस्तथा कर्णः क्रोधादुद्धृत्य लोचने ।
 द्रोणपुत्रमिदं वाक्यमुवाच कुरुसन्निधौ ॥ ६
 नाहं विभेमि वीभत्सोर्न कृष्णादेवकीसुतात् ।
 पाण्डवेभ्योपि सर्वेभ्यः क्षत्रधर्ममनुव्रतः ॥ ७
 सत्त्वाधिकानां पुंसां तु धनुर्वेदोपजीविनाम् ।
 गर्जतां जायते दर्पः स्वरश्च न विषीदति ॥ ८
 पश्यत्वाचार्यपुत्रो मामर्जुनेनातिरंहसा ।
 युध्यमानं सुसंयुक्तं जयो वै मय्यवस्थितः ॥ ९

वैशंपायन उवाच ।
 ततः प्रहस्य वीभत्सुः कौन्तेयः श्वेतवाहनः ।
 दिव्यमस्त्रं विकुर्वाणः प्रत्ययाद्रथिसत्तमः ॥ १०
 महात्मानं मन्दबुद्धिर्निश्चसन्धृतराष्ट्रजः ।
 उवाच स महाराज राजा दुर्योधनस्तदा ॥ ११
 न विन्नो ह्यर्जुनं तत्र वसन्तं मत्स्यवेश्मनि ।
 तेनेदं कर्णं मत्स्यानामग्रहीष्म धनं बहु ॥ १२
 एवं चेत्तर्हि गच्छामो विसृजन्तो धनं बहु ।
 अयशो नातिवर्तेत लोकयोरुभयोरपि ॥ १३
 किं च युद्धात्परं नास्ति क्षत्रियाणां सुखावहम् ।
 तस्मात्पार्थेन संग्रामं कुर्महे न पलायनम् ॥ १४
 एतावदुक्त्वा राजा वै ह्यभियानमियेष सः ।
 तथा दशसहस्राणि वीराणां हि धनुष्मताम् ।
 अभ्यद्रवंस्तदा पार्थं शलभा इव पावकम् ॥ १५
 वर्मिता वाजिनस्तत्र संभृताश्च पदातिभिः ।
 भीमरूपाश्च मातङ्गास्तोमराङ्कुशपाणिभिः ॥ १६
 अधिष्ठिताः सुसंयत्तैर्हस्तिशिक्षाविशारदैः ।
 अभ्यद्रवन्सुसंकुद्धाश्चापहस्तोद्यतायुधाः ॥ १७
 पञ्च चैनं रथोदग्रास्त्वरिताः पर्यवारयन् ।
 द्रोणो भीष्मश्च कर्णश्च कुरुराजश्च वीर्यवान् ॥ १८

अश्वत्थामा महाबाहुर्धनुर्वेदपरायणः ।
 इषूंश्च सम्यगस्यन्तो जीमूता इव वार्षिकाः ॥१९॥
 ते लाभमिव मन्वानाः प्रत्यगृह्णन्धनंजयम् ।
 शरौघानभिर्वर्षन्तो नादयन्तो दिशो दश ॥ २० ॥
 ततः प्रहस्य बीभत्सुः कौन्तेयः श्वेतवाहनः ।
 दिव्यमस्त्रं प्रकुर्वाणः प्रत्ययाद्रथिसत्तमान् ॥ २१ ॥
 यथा रश्मिभिरादित्यः प्रच्छादयति मेदिनीम् ।
 तथा गाण्डीवनिर्मुक्तैः शरैराच्छादयद्दिशः ॥ २२ ॥
 न रथानां न चाश्वानां न ध्वजानां न वर्मिणाम् ।
 अतिविद्वैः शितैर्वाणैरासीद्व्यङ्गुलिरन्तरम् ॥ २३ ॥
 दैवयोगाद्धि पार्थस्य हयानामुत्तरस्य च ।
 शिक्षाबलोपपन्नत्वादस्त्राणां वै परिक्रमात् ।
 ध्वजगाण्डीवयोश्चापि दैव्या शक्त्या च मायया ॥
 इतस्ततश्च संयाने दूरे वाऽप्यथवाऽन्तिके ।
 दुर्गे विषमजाते वा स्थले निम्ने तथा क्षितौ ।
 न च रुध्येद्भूतिस्तस्य रथस्य मनसो यथा ॥ २५ ॥
 समरेषु तु विद्वांसस्तस्य तांस्तान्परिक्रमान् ।
 वीर्यमत्यद्भुतं दृष्ट्वा तथा पार्थस्य तद्वलम् ।
 त्रेसुरेवं परे भीताः पराङ्मुखरथा अपि ॥ २६ ॥
 कालाग्नमिव बीभत्सुं निर्दहन्तमिव प्रजाः ।
 नारयः प्रेक्षितुं शेकुर्ज्वलन्तमिव पावकम् ॥ २७ ॥
 तानि भिन्नान्यनीकानि रेजुरर्जुनमार्गणैः ।
 तिग्मांशोश्च घनाभ्राणि व्याप्तानीव गभस्तिभिः ॥
 अशोकानां वनानीव सञ्चितैः कुसुमैः शुभैः ।
 पार्थः संरञ्जयामास रुधिरेणाकुलं बलम् ॥ २९ ॥
 सहस्रशोऽर्जुनशरैश्छिन्नान्युच्चावचानि च ।
 छत्राणि च पताकाश्च खेऽभ्युवाह सदागतिः ३० ॥
 ये ह्यर्जुनबलत्रस्ताः परिपेतुर्दिशो दश ।
 रथात्तं देशमुत्सृज्य पार्थच्छिन्नयुगा हयाः ॥ ३१ ॥
 निकृत्तपूर्वचरणास्ते निपेतुः शितैः शरैः ।
 शिरोभिः प्रथमं जग्मुर्मेदिनीं जघनैर्हयाः ॥ ३२ ॥
 चक्षुर्नासाविषाणेषु दन्तवेष्टेषु च द्विपान् ।
 मर्मस्वन्येषु चाहृत्य तथा निघ्नन्गजोत्तमाः ॥ ३३ ॥
 कौरवाणां गजानां च शरीरैर्गतचेतसाम् ।

क्षणेन संवृता भूमिर्मैवैरिव नभस्थलम् ॥ ३४ ॥
 अस्त्रैर्दिव्यैर्महाबाहुरर्जुनः प्रहसन्निव ।
 बडवामुखसंभूतः कालाग्निरिव संवृतः ॥ ३५ ॥
 यथा युगान्तसमये सर्वं स्थावरजङ्गमम् ।
 कालपक्वमशेषेण धक्ष्येदुग्रशिखः शिखी ॥ ३६ ॥
 तद्वत्पार्थोऽस्त्रतेजोभिर्धनुषो निस्वनेन च ।
 दैवाद्वीर्याच्च बीभत्सुस्तस्मिन्दौर्योधने बले ॥ ३७ ॥
 रणे शक्तिममित्राणां प्रणीयोपनिनाय सः ।
 चेष्टां प्रायेण भूतानां रात्रिः प्राणभृतामिव ॥ ३८ ॥
 सोऽतीयात्सहसा शत्रून्सहसा तेऽभिपेदिरे ।
 शीघ्रादूरं दृढामोघमस्त्रमस्यातिमानुषम् ।
 दृष्ट्वा ते कौरवा भीता अतिमानुषविक्रमम् ॥ ३९ ॥
 खगपत्राभिसंवीतैः खाविष्टैः खगमैरिव ।
 अर्जुनस्य खमावत्रे लोहितप्राणपैः खगैः ॥ ४० ॥
 अर्जुनेन विनिर्मुक्ताः शरा गाण्डीवधन्वना ।
 ताक्ष्यवेगा इवाकाशे ससञ्जुः परमर्मसु ॥ ४१ ॥
 वर्माणि सारथिश्चैव हेमजालानि वाजिनाम् ।
 किरीटं सूर्यसंकाशं वैयाघ्रमथ चर्म च ॥ ४२ ॥
 ततः सर्वाणि गात्राणि रथस्य द्विपतां शरैः ।
 नीहारेणेव भूतानि छन्नानीह चकाशिरे ॥ ४३ ॥
 सकृदेव न तं शेकुः कथमभ्यसितुं परे ।
 अनभ्यस्तः पुनस्तैर्हि रथः सोभिपपात तान् ॥ ४४ ॥
 तच्छरा द्विदशरीरेषु यथा च न ससञ्जिरे ।
 द्विधाऽनीकेषु बीभत्सोर्न ससञ्ज रथस्तथा ॥ ४५ ॥
 स तद्वि क्षोभयामांस विगाह्यारिवलं रथी ।
 अनन्तवेगो भुजगः क्रीडन्निव महार्णवे ॥ ४६ ॥
 अस्यतो नित्यमत्यर्थं सर्वघोषाधिकस्तथा ।
 संनादः श्रूयते भूतैर्धनुषश्च किरीटिनः ॥ ४७ ॥
 संच्छिन्नास्तत्र मातङ्गा वाणैरल्पान्तरान्तरैः ।
 संस्यूतास्तत्र दृश्यन्ते मेघा इव गभस्तिभिः ॥ ४८ ॥
 दिशोऽनुभ्रमतः सर्वा सव्यदक्षिणमस्यतः ।
 सततं दृश्यते युद्धे सायकासनमण्डलम् ॥ ४९ ॥
 पतन्त्यरूपेषु यथा चक्षूषि न कदाचन ।
 नालक्ष्येषु शराः पेतुस्तस्य गाण्डीवधन्वनः ॥ ५० ॥

महागजसहस्रस्य युगपन्मृद्वतो वनम् ।
 कौन्तेयरथमार्गस्तु रणे घोरतरोऽभवत् ॥ ५१
 नूनं पार्थजयैषित्वाच्छक्रः सर्वामरैः सह ।
 हन्त्यस्मानिति मन्यन्ते पार्थेनैवार्दिताः परे ॥ ५२
 घ्नन्तमत्यर्थमहितान्सव्यसाचिनमाहवे ।
 कालमर्जुनरूपेण प्रसन्तमिव च प्रजाः ॥ ५३
 कुरुसेनाशरीराणि पार्थेनानाहतान्यपि ।
 पेतुः पार्थहतानीव पार्थकर्मानुदर्शनात् ॥ ५४
 ओषधीनां शिरांसीव कालपक्तिसमन्वयात् ।
 अवनेमुः कुरूणां हि शिरांस्यर्जुनजाद्भयात् ॥ ५५
 चकार चार्जुनः क्रोधाद्विमुखान्खरुषितानपि ॥ ५६
 अर्जुनेनापि भिन्नानि बलाग्राणि पुनः क्वचित् ।
 चक्रुर्लोहितधाराभिर्धरणीं लोहितोत्तराम् ॥ ५७
 लोहितेनापि संपृक्तैः पांसुभिः पवनोद्धतैः ।
 तेनैव च समुद्धूतैः सूक्ष्मैर्लोहितविन्दुभिः ॥ ५८
 लोहिताद्रैः प्रहरणैः प्रभग्ना लोहितोक्षिताः ।
 लोहितेषु निमग्नास्ते निहताश्च किरीटिना ॥ ५९
 बभूवुर्लोहितास्तत्र भृशमादित्यरश्मयः ।
 आकाशं तत्क्षणेनासीत्सन्ध्याभ्रमिव लोहितं ॥ ६०

अप्यस्तं प्राप्य चादित्यो निवर्तेत न पाण्डवः ।
 निवर्तन्ते न जित्वारिं नित्यजल्पविचक्षणाः ॥ ६१
 तान्सर्वान्समरे शूरान्पौरुषे पर्यवस्थितान् ।
 दिव्यैरस्त्रैरमोघात्मा सर्वानाच्छेदनुर्धरान् ॥ ६२
 स तु द्रोणं त्रिसप्तत्या नाराचानां समार्पयत् ।
 अशीत्या शकुनिं चैव द्रौणिमप्याशु सप्तभिः ॥ ६३
 दुःसहं दशभिर्वाणैरर्जुनः समविध्यत ।
 दुःशासनं द्वादशभिः कृपं शारद्वतं त्रिभिः ।
 भीष्मं शान्तनवं षष्ठ्या प्रत्यविध्यत्स्तनान्तरे ॥ ६४
 स कर्णं कर्णिनाऽविध्यत्पीतेन निशितेन च ।
 वासविर्द्विषतां मध्ये विव्याध परमेषुणा ॥ ६५
 स कर्णं सतनुत्राणं निर्भिद्य निशितः शरः ।
 अगच्छदारयन्भूमिं चोदितो दृढधन्वना ॥ ६६
 ततोऽस्य वाहान्व्यहनच्चतुर्भिश्चतुरः क्षुरैः ।
 सारथेश्च शिरः कायादपाहरदरिन्दमः ।
 अर्धचन्द्रेण चिच्छेद चापं तस्य करे स्थितम् ॥ ६७
 तस्मिन्विद्धे महाभागे कर्णे सर्वास्त्रपारणे ।
 हताश्चसूते विरथे ततोऽनीकमभज्यत ॥ ६८

॥ इति श्रीमन्महाभारते विराटपर्वणि गोग्रहणपर्वणि सप्तपञ्चाशोऽध्यायः ॥ ५७ ॥

अष्टपञ्चाशोऽध्यायः ॥ ५८ ॥

अर्जुनेन रणे विकर्णाद्विपराभवनपूर्वकं कर्णानुजहननम् ॥ १ ॥ अर्जुनपराजितेन कर्णेन रणाङ्गणादपयानम् ॥ २ ॥

वैशंपायन उवाच ।
 तत्प्रभग्नं बलं सर्वं विपुलौघस्वनं तथा ।
 भीष्ममासाद्य संतस्थौ वेलांमिव महोदधिः ॥ १
 तानि सर्वाणि गाङ्गेयः समाश्वास्य परंतपः ।
 ततो व्यूह्य महाबाहुः समरेष्वपराजितः ॥ २
 रथनागाश्चकलिलं युयुजे युद्धकोविदः ।
 अभेद्यं परसैन्यानां शूरैरपि समीक्षितम् ॥ ३
 आचार्यदुर्योधनसूतपुत्रैः
 कृपेण भीष्मेण च पालितानि ।
 अवध्यकल्पानि दुरासदानि
 रथाश्चमातङ्गसमाकुलानि च ॥ ४

तेषामनीकानि किरीटमाली
 व्यूढानि दृष्ट्वा विपुलध्वजानि ।
 गाण्डीवधन्वा द्विषतां निहन्ता
 वैराटिमामन्य ततोऽभ्युवाच ॥ ५
 सुसंगृहीतैरथ रश्मिभिस्त्वं
 हयान्नियम्य प्रसमीक्ष्य यत्तः ।
 संप्रेषयाशु प्रतिवीरमेनं
 वैकर्तनं योधयितुं वृणोमि ॥ ६
 यां हस्तिकक्ष्यां बहुधा विचित्रां
 स्तम्भे रथे पश्यसि दर्शनीयाम् ।

विवर्तमानां ज्वलनप्रकाशां
 वैकर्तनस्यैतदनीकमग्र्यम् ॥ ७
 एतेन शीघ्रं प्रतिपादयेमान्
 श्वेतान्हयान्काञ्चनजालकक्ष्यान् ।
 सर्वं जवं तत्र विदर्शयिष्ये
 ह्यासादयैतद्रथवीरवृन्दम् ॥ ८
 गजो गजेनेव हि योद्धुकामो
 मया सदा काङ्क्षति सूतपुत्रः ।
 तमेव मां प्रापय सूतपुत्रं
 दुर्योधनोपाश्रयजातदर्पम् ।
 तं पातयिष्यामि रथस्य मध्ये
 सहस्रनेत्रोऽशनिनेव वृत्रम् ॥ ९
 वैशंपायन उवाच
 स तैर्हयैर्जातजवैर्वृहद्भिः
 पुत्रो विराटस्य हिरण्यकक्ष्यैः ।
 विध्वंसयंस्तद्रथिनामनीकं
 ततोऽवहत्पाण्डवमाजिमध्ये ॥ १०
 तमापतन्तं परमेण तेजसा
 समीक्ष्य वैकर्तनमभ्यरक्षन् ।
 अभ्यद्रवंस्ते रथवीरवृन्दा
 व्याघ्रेण चाक्रान्तमिवर्षभं रणे ॥ ११
 चित्राङ्गदश्चित्ररथश्च वीरः
 संग्रामजिहुःसहचित्रसेनौ ।
 विविंशतिर्दुर्मुखदुर्जयौ च
 विकर्णदुःशासनसौबलाश्च ।
 शोणो निषेधश्च तमन्वयुस्ते
 वैकर्तनं शीघ्रतरं युवानः ॥ १२
 पुत्रा ययुस्ते सहसोदराश्च
 वैकर्तनं पार्थगतं समीक्ष्य ।
 प्रगृह्य चापानि महाबला रणे
 धनंजयं पर्यकिरञ्शरार्चिभिः ॥ १३
 तेषां धनुर्ज्याकृतनैकतन्त्रीं
 प्रासोपवीणां शरसङ्घकोणाम् ।
 कराग्रयन्त्रां स्थिरचापदण्डां
 वीणामुपावादयदाशु पार्थः ॥ १४

तस्मिंस्तु युद्धे तुमुले प्रवृत्ते
 पार्थं विकर्णोऽतिरथं रथेन ।
 विपाठवर्षेण कुरुप्रवीरो
 भीमेन भीमानुजमाससाद ॥ १५
 ततो विकर्णस्य धनुर्विकृत्य
 जाम्बूनदेनोपहितं दृढज्यम् ।
 न्यपातयत्तद्ध्वजमस्य विद्ध्वा
 छिन्नध्वजः सोऽप्यपयाज्वनेन ॥ १६
 तं शात्रवाणां गणबाधितारं
 कर्माणि कुर्वाणममानुषाणि ।
 शत्रुंतपो वैरममृष्यमाणः
 समर्पयत्कूर्मनखेन पार्थम् ॥ १७
 स तेन राज्ञोऽतिरथेन विद्धो
 विगाहमानो ध्वजिनीं पेरषाम् ।
 शत्रुंतपं पञ्चभिराशु विद्ध्वा
 ततोऽस्य सूतं दशभिर्जघान ॥ १८
 ततः स विद्धो भरतर्षभेण
 बाणेन कायावरणातिगेन ।
 गतासुराजौ निपपात राज-
 न्नगो नगाग्रादिव वातरुग्णः ॥ १९
 रथर्षभास्ते तु रथर्षभेण
 वीरा रणे वीरतरेण भग्नाः ।
 चकम्पिरे वातवशेन काले
 प्रकम्पितानीव महावनानि ॥ २०
 हताश्च पार्थेन नरप्रवीरा
 भूमौ युवानः सुषुपुः सुवेषाः ।
 वसुप्रदा वासवतुल्यवीर्याः
 पराजिता वासवजेन सङ्ख्ये ।
 सुवर्णकाष्ण्यायसवर्मनद्धा
 नागा यथा हैमवते प्रवृद्धाः ॥ २१
 तथा स शत्रून्समरे विनिघ्नन्
 गाण्डीवधन्वा पुरुषप्रवीरः ।
 चचार सङ्ख्ये विदिशो दिशश्च
 दहन्निवाग्निर्वनमातपान्ते ॥ २२

सुजीर्णपर्णानि यथा वसन्ते
 विशातयित्वा तु रजो नुदन्वे ।
 तथा सपत्नान्विकिरन्किरीटी
 चचार सङ्ख्येऽतिरथो रथेन २३
 शोणाश्ववाहस्य हयान्निहत्य
 वैकर्तनभ्रातुरदीनसत्त्वः ।
 एकेन संग्रामजितः शरेण
 शिरो जहाराथ किरीटमाली ॥ २४
 तस्मिन्हते भ्रातरि सूतपुत्रो
 वैकर्तनो वीर्यमदप्रतापी ।
 प्रगृह्य दन्ताविव नागराजो
 महाबलः सिंहमिवाजगाम ॥ २५
 स पाण्डवं द्वादशभिः पृषत्कै-
 वैकर्तनः पार्थमुपाजघान ।
 विव्याध गात्रेषु हयांश्च सर्वा-
 न्विराटपुत्रं च शरैर्विजघ्ने ॥ २६
 तमापतन्तं समरे किरीटी
 वैकर्तनं सर्वसमृद्धतेजाः ।
 प्रच्छादयामास महाधनुष्मा-
 न्यषेधयच्छत्रुगणांश्च वीरः ॥ २७
 निहत्य कर्णस्य ततः किरीटी
 पुरश्चरांश्चापि च पृष्ठगोपान् ।
 समीपमभ्यागमदप्रमेयो
 वितत्य पक्षौ गरुडो यथोरगम् ॥ २८
 तावुत्तमौ सर्वधनुर्धराणां
 महाबलौ सर्वसपत्नसाहौ ।
 कर्णं च पार्थं च निशम्य युद्धे
 दिदृक्षमाणाः कुरवोऽवतस्थुः २९
 तं पाण्डवः स्पष्टमुदीर्णकोपं
 कृतागसं कर्णमुदीक्ष्य कोपात् ।
 क्षणेन साश्वं सरथं ससूत-
 मन्तर्दधे मेघ इवातिवृष्ट्या ॥ ३०

ततः सयुग्याः सरथाः सनागा
 योधा विनेदुर्भरतर्षभाणाम् ।
 अन्तर्हितं भीष्ममुखाः समीक्ष्य
 किरीटिना कर्णरथं पृषत्कैः ॥ ३१
 स चापि तानर्जुनबाहुमुक्ता-
 ञ्शराञ्शरौघैः प्रतिहत्य तूर्णम् ।
 बभौ महात्मा सधनुः सबाणः
 सविष्फुलिङ्गोऽग्निरिवाथ कर्णः ॥ ३२
 ततस्तु जज्ञे करतालघोषः
 सशङ्खभेरीपणवाकुलस्तु ।
 प्रक्ष्वेलितास्फोटितसिंहनादै-
 वैकर्तनं पूजयतां कुरूणाम् ॥ ३३
 आधूतलाङ्गूलमहापताकं
 रथोत्तमं श्रेष्ठतमं कुरूणाम् ।
 ततः सगाण्डीवकृतप्रणादं
 किरीटिनं प्रेक्ष्य ननाद कर्णः ॥ ३४
 पार्थोऽपि वैकर्तनमर्दयित्वा
 साश्वं सकेतुं सरथं ससूतम् ।
 ननाद हर्षात्सहसा किरीटी
 पितामहं द्रोणकृपौ च दृष्ट्वा ॥ ३५
 सिषेच पार्थं बहुभिः शरौघै-
 वैकर्तनः संयति तीक्ष्णवेगैः ।
 वैकर्तनश्चापि किरीटमाली
 प्रच्छादयामास शितैः शरौघैः ॥ ३६
 तयोरमोघान्सृजतोः शरौघा-
 नस्त्रजयोरास महान्विमर्दः ।
 राहुप्रमुक्ताविव चन्द्रसूर्यौ
 क्षणान्तरेणानुददर्श लोकः ॥ ३७
 हतास्तु पार्थेन रथप्रवीरा
 भूमौ युवानः सुषुपुः सुकेशाः ।
 सुवर्णलोहायसवर्मगात्रा
 वृक्षा यथा हैमवते निकृत्ताः ॥ ३८

तथा स शत्रून्समरे विनिघ्न-
 न्गाण्डीवधन्वा व्यधमत्सपत्नान् ।
 चचार सङ्ख्ये विदिशो दिशश्च
 दहन्निवाग्निर्वनमातपान्ते ॥ ३९
 सुशीर्णपर्णानि यथा वसन्ते
 विधूनयन्वायुरिवाल्पसारान् ।
 तथा सपत्नान्विधमन्किरीटी
 चचार सङ्ख्येऽतिरथो रथेन ॥ ४०
 शत्रूनिवेन्द्रः समरे किरीटी
 विद्रावयंस्तद्रथवीरचृन्दम् ।
 प्राच्छादयच्चारुकिरीटमाली
 वरेषुभिः शत्रुगणाननेकान् ॥ ४१
 कर्णं तदोवाच किरीटमाली
 शूरः कुरूणां प्रवरोऽभिगर्जन् ॥ ४२
 कर्णं यस्त्वं सभामध्ये ब्रह्मबद्धं प्रभाषसे ।
 न मे युधि समोस्तीति तदिदं प्रत्युपस्थितम् ॥ ४३
 सभायां पौरुषं प्रोच्य धर्ममुत्सृज्य केवलम् ।
 कर्तुमिच्छसि यत्कर्म तन्मन्ये दुष्करं त्वया ॥ ४४
 यत्त्वया कथितं पूर्वं नास्ति मत्सम इत्यपि ।
 तत्सत्यं कुरु राधेय कुरुमध्ये मया सह ॥ ४५
 सभायां यस्तु पाञ्चालीं क्लिश्यमानां तदा त्वया ।
 दृष्टवानस्मि तस्याद्य फलमश्रुहि केवलम् ॥ ४६
 धर्मपाशनिबद्धेन यन्मया मर्षितं तव ।
 तस्य पापस्य राधेय फलं प्राप्नुहि दुर्मते ॥ ४७
 एहि कर्ण मया सार्धमिहाद्य कुरु वैशसम् ।
 प्रेक्षका कुरवः सन्तु सर्वे ते सहसैनिकाः ॥ ४८
 इदानीमेव तावच्चमपयातो रणान्मम ।
 कस्माज्जीवसि राधेय निहतस्त्वनुजस्तव ॥ ४९
 यो भ्रातरं पातयित्वा कस्त्यक्त्वा च रणाजिरम् ।
 त्वदन्यः पुरुषः सत्सु ब्रूयादेवं व्यवस्थितः ॥ ५०
 कर्ण उवाच ।
 ब्रवीषि वाचा यत्पार्थ कर्मणा तत्समाचर ।
 विशेषितो हि त्वं वाचा कर्मणाप्रतिमं भुवि ॥ ५१
 यत्त्वया मर्षितं पूर्वं तदशक्तेन मर्षितम् ।

इति गृहीम ते पार्थ तमदृष्ट्वा पराक्रमम् ॥ ५२
 धर्मपाशनिबद्धेन यत्त्वया मर्षितं पुरा ।
 तथैव बद्धमात्मानमबद्ध इति मन्यसे ॥ ५३
 न हि तावद्वने वासो यथोक्तं चरितस्त्वया ।
 क्लिष्टस्त्वमर्थलोभात्तु समयं छेत्तुमिच्छसि ॥ ५४
 यदि चेन्द्रः स्वयं पार्थ तव युद्धयेत कारणात् ।
 तथाऽपि न व्यथा काचिन्मम स्याद्विक्रमिष्यतः ॥ ५५
 अयं कौन्तेयकामस्ते नचिरात्समुपस्थितः ।
 योत्स्यसे हि मया सार्धमत्र पश्यामि ते बलम् ॥ ५६
 वैशंपायन उवाच ।
 इति कर्णो ब्रुवन्नेव बीभत्सुमपराजितम् ।
 अभ्ययाद्विसृजन्वाणान्कायावरणभेदिनः ॥ ५७
 प्रतिजग्राह ताम्पार्थः प्रीयमाणो महारथः ॥ ५८
 शरवर्षेण महता पर्जन्य इव दृष्टिमान् ।
 अभीयाय हि बीभत्सुर्गाण्डीवं विक्षिपन्धनुः ॥ ५९
 जिघांसुः समरे कर्णं विससर्ज शरान्वहून् ।
 तान्कर्णः प्रतिजग्राह वायुवेगमिवाचलः ॥ ६०
 तयोर्देवासुरसमः सन्निपातोऽभवन्महान् ।
 किरतोः शरजालानि कृत्स्नं व्योम निरन्तरं ॥ ६१
 उत्पेतुर्मघजालानि घोररूपाणि सर्वशः ।
 ववर्ष च रजो भौमं कर्णपार्थसमागमे ॥ ६२
 न स सूर्यः प्रतपति न च वाति समीरणः ।
 शरप्रच्छादितं व्योम छायाभूतमिवाभवत् ॥ ६३
 गाण्डीवस्य च निर्घोषः कर्णस्य धनुषस्तथा ।
 दह्यतामिव वेणूनामासीत्परमदारुणः ॥ ६४
 अर्जुनस्तु हयान्नागात्रथांश्च विनिपातयन् ।
 क्षोभयामास तत्सैन्यं कर्णं विव्याध चासकृत् ॥
 ततः पार्थो महाबाहुः कर्णस्य धनुरच्छिनत् ।
 छिन्नधन्वा ततः कर्णः शक्तिं चिक्षेप वेगवान्
 तां शक्तिं समरे पार्थश्चिच्छेद निशितैः शरैः ॥ ६६
 ततो निपेतुर्बहुशो राधेयस्य पदानुगाः ।
 तांश्च गाण्डीवनिर्मुक्तैः ग्राहिणोद्यमसादनम् ॥ ६७
 अशेरतावृत्य महीं समग्रां
 पार्थेषुमार्गे निहता द्विपेन्द्राः ।

हिरण्यकक्ष्याः शरजालचित्रा
 यथा नगाः पावकजालनद्धाः ॥ ६८
 तं शत्रुसेनाङ्गनिवर्हणानि
 कर्माणि कुर्वाणममानुषाणि ।
 वैकर्तनः पूर्वममृष्यमाणः
 समार्पयलक्ष्यमिवाशु पार्थम् ॥ ६९
 ततश्चतुर्भिस्तुरगान्विकृष्य
 विव्याध कर्णोऽथ धनंजयस्य ।
 षड्भिश्च सूतं दशभिर्हयांश्च
 षष्ठ्या च पार्थं त्रिभिरस्य केतुम् ॥ ७०
 सविष्फुलिङ्गोज्ज्वलभीमघोषः
 कोपेन्धनः केतुशिखः शरार्चिः ।
 कर्णाग्निरस्त्रानिलभीमवातो
 बभौ दिवक्षन्निव पार्थकक्षम् ॥ ७१
 स्वनेमिशङ्खस्वनभीमघोष-
 श्वलत्पताकोज्ज्वलभीमविद्युत् ।
 पार्थाम्बुदः शस्त्रशराम्बुधारः
 कर्णानलं संशमयांचकार ॥ ७२
 तेनातिविद्धः समरे किरीटी
 प्रबोधितः सिंह इव प्रसुप्तः ।

गाण्डीवधन्वा प्रवरः कुरूणां
 प्रतत्त्वरे कर्णवधाय जिष्णुः ॥ ७३
 स ब्राह्ममस्त्रं समरे किरीटी
 प्रादुश्चकाराद्भुतवीर्यकर्मा ।
 सन्तापयन्कर्णरथं शरौघै-
 लोक्कानिमान्तसूर्य इवांशुमाली ॥ ७४
 स हस्तिनेवाभिहतो गजेन्द्रः
 प्रगृह्य भल्लान्निशितान्निषङ्गात् ।
 आकर्णपूर्णे तु धनुर्विकृष्य
 विव्याध बाणैरथ सूतपुत्रम् ॥ ७५
 अथास्य बाहू सशिरो ललाटं
 ग्रीवामुरः स्कन्धभुजान्तरं च ।
 कर्णस्य पार्थो युधि निर्विभेद
 वज्रैरिवाद्रिं भगवान्महेन्द्रः ॥ ७६
 स पार्थमुक्तानविषह्य बाणान्
 गजो गजेनेव जितस्तरस्वी ।
 विहाय संग्रामशिरोपयातो
 वैकर्तनः पार्थशराभितप्तः ॥ ७७

॥ इति श्रीमन्महाभारते विराटपर्वणि गोग्रहणपर्वणि अष्टपञ्चाशोऽध्यायः ॥ ५८ ॥

एकोनषष्टितमोऽध्यायः ॥ ५९ ॥

द्रोणार्जुनयोर्युद्धवर्णनम् ॥ १ ॥ अर्जुनबाणाहतिविषण्णे द्रोणे अश्वत्थाम्ना तद्रक्षणायार्जुनप्रत्यभियानम् ॥ २ ॥ अत्रा-
 न्तरेऽर्जुनदत्तावकाशेन द्रोणेन रणाद्रपयानम् ॥ ३ ॥

वैशंपायन उवाच ।
 जितं वैकर्तनं दृष्ट्वा पार्थो वैराटिमब्रवीत् ।
 स्थिरो भव त्वं संग्रामे जयोऽस्माकं नृपात्मज ॥ १
 यावच्छङ्खमुपाध्यास्ये द्विषतां रोमहर्षणम् ।
 अविक्लबमसंभ्रान्तमव्यक्तहृदयेक्षणम् ॥
 याहि शीघ्रं यतो द्रोणो ममाचार्यो रणे स्थितः ॥ २
 तथा संक्रीडमानस्य अर्जुनस्य रणाजिरे ।
 बलं सत्त्वं च तेजश्च लाघवं च व्यवर्धत ॥ ३
 तच्चाद्भुतमभिप्रेक्ष्य भयमुत्तरमाविशत् ॥ ४
 उत्तर उवाच ।

अस्त्राणां तव दिव्यानां शरौघान्निक्षपतः शितान् ।
 मनो मे मुह्यतेऽत्यर्थं तव दृष्ट्वा पराक्रमम् ॥ ५
 द्वैधीभूतं मनो मह्यं भयाद्भरतसत्तम ।
 अदृष्टपूर्वं पश्यामि तव गाण्डीवनिस्वनम् ॥ ६
 तव बाहुबलं चैव धनुः कर्षयतो बहु ।
 तव तेजो दुराधर्षं यथा विष्णोस्त्रिविक्रमे ॥ ७
 वैशंपायन उवाच ।
 तमुत्तरश्चित्रमवेक्ष्य गाण्डिवं
 शरांश्च मुक्तान्सहसा किरीटिना ।

भीतोऽब्रवीदर्जुनमाजिमध्ये
 नाहं तवाश्वान्विषहे नियन्तुम् ॥ ८
 तमब्रवीत्किंचिदिव ग्रहस्य
 गाण्डीवधन्वा द्विषतां निहन्ता ।
 मया सहायेन कुतोऽस्ति ते भयं
 प्रेक्षुत्तराश्वाननुमन्य वाहय ॥ ९
 वैशंपायन उवाच ।
 आश्वसितस्तेन धनंजयेन
 वैराटिरश्वान्प्रतुतोदं शीघ्रम् ।
 धनंजयश्चापि विकृष्य चापं
 विष्फारयामास महेन्द्रकल्पः ॥ १०
 उत्तरं चैव बीभत्सुरब्रवीत्पुनरर्जुनः ।
 न भेतव्यं मया सार्धं तात संग्राममूर्धनि ॥ ११
 राजपुत्रोऽसि ते भद्रं कुले महति मात्स्यके ।
 जातस्त्वं क्षत्रियकुले न विषीदितुमर्हसि ॥ १२
 धृतिं कृत्वा सुविपुलां राजपुत्र रथं मम ।
 युध्यमानस्य संग्रामे राजभिः सह वाहय ॥ १३
 उक्त्वा तमेवं बीभत्सुरर्जुनः पुनरब्रवीत् ।
 पाण्डवो रथिनां श्रेष्ठो भारद्वाजं समीक्ष्य तु ॥ १४
 यत्रैषा काश्वनी वेदिर्दृश्यतेऽग्निशिखोपमा ।
 उच्छ्रिता काश्वने दण्डे पताकाभिरलंकृता ॥ १५
 तत्र मां वह भद्रं ते द्रोणं योत्स्यामि सत्तमम् ।
 भारद्वाजेन योत्स्येऽहमाचार्येण महात्मना ॥ १६
 अमी शोणाः प्रकाशन्ते तुरगाः साधुवाहिनः ।
 युक्ता रथवरे तस्य सर्वशिक्षाविशारदाः ॥ १७
 यतो रथवरे शूरः सर्वशस्त्रभृतांवरः ।
 स्निग्धवैडूर्यसंकाशस्ताम्राक्षः प्रियदर्शनः ॥ १८
 आदित्य इव तेजस्वी बलवीर्यसमन्वितः ।
 सर्वलोकधनुःश्रेष्ठः सर्वलोकेषु पूजितः ।
 अङ्गिरोशनसोस्तुल्यो नये बुद्धिमतांवरः ॥ १९
 चत्वारो निखिला वेदाः साङ्गोपाङ्गाः सलक्षणाः ।
 धनुर्वेदश्च कातरुर्येन ब्राह्मं चास्त्रं प्रतिष्ठितम् ॥ २०
 पुराणमितिहासश्च अर्थविद्या च मानवम् ।
 भारद्वाजे समस्तानि सर्वाण्येतानि सांप्रतम् ॥ २१

क्षमा दमश्च सत्यं च तेजो मार्दवमार्जवम् ।
 प्रतिष्ठिता गुणा यस्मिन्ब्रह्मो द्विजसत्तमे ॥ २२
 यस्याहमिष्टः सततं मम चेष्टः सदा च सः ।
 क्षत्रधर्मं पुरस्कृत्य तेन योत्स्ये हि सांप्रतम् ॥ २३
 आचार्यं प्रापयेदानीं ममोत्तर महारथम् ।
 अपरं पश्य संग्राममद्भुतं मम तस्य च ॥ २४
 उत्तरस्त्वेवमुक्तोऽश्वान्श्रोदयामास तं प्रति ।
 आजगामार्जुनरथो भारद्वाजरथं प्रति ॥ २५
 तमापतन्तं वेगेन पाण्डवं सरथं रणे ।
 द्रोणोप्यभ्यद्रवत्पार्थं मतो मत्तमिव द्विपम् ॥ २६
 स तु रुक्मरथं दृष्ट्वा कौन्तेयः समभिद्रुतम् ।
 आचार्यं तं महाबाहुः प्राञ्जलिर्वाक्यमब्रवीत् ॥ २७
 उषिताः स्मो वने वासं प्रतिकर्मचिकीर्षवः ।
 कोपं नार्हसि नः कर्तुं सदा समरदुर्जय ॥ २८
 अहं तु ताडितः पूर्वं प्रहरेयं तवानघ ।
 इति मे वर्तते बुद्धिस्तद्भवान्क्षन्तुमर्हति ॥ २९
 ततः प्राध्मापयच्छङ्खं भेरीपटहवादितम् ।
 व्यक्षोभत बलं सर्वमुद्धूतमिव सागरम् ॥ ३०
 वैशंपायन उवाच ।
 ततस्तु ग्राहिणोद्गोणः शरानथ स विंशतिम् ।
 अप्राप्तानेव तान्पार्थश्चिच्छेद कृतहस्तवान् ॥ ३१
 ततः शरसहस्रेण रथं पार्थस्य वीर्यवान् ।
 अवाकिरत्ततो द्रोणः शीघ्रहस्तं प्रदर्शयन् ॥ ३२
 एवं प्रवृत्ते युद्धं भारद्वाजकिरीटिनोः ॥ ३३
 अश्वान्शोणान्महावेगांन्हंसवर्णैस्तु वाजिभिः ।
 मिश्रितान्समरे दृष्ट्वा व्यस्यन्त पृथग्जनाः ॥ ३४
 रथं रथेन पार्थस्य समाहत्य परंतपः ।
 हर्षयुक्तस्तदाऽऽचार्यः प्रत्यगृह्णात्स पाण्डवम् ॥ ३५
 समाश्लिष्टाविवान्योन्यं द्रोणपाण्डवयोर्ध्वजौ ।
 दृष्ट्वा प्राकम्पत मुहुर्भारतानां महाचमूः ॥ ३६
 तत्तु युद्धं प्रवृत्ते ह्याचार्यस्यार्जुनस्य च ।
 विमुञ्चतोः शरानुग्रान्विशिखान्दीप्ततेजसः ॥ ३७
 तौ वीरौ वीर्यसंपन्नौ दृष्ट्वा समरमूर्धनि ।
 आचार्यशिष्यौ रथिनौ कृतवीर्यौ तरस्विनौ ॥ ३८

उभौ विश्रुतकर्माणावुभौ श्रमगतौ जये ।
 उभावतिरथौ लोके ह्युभौ परपुरंजयौ ।
 क्षिपन्तौ शरजालानि क्षत्रियान्मोह आविशत् ॥ ३९
 व्यस्यन्त नराः सर्वे द्रोणार्जुनसमागमे ।
 नराणां ब्रुवतां वाक्यं श्रूयते स महास्वनः ॥ ४०
 द्रोणं हि समरे कोऽन्यो योद्धुमर्हत्यथार्जुनात् ।
 रौद्रः क्षत्रियधर्मोऽयं गुरुं वै यदयोधयत् ॥ ४१
 इत्यब्रुवञ्जनास्तत्र संग्रामशिरसि स्थिताः ।
 तौ समीक्ष्य तु संरब्धौ सन्निकृष्टौ महारथौ ॥ ४२
 छादयेतां शरौघैस्तावन्योन्यमपराजितौ ।
 संयुगे संचकाशेतां कालसूर्याविवोदितौ ॥ ४३
 विष्फार्य च महाचापं हेमपृष्ठं दुरासदम् ।
 संरब्धस्तु तदा द्रोणः प्रत्ययुध्यत फल्गुनम् ॥ ४४
 स सायकमयैर्जालैर्जुनस्य रथं प्रति ।
 भानुमद्भिः शिलाधौतैर्बाणैः प्राच्छादयद्दिशः ॥ ४५
 अर्जुनस्तु तदा द्रोणं महावेगैर्महारथः ।
 विव्याध शतशो बाणैर्धाराभिरिव पर्वतम् ॥ ४६
 कालमेघ इवोष्णान्ते फल्गुनः समवाकिरत् ॥ ४७
 तस्य जाम्बूनदमयैश्चित्रैश्चापच्युतैः शरैः ।
 प्राच्छादयद्रथश्रेष्ठं भारद्वाजोऽर्जुनस्य वै ॥ ४८
 तथैव दिव्यं गाण्डीवं धनुरानम्य चार्जुनः ।
 शत्रुघ्नं वेगवत्सृष्टं भारसाधनमुत्तमम् ॥ ४९
 शोभते स महाबाहुर्गाण्डीवं विक्षिपन्धनुः ।
 शरांश्च विसृजंश्चित्रान्सुवर्णविकृतान्वहून् ॥ ५०
 प्राच्छादयदमेयात्मा भारद्वाजं रथं प्रति ।
 द्रोणचापविनिर्मुक्तान्बाणान्बाणैरवारयत् ॥ ५१
 सरथोऽप्यचरत्पार्थः प्रेक्षणीयो महारथः ।
 युगपदिक्षु सर्वासु सर्वतोऽस्त्राण्यवासृजत् ॥ ५२
 आददानं शरान्वोरान्संदधानं च पाण्डवम् ।
 विसृजन्तं च कौन्तेयं न स पश्यन्ति लाघवात् ॥ ५३
 एकच्छायमिवाकाशं बाणैश्चक्रे समन्ततः ।
 नादृश्यत ततो द्रोणो नीहारेणेव पर्वतः ॥ ५४
 मरीचिविकचस्येव राजन्भानुमतो वपुः ।
 आसीत्पार्थस्य सुमहद्गुणः शरशतार्चितम् ॥ ५५

क्षिपतः शरजालानि कौन्तेयस्य महात्मनः ।
 तान्विधूय शरान्वोरान्द्रोणोऽपि समितिंजयः ।
 बभासे तिमिरं व्योम्नि विधूय सविता यथा ॥ ५६
 अग्निचक्रोपमं घोरं मण्डलीकृतमाहवे ।
 विकृष्य सुमहच्चापं मेघस्तनितनिस्वनम् ।
 असकृन्मुञ्चतो बाणान्ददृशुः कुरवो युधि ॥ ५७
 दिक्षु सर्वासु विपुलः शुश्रुवेऽथ जनैस्तदा ।
 द्रोणस्यापि धनुर्घोषो विद्युत्स्तनितनिस्वनः ।
 अभवद्विस्मयकरः सैन्यानां भरतर्षभ ॥ ५८
 तप्तजाम्बूनदमयैर्दक्षैरग्निसमैः शरैः ।
 प्राच्छादयदमेयात्मा दिशः सूर्यस्य च प्रभाम् ॥ ५९
 ततः काञ्चनपुङ्खानां शराणां नतपर्वणाम् ।
 वियद्गतानां चरतां दृश्यन्ते बहवो व्रजाः ॥ ६०
 शरासनात्तु द्रोणस्य प्रभवन्ति स सायकाः ।
 एको दीर्घ इवाभान्तः प्रदृश्यन्ते महाशराः ।
 आकाशे समदृश्यन्त हंसानामिव पङ्क्तयः ॥ ६१
 एवं सुवर्णविकृतान्विमुञ्चन्तौ शरान्वहून् ।
 आकाशं संवृतं वीराबुल्काभिरिव चक्रतुः ॥ ६२
 तयोः शराश्च विबभूवुः कङ्कवर्हिणवाससः ।
 पङ्क्तयः शरादि मत्तानां सारसानामिवाम्बरे ॥ ६३
 तत्तु युद्धं महाघोरं तयोः संरब्धयोरभूत् ।
 अत्यद्भुतमचिन्त्यं च वृत्रवासवयोरिव ॥ ६४
 महागजाविवासाद्य विषाणाग्रैः परस्परम् ।
 शरैः पूर्णायतोत्सृष्टैरन्योन्यमभिजग्नतुः ॥ ६५
 अथ त्वाचार्यमुख्येन शरान्सृष्टाञ्जिशलाशितान् ।
 अवारयच्छित्तैर्बाणैर्जुनो जयतांवरः ॥ ६६
 दर्शयन्नैन्द्रमात्मानमुग्रमुग्रपराक्रमः ।
 इषुभिस्तूर्णमाकाशं बहुभिश्च समावृणोत् ॥ ६७
 जिघांसन्तं नरव्याघ्रमर्जुनं भीमदर्शनम् ।
 विव्याध निशितैर्द्रोणः शरैः सन्नतपर्वभिः ॥ ६८
 हृष्टः समभवद्द्रोणो रणशौण्डः प्रतापवान् ।
 अर्जुनेन समं क्रीडञ्जशरैः सन्नतपर्वभिः ॥ ६९
 तौ व्यदारयतां शरौ सन्नद्धौ रणशोभिनौ ।
 उदीरयन्तौ दिव्यानि ब्राह्माद्यस्त्राणि भागशः ७०

पार्थस्तु समरे शूरो दर्शयन्वीर्यमात्मनः ।
 स महास्त्रैर्महात्मानं द्रोणं प्राच्छादयच्छरैः ॥ ७१
 अस्त्रैरस्त्राणि संवार्य पार्थो द्रोणमवारयत् ॥ ७२
 तयोरासीत्संप्रहारः क्रुद्धयोर्नरसिंहयोः ।
 अमृष्यमाणयोः सङ्ख्ये बलिवासवयोरिव ॥ ७३
 दर्शयेतां महास्त्राणि भारद्वाजार्जुनौ रणे ॥ ७४
 ऐन्द्रं वायव्यमाग्नेयमस्त्रमस्त्रेण पाण्डवः ।
 मुक्तंमुक्तं द्रोणचापाद्भसते स्म पुनःपुनः ॥ ७५
 एवं शूरो महेष्वासौ विसृजन्तौ शिलाशितान् ।
 एकच्छायमकुर्वातां गगनं शरवृष्टिभिः ॥ ७६
 ततोऽर्जुनेन मुक्तानां पततां च शरीरिषु ।
 पर्वतेष्विव वज्राणां शराणां श्रूयते स्वनः ॥ ७७
 ततो नागा रथाश्वाश्च सादिनश्च विशांपते ।
 शोणिताक्ताश्च दृश्यन्ते पुष्पिता इव किंशुकाः ॥ ७८
 बाहुभिश्च सकेयूरैर्निकृत्तैश्च महारथैः ।
 सुवर्णचित्रैः कवचैर्ध्वजैश्च विनिपातितैः ॥ ७९
 योधैश्च निहतैस्तत्र पार्थबाणाभिपीडितैः ।
 बलमासीत्सुसंभ्रान्तं द्रोणार्जुनसमागमे ॥ ८०
 विधून्वानौ तु तौ वीरौ धनुषी भारसाधने ।
 प्राच्छादयेतामन्योन्यं दिधक्षन्तौ वरेषुभिः ॥ ८१
 अथान्तरिक्षे नादोऽभूद्रोणं तत्र प्रशंसताम् ।
 दुष्करं कृतवान्द्रोणो यदर्जुनमयोधयत् ॥ ८२
 प्रमाथिनं महावीर्यं दृढमुष्टिं दुरासदम् ।
 जेतारं सर्वदैत्यानां सर्वेषां च महारथम् ॥ ८३
 अविभ्रमं च शिक्षां च लाघवं दूरपातनम् ।
 पार्थस्य समरे दृष्ट्वा द्रोणस्यासीच्च विस्मयः ॥ ८४
 तत्प्रवृत्तं चिरं घोरं तथोर्युद्धं महात्मनोः ।
 अवर्तत महारौद्रं लोकसंक्षोभकारकम् ॥ ८५

अथ गाण्डीवमुद्यम्य दिव्यं धनुरमर्पणः ।
 विचर्ष रणे पार्थो बाहुभ्यां भरतर्षभः ॥ ८६
 तस्य बाणमयं वर्षं शलभानामिवाभवत् ।
 न च बाणान्तरे तस्य वायुः शक्नोति सर्पितुम् ॥ ८७
 अभीक्ष्णं संदधानस्य बाणानुत्सृजतस्तथा ।
 नान्तरं दृष्ट्वा किञ्चित्पार्थस्यापततोपि च ॥ ८८
 युद्धे तु कृतशीघ्रास्त्रे वर्तमाने सुदारुणे ।
 शीघ्राच्छीघ्रतरं पार्थः शरानन्यानुदैरयत् ॥ ८९
 ततः शरसहस्राणि शराणां नतपर्वणाम् ।
 युगपत्प्रापतंस्तत्र द्रोणस्य रथमन्तिकात् ॥ ९०
 विकीर्यमाणे द्रोणे तु शरैर्गाण्डीवधन्वना ।
 हाहाकारो महानासीत्सैन्यानां भरतर्षभ ॥ ९१
 पाण्डवस्य तु शीघ्रास्त्रं मधवा समपूजयत् ।
 गन्धर्वाप्सरसश्चैव ये च तत्र समागताः ॥ ९२
 द्रोणं युद्धार्णवे मग्नं दृष्ट्वा पुत्रः प्रतापवान् ।
 ततो वृन्देन महता रथिनां रथियूथपः ।
 आचार्यपुत्रस्तु शरैः पाण्डवं प्रत्यवारयत् ॥ ९३
 अश्वत्थामा तु तत्कर्म हृदयेन महात्मनः ।
 पूजयामास पार्थस्य कोपं चास्य तदाऽकरोत् ॥ ९४
 स मन्युवशमापन्नः पार्थमभ्यद्रवद्रोणे ।
 किरञ्शरसहस्राणि पर्जन्य इव वृष्टिमान् ॥ ९५
 आवृत्य च महाबाहुर्यतो द्रोणस्ततोऽभवत् ।
 अन्तरं प्रददौ पार्थो द्रोणस्य व्यपसर्पितुम् ॥ ९६
 स तु लब्धान्तरस्तूर्णमपायाज्जवनैर्हयैः ।
 छिन्नवर्मध्वजरथो निकृत्तः परमेषुभिः ॥ ९७
 पराजिते तदा द्रोणे द्रोणपुत्रः समागतः ।
 सदण्ड इव रक्ताक्षः कृतान्तः समरे स्थितः ॥ ९८

॥ इति श्रीमन्महाभारते विराटपर्वणि गोग्रहणपर्वणि एकोनषष्टितमोऽध्यायः ॥ ५९ ॥

षष्टितमोऽध्यायः ॥ ६० ॥

अर्जुनेन द्रौणिपराभवनम् ॥ १ ॥

वैशंपायन उवाच ।
 तं पार्थः प्रतिजग्राह वायुवैगमिवाचलः ।

शरजालेन महता वर्षमाण इवाम्बुदः ॥ १
 तयोर्देवासुरसमः सन्निपातो महानभूत् ।

किरतोः शरजालानि वृत्रवासवयोरिव ॥ २
 न स सूर्यस्तदा भाति न च वाति समीरणः ।
 शरगाढे कृते व्योम्नि छायाभूतमिवाभवत् ॥ ३
 महांश्चटचटाशब्दो योधयोर्युध्यमानयोः ।
 दह्यतामिव वेणूनामासीत्परमदारुणः ॥ ४
 हयांस्तस्यार्जुनः सङ्ख्ये कृतवानल्पतेजसः ।
 ते राजन्न प्रजानन्ति दिशं कांचन मोहिताः ॥ ५
 ततो द्रौणिर्महावीर्यः पार्थस्य विचरिष्यतः ।
 विवरं सूक्ष्ममालोक्य ज्यां नुनोद क्षुरेण सः ॥ ६
 तदस्यापूजयन्देवाः कर्म दृष्ट्वाऽतिमानुषम् ।
 न शक्तोऽन्यः पुमान्स्थातुमृते द्रौणेर्धनंजयम् ॥ ७
 ततो द्रौणिर्धनुर्व्यस्य व्यपक्रम्य नरर्षभः ।
 पुनरप्यभ्यहन्पार्थं हृदये कङ्कपत्रिभिः ॥ ८
 ततः पार्थो महाबाहुः प्रहसन्स्वनवत्तदा ।
 योजयामास च तदा मौर्व्या गाण्डीवमोजसा ॥ ९
 तं दृष्ट्वा क्रुद्धमायान्तं प्रभिन्नमिव कुञ्जरम् ।

क्रुद्धः समाह्वयामास द्रौणिर्युद्धाय भारत ॥ १०
 ततोऽर्धचन्द्रमाहृत्य तेन पार्थः समाहतः ।
 चिच्छेद तस्य चापं च सूतं चाश्वं च तेजसा ।
 विव्याध निशितैश्चापि शरैराशीविषोपमैः ॥ ११
 सोऽन्यं रथं समास्थाय प्रत्यायाद्रथिपुङ्गवः ।
 वारणेनेव मत्तेन मत्तो वारणयूथपः ॥ १२
 ततः प्रवृत्ते युद्धं पृथिव्यामेकवीरयोः ।
 रणमध्ये द्वयोरेव सुमहद्रोमहर्षणम् ॥ १३
 तौ वीरौ कुरवः सर्वे ददृशुर्विस्मयान्विताः ।
 युध्यमानौ महात्मानौ द्विरदाविव संगतौ ॥ १४
 तौ समाजघ्नतुर्वीरौ परस्परजयैषिणौ ।
 शरै राशीविषाकारैर्ज्वलद्भिरिव पावकैः ॥ १५
 अक्षयाविषुधी दिव्यौ पाण्डवस्य महात्मनः ।
 तेन पार्थो रणे शूरस्तस्यौ गिरिरिवाचलः ॥ १६
 अश्वत्थाम्नः पुनर्वाणाः क्षिप्रमभ्यस्यतो रणे ।
 जग्मुः परिक्षयं शीघ्रमभूत्तेनाधिकोऽर्जुनः ॥ १७

॥ इति श्रीमन्महाभारते विराटपर्वणि गौग्रहणपर्वणि षष्ठितमोऽध्यायः ॥ ६० ॥

एकषष्ठितमोऽध्यायः ॥ ६१ ॥

अर्जुनेन युगपद्गोणादिभिः सह युद्धम् ॥ १ ॥

वैशंपायन उवाच ।
 एतस्मिन्नन्तरे तत्र महावीर्यपराक्रमः ।
 आजगाम महाबाहुः कृपः शस्त्रभृतांवरः ।
 अर्जुनं प्रतियोद्धुं वै युद्धकामो महारथः ॥ १
 अथ द्रौणे रथं त्यक्त्वा कृपस्य रथमुत्तमम् ।
 आजगामार्जुनस्तूर्णं सूर्यवैश्वानरप्रभम् ॥ २
 तौ वीरौ सूर्यसंकाशौ योत्स्यमानौ महारथौ ।
 वार्षिकाविव जीमूतौ व्यरोचेतां व्यवस्थितौ ॥ ३
 प्रगृह्य गाण्डिवं लोके विश्रुतं पुनरर्जुनः ।
 अभ्ययाद्भरतश्रेष्ठो विनिघ्नञ्शरमालया ॥ ४
 कृपश्च धनुरादाय तथैवार्जुनमभ्यगात् ॥ ५
 प्रगृह्य बलवच्चापं नाराचात्रक्तभोजनान् ।
 कृपः पार्थाय चिक्षेप शतशोऽथ सहस्रशः ॥ ६
 जीमूत इव घर्मान्ते शरवर्षं विमुञ्चति ।

नन्दयन्सुहृदः सर्वान्प्रत्ययुध्यत फल्गुनम् ॥ ७
 विकृष्य बलवच्चापं पाण्डवोऽमितविक्रमः ।
 चचार समरे पार्थश्चित्रमार्गान्विदर्शयन् ॥ ८
 सर्वाश्चैव दिशो बाणैः प्रदिशश्च महाबलः ।
 एकच्छायमिवाकाशं सर्वतः कृतवान्प्रभुः ॥ ९
 प्राच्छादयदमेयात्मा पार्थः शरशतैः कृपम् ।
 उद्धतः समरे मेघो धाराभिरिव पर्वतम् ॥ १०
 स शरैरपितः क्रुद्धः शितैरग्निशिखोपमैः ।
 कृपो बभूव समरे विधूमोऽग्निरिव ज्वलन् ॥ ११
 ततः शरसहस्रेण पार्थमप्रतिमौजसम् ।
 अर्दयित्वा महाबाहुर्ननाद समरे कृपः ॥ १२
 ततः कनकपुङ्खेन शरेण नतपर्वणा ।
 बिभेद समरे पार्थः कृपस्य ध्वजमुत्तमम् ॥ १३
 ततः पश्चान्महातेजा नाराचान्सूर्यसन्निभान् ।

जग्राह समरे पार्थो भूयो बहुशिलीमुखान् ॥ १४
 तैस्तदानीं महाबाहुः कृपस्य रथरक्षिणः ।
 जघान क्षत्रियश्रेष्ठो युध्यमानान्महारथान् ॥ १५
 चन्द्रकेतुः सुकेतुश्च चित्राश्वो मणिमांस्तदा ।
 मुञ्जमौलिश्च विक्रान्तो हेमवर्णो भयावहः ॥ १६
 सुरथोऽतिरथश्चैव सुषेणोऽरिष्ट एव च ।
 नृकेतुश्च सहानीकास्ते निषेदुर्गतासवः ॥ १७
 तान्निहत्य ततः पार्थो निमेषादिव भारत ।
 पुनरन्यान्समाधत्त त्रयोदश शिलीमुखान् ॥ १८
 अथास्य युगमेकेन चतुर्भिश्चतुरो हयान् ।
 षष्ठेन तु शिरः सङ्ख्ये कृपस्य रथसारथेः ॥ १९
 त्रिभिस्त्रिवेणुं बलवान्द्वाभ्यामक्षं महाबलः ।
 द्वादशेन तु भलेन कृपस्य सशरं धनुः ॥ २०
 छित्त्वा वज्रनिकाशेन फल्गुनः ग्रहसन्निव ।
 त्रयोदशेनेन्द्रसमः प्रत्यविध्यत्स्तनान्तरे ॥ २१
 स छिन्नधन्वा विरथो हताश्वो हतसारथिः ।
 अथ शक्तिं परामृश्य सूर्यवैश्वानरप्रभाम् ।
 चिक्षेप सहसा क्रुद्धः पार्थायाद्भुतकर्मणे ॥ २२
 तामर्जुनस्तथारूपां शक्तिं हेमपरिष्कृताम् ।
 रुरोध सायकैस्तीक्ष्णैरर्धचन्द्रमुखैश्च ताम् ॥ २३
 आपतन्तीं महोल्काभां चिच्छेद दशभिः शरैः ।
 सापतद्दशधा भूमौ पार्थेन निहता शरैः ॥ २४
 शक्त्यां तु विनिकृतायां विरथः शरपीडितः ।
 गदापाणिरवपुत्य रथात्तूर्णममित्रहा ।
 गदां चिक्षेप सहसा पार्थायामिततेजसे ॥ २५
 सा च मुक्ता गदा गुर्वी रूपेणास्य परिष्कृता ।
 अर्जुनस्य शरैर्नुन्ना प्रतिमार्गं जगाम सा ॥ २६
 अथ खड्गं समुद्धृत्य शतचन्द्रं च भानुमत् ।
 इयेष पाण्डवं हन्तुं कृपो लघुपराक्रमः ॥ २७
 स शरद्वत्सुतस्तूर्णं महाचार्यः सुशिक्षितः ।
 खेचरेव चचारैकः क्रमाच्चर्मासिधृग्भुवि ॥ २८
 ततः क्षुरप्रैः कौन्तेयो दशभिः खड्गचर्मणी ।
 निमेषादिव चिच्छेद तदद्भुतमिवाभवत् ॥ २९

विषण्णवदनस्तत्र विनाशात्खड्गचर्मणोः ।
 दन्तैर्दन्तच्छदान्दष्ट्वा चुकोप हृदि दीर्घवत् ॥ ३०
 भवत्विति पुनश्चोक्त्वा युद्धापगमनोद्यतः ।
 अश्वत्थाम्नस्तु स रथं कृपः समभिपुपुवे ।
 स्वस्त्रीयस्य महातेजा जग्राह च धनुः पुनः ॥ ३१
 एतस्मिन्नन्तरे क्रुद्धो भीष्मो द्रोणमथाब्रवीत् ।
 दृष्ट्वा कृपं फल्गुनेन पीडितं चोर्जितं च तम् ॥ ३२
 एकैकमस्मान्संग्रामे पराजयति फल्गुनः ।
 अहं द्रोणश्च कर्णश्च द्रौणिर्गौतम एव च ।
 अन्ये च बहवः शूरा वयं जेष्याम वासविम् ॥ ३३
 समागम्य ततः सर्वे भीष्मद्रोणमुखा रथाः ।
 अर्जुनं सहसा युक्ताः प्रत्ययुध्यन्त भारत ॥ ३४
 स सायकमयैर्जालैः सर्वतस्तान्महारथान् ।
 प्राच्छादयच्छरौघैस्तानीहार इव पर्वतान् ॥ ३५
 नदद्भिश्च महानागैर्हृषमाणैश्च वाजिभिः ।
 भेरीशङ्खनिनादैश्च स शब्दस्तुमुलोऽभवत् ॥ ३६
 नागाश्चकायान्निर्भिद्य लौहानि कवचानि च ।
 पार्थस्य शरवर्षाणि न्यपतञ्जतशः क्षितौ ॥ ३७
 त्वरमाणः शरानस्यन्पाण्डवस्तु प्रकाशते ।
 मध्यंदिनगतोऽर्चिष्माञ्छरदीव दिवाकरः ॥ ३८
 अविषह्य शरान्सर्वे पार्थचापच्युतान्रणे ।
 उदक्प्रयान्ति विध्वस्ता रथेभ्यो रथिनस्तदा ।
 सादिनश्चाश्चपृष्ठेभ्यो भूमौ चापि पदातयः ॥ ३९
 शरैस्तु ताड्यमानानां कवचानां महात्मनाम् ।
 ताम्रराजतलौहानां प्रादुरासीन्महास्वनः ॥ ४०
 छन्नमायोधनं जज्ञे शरीरैर्गतचेतसाम् ।
 श्रान्त्या गलितशस्त्राणां पततामश्चसादिनाम् ॥ ४१
 शून्यान्कुर्वन्नथोपस्थान्मानवैरास्तृणोन्महीम् ।
 प्रनृत्यन्निव संग्रामे चापहस्तो धनंजयः ।
 शिरांस्यपातयत्सङ्ख्ये क्षत्रियाणां नरर्षभः ॥ ४२
 श्रुत्वा गाण्डीवनिर्घोषं विष्णूर्जितमिवाशनेः ।
 त्रस्तानि सर्वसैन्यानि व्यलीयन्त च भागशः ॥ ४३
 कुण्डलोष्णीषधारीणि जातरूपस्रजानि च ।

पतितानि स दृश्यन्ते शिरांसि रणमूर्धनि ॥ ४४
 विशिखोन्मथितैर्गात्रैर्बाहुभिश्च सकार्मुकैः ।
 सहस्ताभरणैश्चान्यैः प्रच्छन्ना भाति मेदिनी ॥ ४५
 शिरसां पात्यमानानां समरे निशितैः शरैः ।
 अश्मवृष्टिरिवाकाशादभवद्भरतर्षभ ॥ ४६
 दर्शयित्वा तदाऽऽत्मानं रौद्रं रौद्रपराक्रमः ।
 जघान समरे शूराञ्छतशोऽथ सहस्रशः ॥ ४७
 तथावरुद्धश्चारण्ये दशवर्षाणि त्रीणि च ।
 क्रोधाग्निमुत्ससर्जजौ धार्तराष्ट्रेषु पाण्डवः ॥ ४८
 तस्य तद्दहतः सैन्यं दृष्ट्वा चास्य पराक्रमम् ।
 सर्वे शान्तिपरा योधा धार्तराष्ट्रस्य भारत ॥ ४९
 यथा नलवनं नागः प्रभिन्नः षाष्टिहायनः ।
 एवं सर्वानपामृद्रादर्जुनः शस्त्रतेजसा ॥ ५०
 विद्राव्य च ततः सैन्यं त्रासयित्वा महारथान् ।
 अर्जुनो जयतांश्रेष्ठः पर्यावर्तत भारत ॥ ५१
 तस्य मार्गान्विचरतो निम्नतश्च रणाजिरे ।
 प्रावर्तत नदी घोरा शोणितात्रतरङ्गिणी ॥ ५२
 अस्थिशैवालसंवाधां संग्रामे पार्थनिर्मिताम् ।
 शरचापप्लवां घोरां मांसशोणितकर्दमाम् ॥ ५३

रथोडुपां चात्रसर्पां केशशैवालशाङ्कुलाम् ।
 करवालासिपाठीनां चामरोष्णीषफेनिलाम् ॥ ५४
 अश्वग्रीवामहावर्तां कबन्धजलमानुषाम् ।
 काककङ्कस्तां तीव्रां सारसक्रौञ्चनादिताम् ॥ ५५
 सिंहनादमहानादां शङ्खस्वनमहास्वनाम् ।
 वीरोत्तमाङ्गपद्माढ्यां शरचापमहानलाम् ॥ ५६
 पदातिमत्स्यकलुषां गजशीर्षककच्छपाम् ।
 गोमायुमृगसंघुष्टां मांसमज्जाभिकर्दमाम् ॥ ५७
 प्रावर्तयन्नदीं घोरां पिशाचगणसेविताम् ।
 अपारामनिवारां च रक्तोदां सर्वतो वृताम् ॥ ५८
 अभीक्ष्णमकरोत्पार्थो नदीमुत्तमशोणिताम् ।
 गजवर्ष्ममहाद्वीपामश्वदेहमहाशिलाम् ॥ ५९
 पदातिदेहसंघाटां रथावलिमहातरुम् ।
 केशशाद्वलसंछन्नां सुतरां भीतिदां नृणाम् ॥ ६०
 अगाधरक्तोदवहां यमसागरगामिनीम् ।
 दुस्तरां भीरुमर्त्यानां शूराणां सुतरां नृप ।
 प्रावर्तयन्नदीमेवं भीषणां पाकशासनिः ॥ ६१
 तस्याददानस्य शरान्सन्दधानस्य मुञ्चतः ।
 विकर्षतश्च गाण्डीवं न किञ्चिद्दृशेऽन्तरम् ॥ ६२

॥ इति श्रीमन्महाभारते विराट्पर्वणि गोग्रहणपर्वणि एकषष्टितमोऽध्यायः ॥ ६१ ॥

द्विषष्टितमोऽध्यायः ॥ ६२ ॥

रणाय भीष्मार्जुनयोः समागमे देवैस्तयोः प्रशंसनम् ॥ १ ॥

वैशंपायन उवाच ।
 एवं विद्राव्य तत्सैन्यं पार्थो भीष्ममुपाद्रवत् ।
 त्रस्तेषु सर्वसैन्येषु कौरव्यस्य महात्मनः ॥ १
 बाणान्धनुषि संधाय चतुरः पाकशासनिः ।
 भीष्मं च प्राहिणोद्भीतस्तं द्वाभ्यामभ्यवादयत् ॥ २
 तस्य कर्णान्तिकं गत्वा द्वावब्रूतां च कौशलम् ।
 सोऽप्याशीरवदद्भीष्मः कौन्तेयो जयतामिति ॥ ३
 नरसिंहमुपायान्तं जिगीषन्तं परात्रणे ।
 वृषसेनोऽभ्ययात्तूर्णं योद्धुकामो धनंजयम् ॥ ४
 वैकर्तनात्मजो वीरः संग्रामे लोकविश्रुतः ।
 शौर्यवीर्यादिभिः कर्णाद्विम्बाद्विम्ब इवोद्धृतः ॥ ५

आत्मना युध्यतस्तस्य वृषसेनस्य पाण्डवः ।
 मुहूर्तं तस्य तद्दृष्ट्वा हस्तलाघवपौरुषे ।
 तुतोष च ततः पार्थो वृषसेनपराक्रमम् ॥ ६
 तस्य पार्थस्तदा क्षिप्रं क्षुरधारेण कार्मुकम् ।
 न्यकृन्तद्दृधपत्रेण जाम्बूनदपरिष्कृतम् ॥ ७
 अथैनं पञ्चभिर्भूयः प्रत्यविध्यत्स्तनान्तरे ।
 स पार्थबाणाभिहतो रथात्प्रस्कन्ध दुद्रुवे ॥ ८
 दुःशासनो विकर्णश्च शकुनिश्च विविंशतिः ।
 आयान्तं भीमधन्वानं पर्यकीर्यन्त पाण्डवम् ॥ ९
 तेषां पार्थो रणे क्रुद्धः शरैः सन्नतपर्वभिः ।
 युगं ध्वजं शरासं च चिच्छेद तरसा रणे ॥ १०

ते निकृत्तध्वजाः सर्वे छिन्नकार्मुकवेष्टनाः ।
रणमध्यादपययुः पार्थवाणाभिपीडिताः ॥ ११
ततः ग्रहस्य बीभत्सुर्वैराटिमिदमब्रवीत् ।
एतं मे प्रापयेदानीं तालं सौवर्णमुच्छ्रितम् ॥ १२
मेघमध्ये यथा विद्युदुज्ज्वलन्ती पुनः पुनः ।
असौ शान्तनवो भीष्मस्तत्र याहि परंतप ॥ १३
अस्त्राणि तस्य दिव्यानि दर्शयिष्यामि संयुगे ।
घोररूपाणि चित्राणि लघूनि च गुरूणि च ॥ १४
अस्माकं पोषको नित्यमावाल्यान्मत्स्यभूमिप ।
श्रेयस्कामी सदाऽस्माकं योगक्षेमकरः सदा ॥ १५
तस्याङ्गे विधितो बाल्ये तद्योत्स्येऽनेन सांप्रतम् ।
अस्माकं धार्तराष्ट्राणां शमकामो दिवानिशम् ॥ १६
वैशंपायन उवाच ।
तस्य तद्वचनं श्रुत्वा वैराटिः पार्थसारथिः ।
बाहयच्चोदितस्तेन रथं भीष्मरथं प्रति ॥ १७
तं रथं चोदितं दृष्ट्वा फल्गुनस्य रथोत्तमम् ।
वायुनेव महामेघं सहसाऽभिसमीरितम् ।
तं प्रत्ययाच्च गाङ्गेयो रथेनादित्यवर्चसा ॥ १८
आयान्तमर्जुनं दृष्ट्वा भीष्मः परपुरंजयः ।
प्रत्युज्जगाम युद्धार्थी महर्षभमिवर्षभः ॥ १९
तथा हि गुप्त एतेषां दुराधर्षः पितामहः ।
हन्यमानेषु योधेषु धनंजयमुपाद्रवत् ॥ २०
प्रगृह्य कार्मुकश्रेष्ठं जातरूपपरिष्कृतम् ।
शरानादाय तीक्ष्णाग्रान्मर्मदेहप्रमाथिनः ॥ २१
पाण्डुरेणातपत्रेण ध्रियमाणेन मूर्धनि ।
शुशुभे स नरव्याघ्रो गिरिः सूर्योत्तरो यथा ॥ २२
प्राध्माप्य शङ्खं गाङ्गेयो धार्तराष्ट्रान्प्रहर्षयन् ।

प्रदक्षिणमुपावृत्य बीभत्सुं प्रत्यवारयत् ॥ २३
तमवेक्ष्य समायान्तं कौन्तेयः परवीरहा ।
प्रत्यगृह्णादमेयात्मा प्रियातिथिमिवागतम् ।
देवदत्तं महाशङ्खं प्रदध्मौ युधि वीर्यवान् ॥ २४
तौ शङ्खनादावत्यर्थं भीष्मपाण्डवयोस्तदा ।
नादयामासतुर्धा च खं च भूमिं च सर्वशः ॥ २५
अन्तरिक्षे च जल्पन्ति सर्वे देवाः सवासवाः ।
यदर्जुनः कुरुन्सर्वान्प्राकृन्तच्छस्त्रतेजसा ॥ २६
कुरुश्रेष्ठाविमौ वीरौ रणे भीष्मधनंजयौ ।
सर्वास्त्रकुशलौ वीरावप्रमत्तौ रणे सदा ॥ २७
उभौ देवमनुष्येषु विश्रुतौ स्वपराक्रमैः ।
उभौ परमसंरब्धावुभौ दीप्तधनुर्धरौ ॥ २८
समागतौ नरव्याघ्रौ व्याघ्राविव तरस्विनौ ।
उभौ सदृशकर्माणौ सूर्यस्याग्रेष्व भारत ॥ २९
वासुदेवस्य सदृशौ कार्तवीर्यसमावुभौ ।
उभौ विश्रुतकर्माणावुभौ शूरा महाबलौ ।
सर्वास्त्रविदुषां श्रेष्ठौ सर्वशस्त्रभृतां वरौ ॥ ३०
अग्नेरिन्द्रस्य सोमस्य यमस्य धनदस्य च ।
अनयोः सदृशं वीर्यं मित्रस्य वरुणस्य च ॥ ३१
को वा कुन्तीसुतं युद्धे द्वैरथेनोपयास्यति ।
ऋते शान्तनवादन्यः क्षत्रियो भुवि विद्यते ॥ ३२
इति संपूजयामासुर्भीष्मं दृष्ट्वाऽर्जुनं गतम् ।
तं रणे संप्रहृष्यन्तं दृष्ट्वा देवाः सवासवाः ॥ ३३
अथ बहुविधतूर्यशङ्खघोषै-
विविधरवैः सह सिंहनादमिश्रैः ।
कुरुवृषभमपूजयत्कुरूणां
बलममराधिपसैन्यसप्रभं तत् ॥ ३४

॥ इति श्रीमन्महाभारते विराटपर्वणि गोग्रहणपर्वणि द्विषष्टितमोऽध्यायः ॥ ६२ ॥

त्रिषष्टितमोऽध्यायः ॥ ६३ ॥

अर्जुनेन भीष्मपराजयः ॥ १ ॥

वैशंपायन उवाच ।
ततो भीष्मः शरानष्टौ ध्वजे पार्थस्य वीर्यवान् ।
समार्षयन्महावेगाज्ज्वलतः पन्नगानिव ॥ १

ते ध्वजं पाण्डुपुत्रस्य समासाद्य पतत्रिणः ।
ध्वजस्थं कपिमाजघ्नुः ध्वजाग्रनिलयांश्च तान् ॥ २
सारथिं च हयांश्चास्य विव्याध दशभिः शरैः ।

उरस्यताडयत्पार्थं त्रिभिरेवायसैः शरैः ॥ ३
 ततोऽर्जुनः शरैस्तीक्ष्णैर्विद्ध्वा कुरुपितामहम् ।
 ध्वजं च सारथिं चापि विव्याध दशभिः शरैः ॥ ४
 तद्युद्धमभवद्भोरं रोमहर्षणमद्भुतम् ।
 भीष्मस्य सह पार्थेन बलिवासवयोरिव ॥ ५
 सन्ततं शरजालाभिराकाशं समपद्यत ।
 अम्बुदैरिव धाराभिस्तयोः कार्मुकनिःसृतैः ॥ ६
 भल्लैर्भल्लाः समाहत्य कुरुपाण्डवयो रणे ।
 अन्तरिक्षे व्यराजन्त खद्योताः प्रावृषीव हि ॥ ७
 अग्निचक्रोपमं घोरं मण्डलीकृतमाहवे ।
 गाण्डीवमभवज्जिष्णोः सव्यं दक्षिणमस्यतः ॥ ८
 पर्वतं वारिधाराभिश्छादयन्निव तोयदः ।
 अर्जुनश्छादयद्भीष्मं शरवर्षैरनेकशः ॥ ९
 तां समुद्रमिवोद्धूतां शरवृष्टिं समुद्यताम् ।
 व्यधमत्सायकैर्भीष्मः सोर्जुनं च न्यवारयत् ॥ १०
 ततस्तानि विस्मृष्टानि शरजालानि सङ्ग्रहः ।
 आहतानि व्यशीर्यन्त अर्जुनस्य रथं प्रति ॥ ११
 ततः कनकपुङ्खाग्रैः शितैः संनतपर्वभिः ।
 पतद्भिः खगवाजैश्च द्यौरासीत्संवृता शरैः ॥ १२
 ततः प्रासृजदुग्राणि शरजालानि पाण्डवः ।
 तावन्ति शरजालानि भीष्मः पार्थाय ग्राहिणोत् ॥

साश्चं ससूतं सरथं स पार्थ

समाचिनोद्भारतो वत्सदन्तैः ।

प्रच्छादयामास दिशश्च सर्वा

नभश्च बाणैस्तपनीयपुङ्खैः ॥ १४

ततो देवर्षिगन्धर्वाः साधुसाध्वित्यपूजयन् ।

दुष्करं कृतवान्भीष्मो यदर्जुनमवारयत् ॥ १५

बलवानर्जुनो दक्षः क्षिप्रकारी च पाण्डवः ।

कोऽन्यः समर्थः पार्थस्य वेगं धारयितुं रणे ॥ १६

ऋते शान्तनवाद्भीष्मात्कृष्णाद्वा देवकीसुतात् ।

आचार्यवरमुख्याद्वा भारद्वाजान्महाबलात् ॥ १७

अस्त्रैरस्त्राणि संवार्य क्रीडतः पुरुषोत्तमौ ।

चक्षूषि सर्वभूतानां मोदयन्तौ महाबलौ ॥ १८

प्राजापत्यं तथैवैन्द्रमाग्नेयं च सुदारुणम् ।

कौबेरं वारुणं चैव याम्यं वायव्यमेव च ।

प्रयुञ्जानौ महात्मानौ समरे तौ विरेजतुः ॥ १९

विस्मितान्यथ भूतानि तौ दृष्ट्वा संयुगे तदा ।

साधु पार्थ महाबाहो साधु भीष्मेति चाब्रुवन् ॥ २०

नैतदन्यो मनुष्येषु प्रदर्शयितुमाहवे ।

महास्त्राणां संप्रयोगं समरे भीष्मपार्थयोः ॥ २१

एवं सर्वास्त्रविदुषोरस्त्रयुद्धमवर्तत ॥ २२

अथ जिष्णुरुदावृत्य शितधारेण कार्मुकम् ।

न्यकुन्तद्दृधपत्रेण शातकुम्भपरिष्कृतम् ॥ २३

निमेषान्तरमात्रेण भीष्मोऽन्यत्कार्मुकं रणे ।

समादाय नरव्याघ्रः सज्यं चक्रे महाबलः ॥ २४

शरांश्च सुबहून्कुद्धो मुमोचाशु धनंजये ।

अर्जुनोपि शरांस्तीक्ष्णान्भीष्माय निशितान्वहून् ।

चिक्षेप च महातेजास्तथा भीष्मश्च पाण्डवे ॥ २५

तयोर्दिव्यास्त्रविदुषोरस्यतोरनिशं शरान् ।

न विशेषस्तदा राजन्दृश्यते सुमहात्मनोः ॥ २६

अथावृणोद्दश दिशः शरैरतिरथस्तदा ।

किरीटमाली कौन्तेयः शूरं शान्तनवं तथा ॥ २७

अतीव पाण्डवो भीष्मं भीष्मश्चातीव पाण्डवम् ।

बभूव तत्र सङ्घेऽस्मिन्लोके राजंस्तदद्भुतम् ॥ २८

पाण्डवेन हताः शूरा भीष्मस्य रथरक्षिणः ।

शेरते स्म महाबाहो कौन्तेयस्याभितो रथम् ॥ २९

ततो गाण्डीवनिर्मुक्ता निरमित्रं चिकीर्षवः ।

असक्ताः पुङ्खसंसक्ताः श्वेतवाहनपत्रिणः ॥ ३०

निष्पतन्तो रथात्तस्य धौता हरिण्यवाससः ।

आकाशे प्रत्यदृश्यन्त हंसानामिव पङ्क्तयः ॥ ३१

तस्य तद्दिव्यमस्त्रं हि प्रगाढं चित्रमस्यतः ।

प्रेक्षन्ते स्मान्तरिक्षस्थाः सर्वे देवाः सवासवाः ॥ ३२

तं दृष्ट्वा परमप्रीतो गन्धर्वश्चित्रमद्भुतम् ।

शशंस देवराजाय चित्रसेनः प्रतापवान् ॥ ३३

पश्येमानरिनिर्दारान्संसक्तानिव गच्छतः ।

चित्ररूपमिदं जिष्णोर्दिव्यमस्त्रमुदीर्यतः ॥ ३४

नेदं मनुष्याः श्रद्दध्युर्न हीदं तेषु विद्यते ।

सौराणां च महास्त्राणां विचित्रोऽयं समागमः ॥ ३५

मध्यन्दिनगतं सूर्यं प्रतपन्तमिवाम्बरे ।
 न शक्नुवन्ति सैन्यानि पाण्डवं प्रसमीक्षितुम् ॥३६
 उभौ विश्रुतकर्माणावुभौ शूरा महीक्षिताम् ।
 उभौ विचित्रकर्माणावुभौ युधि दुरासदौ ॥ ३७
 इत्युक्तो देवराजस्तु पार्थभीष्मसमागमम् ।
 पूजयामास दिव्येन पुष्पवर्षेण भारत ॥ ३८
 [अश्वत्थामा ततोऽभ्येत्य द्रुतं कर्णमभाषत ।
 अहमेको हनिष्यामि समेतान्सर्वपाण्डवान् ॥३९
 इति कर्णं समक्षं मे सभामध्ये त्वयोदितम् ।
 न तु तत्कृतमेकस्माद्भीतो धावसि मृतज ॥ ४०
 वैचित्रवीर्यजाः सर्वे त्वामाश्रित्य पृथासुतान् ।
 जेतुमिच्छन्ति संग्रामे भवान्युध्यस्व फल्गुनम् ॥४१
 अश्वत्थामोदितं वाक्यं श्रुत्वा दुर्योधनस्तदा ।
 प्रत्युवाच रुषा द्रौणिं कर्णप्रियचिकीर्षया ॥ ४२
 मा मानभङ्गं विप्रेन्द्र कुरु विश्रुतकर्मणः ।
 मानभङ्गेन राज्ञां तु बलहानिर्भविष्यति ॥ ४३
 शूरा वदन्ति संग्रामे वाचा कर्माणि कुर्वते ।
 पराक्रमन्ति संग्रामे स्वस्य वीर्यानुसारतः ॥ ४४
 तस्मात्तं नार्हति भवान्गर्हितुं शूरसंमतम् ।

राज्ञैवमुक्तः स द्रौणिर्गतरोषोऽभवत्तदा ॥] ४५
 ततो भीष्मः शान्तनवो बाणान्पार्श्वे समार्पयत् ।
 अस्यतः प्रतिसन्धाय विवृतं सन्वसाचिनः ॥४६
 ततः प्रसह्य वीभत्सुः पृथुधारेण कार्मुकम् ।
 न्यकृन्तद्दृधपत्रेण भीष्मस्यामिततेजसः ॥ ४७
 अथैनं दशभिः पश्चात्प्रत्यविध्यत्स्तनान्तरे ।
 यतमानं पराक्रान्तं कुन्तीपुत्रो धनञ्जयः ॥ ४८
 स पीडितो महाबाहुर्गृहीत्वा रथकूबरम् ।
 गाङ्गेयो युधि दुर्धर्षस्तथौ दीप इवातुरः ॥ ४९
 तं विसंज्ञमपोवाह संयन्ता रथवाजिनाम् ।
 उपदेशमनुस्मृत्य रक्षमाणो महारथम् ॥ ५०
 पराक्रमे च शौर्ये च वीर्ये सत्त्वे बले रणे ।
 शस्त्रास्त्रेषु च सर्वेषु लाघवे दूरपातने ॥ ५१
 यस्य नास्ति समो लोके पितृदत्तवरश्च यः ।
 जितश्रमो जितारातिर्निस्तन्द्रिः खेदवर्जितः ।
 यः स्वेच्छामरणः शूरः पितृशुश्रूषणे रतः ॥ ५२
 दुर्योधनहितार्थाय युद्धा पार्थेन संगरे ।
 पृथासुतहितार्थाय पराजित इवाभवत् ॥ ५३

॥ इति श्रीमन्महाभारते विराटपर्वणि गोग्रहणपर्वणि त्रिषष्टितमोऽध्यायः ॥ ६३ ॥

चतुःषष्टितमोऽध्यायः ॥ ६४ ॥

अर्जुनेन द्रोणादिपञ्चरथान्प्रत्यभियानम् ॥ १ ॥

वैशंपायन उवाच ।
 भीष्मं विजित्य संग्रामे कुरूणां मिषतां रणे ।
 ततो युद्धमनाः प्रायात्पार्थः पञ्च महारथान् ॥ १
 आददानश्च नाराचान्विमृशन्निषुधी अपि ।
 संस्पृशानश्च गाण्डीवं भूयः कर्णं समभ्यगात् ॥२
 द्रौणिरुवाच ।
 कर्णं यत्तत्सभामध्ये बहवद्वदं प्रभाषसे ।
 न मे युधि समोऽस्तीति तदिदं प्रत्युपस्थितम् ॥३

गास्ता विजित्येति थ ध पाठ ॥ १ ॥

एषोऽन्तक इव क्रुद्धः सर्वभूतावमर्दनः ।
 अदूरात्प्रत्युपस्थाय जृम्भते केसरी यथा ।
 न पलायस्व शूरश्चेत्स्थित्वा युध्यस्व फल्गुनम् ॥४
 कर्ण उवाच ।
 नाहं विभेमि वीभत्सोः कृष्णाद्वा देवकीसुतात् ।
 पाण्डवेभ्योपि सर्वेभ्यः क्षत्रधर्ममनुव्रतः ॥ ५
 सत्त्वाधिकानां शूराणां धनुर्वेदोपजीविनाम् ।
 दर्शनाज्जायते दर्पः स्वरश्च न विषीदति ॥ ६
 पश्यत्वाचार्यपुत्रो मामर्जुनेन समं युधि ।

युध्यमानं सुसंयुक्तं दैवं तु दुरतिक्रमम् ॥ ७
 अश्वत्थामोवाच ।
 को दोषः कर्ण शूराणां वाचा साकं हि पौरुषम् ।
 विद्यते यदि तल्लोके गुणोत्तरमिहोच्यते ॥ ८
 युध्यस्व त्वमभीः पार्थ प्रपलायस्व मा रणात् ।
 उक्तं वचः स्मरन्कर्ण नाहमित्यादि संयुगे ॥ ९
 वैशंपायन उवाच ।
 तं समन्ताद्रथाः पञ्च परिवार्य धनञ्जयम् ।
 त इषून्सम्यगस्यन्तो मुमुक्षन्तोपि जीवितात् ॥ १०
 ते लाभमिव मन्वानाः क्षिप्रमार्च्छन्धनञ्जयम् ।
 शरौघान्सम्यगस्यन्तो जीमूता इव वार्षिकाः ॥ ११
 बहुभिर्निशितैर्बाणैर्विविधैर्लोमवापिभिः ।
 आद्रवन्प्रत्यवस्थाय प्रत्यविध्यन्धनञ्जयम् ॥ १२
 ततः प्रहस्य बीभत्सुः सर्वशस्त्रभृतांवरः ।
 दिव्यमस्त्रं विकुर्वाणः प्रत्ययाद्रथसत्तमान् ॥ १३
 यथा रश्मिभिरादित्यः प्रच्छादयति मेदिनीम् ।
 एवं गाण्डीवनिर्मुक्तैः शरैः प्राच्छादयद्दिशः ॥ १४
 न रथानां न नागानां न ध्वजानां न वाजिनाम् ।
 अविद्धं निशितैर्बाणैरासीद्व्यङ्गुलमन्तरम् ॥ १५
 सर्वे शान्तिपरा योधाः स्वचित्तं नाभिजज्ञिरे ।
 हस्तिनोऽश्वाश्च वित्रस्ता व्यवलीयन्त भारत ॥ १६
 यथा नलवनं नागः प्रभिन्नः षाष्टिहायनः ।

एवं सर्वानपामृद्वादर्जुनः शस्त्रतेजसा ॥ १७
 गाण्डीवस्य तु घोषेण पृथिवी समकम्पत ।
 मनांसि धार्तराष्ट्राणामप्यकृन्तद्धनञ्जयः ॥ १८
 ततो विगाह्य सैन्यानां मध्यं शस्त्रभृतांवरः ।
 सारथिं समरे शूरस्त्वभ्यभाषत वीर्यवान् ॥ १९
 संनियम्य हयानेतान्मन्दं वाहय सारथे ।
 आचार्यपुत्रं समरे योधयिष्येऽपराजितम् ॥ २०
 पुरा ह्येष मया युक्तः स मे भवति पृष्ठतः ॥ २१
 एवमुक्तेऽर्जुनेनासावश्वत्थामरथं प्रति ।
 विराटपुत्रो जवनान्भृशमश्वानचोदयत् ॥ २२
 कर्ण उवाच ।
 एषोपयाति बीभत्सुर्व्यथितो गाढवेदनः ।
 तं तु तत्रैव यास्यामि नासौ मुच्येत जीवितात् ॥ २३
 द्रोण उवाच ।
 नासौ भयेन निर्यातो महात्मा पाकशासनिः ।
 नैवं भीता निवर्तन्ते न पुनर्गाढवेदनाः ॥ २४
 यद्येनमभिसंरब्धं पुनरेवाभियास्यसि ।
 बहून्यस्त्राणि जानीते न पुनर्मोक्ष्यते भवान् ॥ २५
 दिष्ट्या दुर्योधनो मुक्तो दिष्ट्या गावः पलायिताः ।
 मुक्तो दिष्ट्या च संग्रामे किं रणेन करिष्यसि ॥ २६
 क्रोशमात्रमपाक्रम्य बलमन्वानयामहे ।
 अन्वागतबलाः पार्थ पुनरेवाभियास्यथ ॥ २७

॥ इति श्रीमन्महाभारते विराटपर्वणि गौग्रहणपर्वणि चतुःषष्टितमोऽध्यायः ॥ ६४ ॥

पञ्चषष्टितमोऽध्यायः ॥ ६५ ॥

अर्जुनेनोत्तरं प्रति भीष्मादिसकाशे रथप्रापणप्रेरणापूर्वकं तदाध्यायनाय स्वपराक्रमप्रकथनम् ॥ १ ॥ तदा दुःशासना-
 दिपराभवनपूर्वकं भीष्मादिभिः सहायोधनम् ॥ २ ॥

वैशंपायन उवाच ।
 कर्ण पराजितं दृष्ट्वा पार्थो वैराटिमब्रवीत् ।
 एतं मां प्रापयेदानीं रथवृन्दं प्रहारिणाम् ॥ १
 यत्र शान्तनवो भीष्मः सर्वेषां नः पितामहः ।
 सुयुद्धं काङ्क्षमाणो वै रथे तिष्ठति दंशितः ॥ २
 तालो वै काञ्चनो यत्र वज्रवैडूर्यभूषितः ।

अतीव समरे भाति मातरिश्वप्रकम्पितः ॥ ३
 दारुणं प्रहरिष्यामि रथवृन्दानि धन्विनाम् ।
 आदास्याम्यहमेतेषां धनुर्ज्यावेष्टनानि च ॥ ४
 अस्यन्तं दिव्यमस्त्राणि चित्रमुत्तर पश्यसि ॥ ५
 शतहदां जुम्भमाणां मेघस्थां प्रावृषीव च ।
 सुवर्णपृष्ठं गाण्डीवं पश्यन्तु कुरवो मम ॥ ६

पुरा ह्येष मया युक्त इति ख. पाठ. ॥ २१ ॥

चतुःषष्टितमोऽध्यायः ॥ ६४ ॥

दक्षिणेनाथ वामेन कतमेन खिदस्यति ।
 इति मां शत्रवः सर्वे न विज्ञास्यन्ति सारथे ॥ ७
 अस्त्रोदकां हयावर्तां नागनकां रथहृदाम् ।
 नदीं प्रस्कन्दयिष्यामि परलोकापहारिणीम् ॥ ८
 पाणिपादशिरःपृष्ठबाहुशङ्खचराचरम् ।
 वनं कुरूणां छेत्स्यामि भल्लैः सन्नतपर्वभिः ॥ ९
 तूणीशयाः सुपुङ्खाग्रा विशिखा दुन्दुभिस्वनाः ।
 मया प्रमुक्ताः संग्रामे कुरून्धक्ष्यन्ति सायकाः १०
 ध्वजवृक्षं शरतृणं नागांश्चश्वापदाकुलम् ।
 रथसिंहगणैर्युक्तं धनुर्वल्लिसमाकुलम् ।
 वनमादीपयिष्यामि कुरूणामस्त्रतेजसा ॥ ११
 जयतो भारतीं सेनामेकस्य मम संयुगे ।
 शतं मार्गा भविष्यन्ति पावकस्येव कानने ॥ १२
 मया चक्रमिवाविद्धं सैन्यं द्रक्ष्यसि केवलम् ।
 तानहं रथनीडेभ्यः परलोकाय शात्रवान् ।
 एकः प्रद्रावयिष्यामि चक्रपाणिरिवासुरान् ॥ १३
 असंभ्रान्तो रथे तिष्ठन्समेषु विषमेषु च ।
 मार्गमावृत्य तिष्ठन्तमपि भेत्स्यामि पर्वतम् ॥ १४
 अहमिन्द्रस्य संग्रामे द्विषतो बलदर्पितान् ।
 मातलिं सारथिं कृत्वा निवातकवचात्रणे ।
 हतवान्सर्वतः सर्वान्धावतो युध्यतस्तदा ॥ १५
 निवातकवचान्हत्वा गाण्डीवास्रैः सहस्रशः ।
 परं पारे समुद्रस्य हिरण्यपुरमारुजम् ॥ १६
 हत्वा षष्टिसहस्राणि रथानामुग्रधन्विनाम् ।
 पौलोमान्कालकेयांश्च समरे भृशदारुणान् ।
 असुरानहनं घोरान्नौद्रेणास्त्रेण सारथे ॥ १७
 अहमिन्द्रादृढां मुष्टिं ब्रह्मणः क्षिप्रहस्तताम् ।
 प्रगाढनिपुणं चित्रमतिवृद्धं प्रजापतेः ॥ १८
 रौद्रं रुद्रादहं वेद्मि वारुणं वरुणादपि ।
 सौर्यं सूर्यादहं वेद्मि याम्यं दण्डधरादपि ॥ १९
 अस्त्रमाग्नेयमग्नेश्च वायव्यं मातरिश्वनः ।
 अन्यैर्देवैरहं प्राप्तः को मां विषहते पुमान् ॥ २०
 अद्य गाण्डीवनिर्मुक्तैः शरौघै रोमहर्षणैः ।
 कुरूणां पातयिष्यामि रथवृन्दानि धन्विनाम् २१

वैशंपायन उवाच ।
 एवमाश्वासितस्तेन वैराटिः सव्यसाचिना ।
 व्यगाहत रथानीकं भीमं भीष्मस्य वाजिभिः ॥ २२
 रथिसिंहमनाधृष्यं जिगीषन्तं परात्रणे ।
 अभ्यधावत्तदैवोग्रो ज्यां विकर्षन्धनञ्जयः ॥ २३
 दुःशासनोऽभ्ययात्तूर्णमर्जुनं भरतर्षभ ॥ २४
 अन्येऽपि चित्राभरणा युवानो मृष्टकुण्डलाः ।
 अभ्ययुर्भीमधन्वानो मौर्वीं पर्यस्य बाहुभिः ॥ २५
 दुःशासनो विकर्णश्च वृषसेनो विविंशतिः ।
 अभीता भीमधन्वानं पाण्डवं पर्यवारयन् ॥ २६
 तस्य दुःशासनः षष्टिं वामपार्श्वे समार्पयत् ।
 अस्यतः प्रतिसन्धाय कुन्तीपुत्रस्य धीमतः ॥ २७
 पुनश्चैव स भल्लेन विद्ध्वा वैराटिमुत्तरम् ।
 द्वितीयेनार्जुनं वीरं प्रत्यविध्यत्स्तनान्तरे ॥ २८
 तस्य जिष्णुरुदावृत्य क्षुरधारेण कार्मुकम् ।
 प्राकृन्तद्गृध्रपत्रेण जातरूपपरिष्कृतम् ॥ २९
 अथैनं पञ्चभिर्बाणैः प्रत्यविध्यत्स्तनान्तरे ।
 सोपघातो रथोपस्थात्पार्थवाणाभिपीडितः ॥ ३०
 सर्वा दिशश्चाभ्यपतद्भीमत्सुरपराजितः ।
 तं विकर्णः शरैस्तीक्ष्णैर्गृध्रपक्षैः शिलाशितैः ।
 विव्याध परवीरघ्नमर्जुनं धृतराष्ट्रजः ॥ ३१
 ततस्तमपि कौन्तेयः शरेण नतपर्वणा ।
 ललाटेऽभ्यहनद्गाढं स विद्धः प्राद्रवद्भयात् ॥ ३२
 ततः पार्थमुपाद्रुत्य दुस्सहः सविविंशतिः ।
 अवाकिरच्छरैस्तीक्ष्णैः परीप्सन्भ्रातरं रणे ॥ ३३
 तावुभौ गृध्रपत्राभ्यां निशिताभ्यां धनञ्जयः ।
 विव्याध युगपद्व्यग्रस्तयोर्वाहानस्त्रदयत् ॥ ३४
 तौ हताश्वौ तु विद्धाङ्गौ धृतराष्ट्रात्मजावुभौ ।
 अभिपत्य रथैरन्यैरपनीतौ पदानुगैः ॥ ३५
 व्यद्रावयदशेषांश्च धृतराष्ट्रसुतांस्तदा ।
 विद्राव्य च रणे पार्थो रणभूमिं व्यराजयत् ॥ ३६
 किरीटमाली कौन्तेयो लब्धलक्षः प्रतापवान् ।
 पातयन्नुत्तमाङ्गानि बाहूश्च परिघोपमान् ॥ ३७
 अशेरत महावीराः शतशो रुक्ममालिनः ॥ ३८

कमलदिनकोरेन्दुसन्निभैः
 सितदशनैः सुमुखाक्षिनासिकैः ।
 रुचिरमकरकुण्डलैर्मही
 पुरुषशिरोभिरथास्तृता बभौ ॥ ३९
 सुनसं चारुदीप्ताक्षं हृत्पद्मश्रु खलंकृतम् ।
 अदृश्यत शिरश्छिन्नमनेकं हेमकुण्डलम् ॥ ४०
 एवं तत्प्रहतं सैन्यं समन्तात्प्रद्रुतं भयात् ॥ ४१
 अथ दुर्योधनः कर्णः सौबलः शकुनिस्तदा ।
 द्रोणश्च द्रोणपुत्रश्च कृपश्चातिरथो रणे ॥ ४२
 सहिता विजयं तत्र योधयन्तो महारथाः ।
 विष्फारयन्तश्चापानि बलवन्ति महाबलाः ॥ ४३
 ततः कीर्णपताकेन रथेनादित्यवर्चसा ।
 पुनरावृत्य मार्गस्थं ददृशुर्वानरध्वजम् ॥ ४४
 ते महास्त्रैर्महेष्वासाः परिवार्य धनञ्जयम् ।
 अभ्यवर्षन्सुसंकुद्धा महामेघा इवाचलम् ॥ ४५
 शरौघान्सम्यगस्यन्तो जीमूता इव शारदाः ।
 युद्धे तस्थुर्महावीर्याः प्रतपन्तः किरीटिनम् ॥ ४६

इषुभिर्बहुभिस्तूर्णं निशितैर्लोमवापिभिः ।
 अदूरात्प्रत्यवस्थाय पाण्डवं समयोधयन् ॥ ४७
 ततः ग्रहस्य बीभत्सुस्तमैन्द्रं पञ्चवार्षिकम् ।
 अस्त्रमादित्यसंकाशं गाण्डीवे समयोजयत् ॥ ४८
 नाक्षाणां न च चक्राणां न रथानां न वाजिनाम् ।
 अङ्गुलाद्व्यङ्गुलाद्वापि विवृतं प्रत्यदृश्यत ॥ ४९
 यथा रश्मिभिरादित्यो वृणुते सर्वतो दिशम् ।
 एवं किरीटिना मुक्तं सर्वं प्राच्छादयज्जगत् ॥ ५०
 यथा बलाहके विद्युत्पावको वा शिलोच्चये ।
 तथा गाण्डीवमभवच्चक्रायुधमिवाततम् ॥ ५१
 यथा वर्षति पर्जन्यो विद्युत्पतति पर्वते ।
 विस्फूर्जिता दिशः सर्वा ज्वलद्गाण्डीवमावृणोत् ॥
 त्रस्ताश्च रथिनः सर्वे चैन्द्रमस्त्रं विकुर्वति ।
 सर्वे शान्तिपरा योधाः स्वचित्तं नाभिजज्ञिरे ।
 सहिता द्रोणभीष्माभ्यां प्रमोहगतचेतनाः ॥ ५३
 तानि सर्वाणि सैन्यानि भग्नानि भरतर्षभ ।
 प्राद्रवन्त दिशः सर्वा भयाद्वै सव्यसाचिनः ॥ ५४

॥ इति श्रीमन्महाभारते विराटपर्वणि गोग्रहणपर्वणि पञ्चषष्ठितमोऽध्यायः ॥ ६५ ॥

षट्षष्ठितमोऽध्यायः ॥ ६६ ॥

अर्जुनेन भीतमुत्तरंप्रति समाश्वासनपूर्वकं दुर्योधनंप्रति रथयापनचोदना ॥ १ ॥ तथा स्ववाणाभिघातासहनेन पलाय-
 मानं तंप्रति सोपहासमाह्वानम् ॥ २ ॥

अर्जुन उवाच ।
 दक्षिणामेव तु दिशं हयानुत्तरं वाहय ।
 पुरा सार्थी भवत्येषामयं शब्दोऽत्र तिष्ठताम् ॥ १
 अश्वत्थाम्नः प्रतिरथं प्राचीमुद्याहि सारथे ।
 अचिराद्द्रष्टुमिच्छामि गुरुपुत्रं यशस्विनम् ॥ २
 वैशंपायन उवाच ।
 मोहयित्वा तु तान्सर्वान्धनुर्वोषेण पाण्डवः ।
 प्रसव्यं चैवमावृत्य क्रोशार्धं प्राद्रवत्तदा ॥ ३
 यथा सततगो वायुः सुपर्णश्चापि शीघ्रगः ।
 तथा पार्थरथः शीघ्रमाकाशे पर्यवर्तत ॥ ४
 मुहूर्तोपरते शब्दे प्रतियाते धनञ्जये ।
 हस्त्यश्वरथपादातं पुरस्कृत्य महारथाः ॥ ५

द्रोणभीष्ममुखाः सर्वे सैन्यानां जघने ययुः ।
 यत्ताः पार्थमपश्यन्तः सहिताः शरविक्षताः ॥ ६
 सैनिका ऊचुः ।
 दिष्ट्या दुर्योधनो मुक्तः सैन्यं भूयिष्ठमागतम् ।
 क्रोशमात्रमतिक्रम्य बलमन्वानयामहे ।
 यात यत्र वनं गुल्मं नदीमन्वश्मकां प्रति ॥ ७
 वैशंपायन उवाच ।
 अथ दुर्योधनो दृष्ट्वा भयं स्वं बलमाहवे ।
 अमृष्यमाणः क्रोधेन प्रतिमार्गन्धनञ्जयम् ॥ ८
 न्यवर्तत कुरुश्रेष्ठ स्वेनानीकेन संवृतः ।
 वार्यमाणो दुराधर्षेर्भीष्मद्रोणकृपैर्भृशम् ॥ ९

वार्यमाणः परिवार्यमाणः ॥ ९ ॥

ततोऽर्जुनश्चित्रमुदारवेगं
 समीक्ष्य गाण्डीवमुवाच वाक्यम् ।
 भोगीन्द्रकल्पं भुवनेषु रूढ-
 मभेद्यमच्छेद्यमदाह्यमाजौ ॥
 इदं त्विदानीमनयं कुरूणां
 शिवं धनुः शत्रुनिवर्हणं च ।
 अत्याशुगं वेगवदाशुकर्तुं
 अवारणीयं महते रणाय ॥
 प्रदारणं शत्रुवरूथिनीना-
 मनीकजित्संयति वज्रकल्पम् ।
 वैधव्यदं शत्रुनितम्बिनीनां
 सुखप्रदं कौरववंशजानाम् ॥
 प्रयाहि यत्रैष सुयोधनो हि
 तं पातयिष्यामि शरैः सुतीक्ष्णैः ।
 आचार्यपुत्रं च सुयोधनं च
 पितामहं मृतसुतं च सङ्गृह्ये ।
 द्रोणं कृपं चैव निवार्य सर्वा-
 ज्जिहो हरिष्यामि सुयोधनस्य ॥
 वैशंपायन उवाच ।
 तदुत्तरश्चित्रमुदारवेगं
 धनुश्च दृष्ट्वा निशिताञ्जरांश्च ।
 भीतोऽब्रवीदर्जुनमाजिमध्ये
 नाहं तवाश्वान्विषहे नियन्तुम् ॥
 तमब्रवीन्मात्स्यसुतं प्रहस्य
 गाण्डीवधन्वा द्विषतां निहन्ता ।
 मया सहायेन कुतो भयं ते
 प्रेक्षुत्तराश्वानुपमन्त्रयस्व ॥
 आश्वासितस्तेन धनञ्जयेन
 वैराटिरश्वानतुदञ्जवेन ।
 विष्फारयंस्तद्धनुरुग्रवेगं
 युयुत्समानः पुनरेव जिष्णुः ॥
 गाण्डीवशब्देन तु तत्रतत्र
 भूमौ निषेदुर्बहवोऽतिवेलम् ।
 शङ्खस्य शब्देन तु वानरस्य
 शब्देन ते योधवराः समन्तात् ॥

१०

११

१२

१३

१४

१५

१६

१७

अर्जुन उवाच ।

एषोऽतिमानी धृतराष्ट्रपुत्रः
 सेनामुखे सर्वसमृद्धतेजाः ।
 पराजयं नित्यममृष्यमाणो
 निवर्तते युद्धमनाः पुरस्तात् ॥
 तमेव याहि प्रसमीक्ष्य युक्तः
 सुयोधनं तत्र सहानुजं च ॥

१८

१९

वैशंपायन उवाच ।

तमापतन्तं प्रसमीक्ष्य सर्वे
 कुरुप्रवीराः सहसाऽभ्यगच्छन् ।
 प्रहस्य वीरः स तु तानतीत्य
 दुर्योधने द्वौ निचखान बाणौ ॥
 तेनादितो नाग इव प्रभिन्नः
 पार्थेन विद्धो धृतराष्ट्रपुत्रः ।
 युयुत्समानोऽतिरथेन सङ्गृह्ये
 स्वयं विगृह्यार्जुनमाससाद ॥

२०

२१

स भीमधन्वानमुदग्रवेगो
 धनञ्जयं शत्रुशतैरजेयम् ।
 आकर्णपूर्णयितचोदितेन
 भल्लेन विव्याध ललाटमध्ये ॥

२२

स तेन बाणेन समर्पितेन
 जाम्बूनदाभेन सुसंहितेन ।
 रराज पार्थो रुधिरं क्षरन्वै
 यथैकरश्मिर्भगवान्दिवार्कः ॥

२३

अथास्य बाणेन विदारितस्य
 प्रादुर्बभूवास्त्रमजस्रमुष्णम् ।
 सा तस्य जाम्बूनदपुष्पचित्रा
 मालेव धाराऽभिविराजते स्म ॥

२४

स तेन बाणाभिहतस्तरस्त्री
 दुर्योधनेनोद्धतमन्युवेगः ।
 शरानुपादाय विषाग्निकल्पा-
 न्विव्याध राजानमदीनसत्त्वः ॥

२५

दुर्योधनश्चापि तमुग्रतेजाः
 पार्थश्च दुर्योधनमेकवीरः ।

अन्योन्यमाजौ पुरुषप्रवीरौ
 समं समाजघ्नतुराजमीढौ ॥ २६
 ततः प्रभिन्नेन महागजेन
 महीधराभेन पुनर्विकर्णः ।
 रथैश्चतुर्भिर्गजपादरक्षैः
 कुन्तीसुतं पाण्डवमभ्यधावत् ॥ २७
 तमापतन्तं त्वरितं गजेन्द्रं
 धनञ्जयः कुम्भललाटमध्ये ।
 आकर्णपूर्णेन दृढायसेन
 बाणेन विव्याध भृशं तु वीरः ॥ २८
 पार्थेन सृष्टः स तु गृध्रपत्रो
 ह्यापुङ्खदेशं प्रविवेश नागम् ।
 विदार्य शैलप्रवरप्रकाशं
 यथाऽशनिः पर्वतमिन्द्रसृष्टः ॥ २९
 शरप्रतप्तः स तु नागराजः
 प्रवेपिताङ्गो व्यथितान्तरात्मा ।
 संसीदमानो निपपात भूमौ
 वज्राहतं शृङ्गमिवाचलस्य ॥ ३०
 निपातिते दन्तिवरे पृथिव्यां
 त्रासाद्विकर्णः सहसाऽवतीर्य ।
 तूर्णं पदान्यष्टशतानि गत्वा
 विविंशतेः स्यन्दनमारुरोह ॥ ३१
 निहत्य नागं तु शरेण तेन
 वज्रोपमेनाद्रिवरप्रकाशम् ।
 तथाविधेनैव शरेण पार्थो
 दुर्योधनं वक्षसि निर्विभेद ॥ ३२
 हते गजे राजनि चैव भिन्ने
 भग्ने विकर्णे च सपादरक्षे ।
 गण्डीवमुक्तैर्विशिखैः प्रभिन्ना-
 स्ते योधमुख्याः सहसा प्रजग्मुः ॥ ३३
 दृष्ट्वैव बाणेन हतं च नागं
 योधांश्च सर्वान्नृपतिर्निरीक्ष्य ।
 रथं समावृत्य कुरुप्रवीरो
 रणात्प्रदुद्राव यतो न पार्थः ॥ ३४

तं भीतरूपं त्वरितं व्रजन्तं
 दुर्योधनं शत्रुगणावमर्दी ।
 अन्वाहयद्योद्धुमनाः किरीटी
 बाणाभिविद्धं रुधिरं वमन्तम् ॥ ३५
 तस्मिन्महेष्वासवरेऽतिविद्धे
 धनञ्जयेनाप्रतिमेन युद्धे ।
 सर्वाणि सैन्यानि भयार्दितानि
 त्रासं ययुः पार्थमुदीक्ष्य तानि ॥ ३६
 ततस्तु ते शान्तिपरांश्च सर्वे
 दृष्ट्वाऽर्जुनं नागमिव प्रभिन्नम् ।
 उच्चैर्नदन्तं बलमत्तमाजौ
 मध्ये स्थितं सिंहमिवर्षभाणाम् ॥ ३७
 गण्डीवशब्देन तु पाण्डवस्य
 योधा निपेतुः सहसा रथेभ्यः ।
 भयार्दिताः पार्थशराभितप्ताः
 सिंहाभिपन्ना इव वारणेन्द्राः ॥ ३८
 संरक्तनेत्रः पुनरिन्द्रकर्मा
 वैकर्तनं द्वादशभिः पृषत्कैः ।
 वित्रास्य तेषां द्रवतां समैक्ष-
 दुःशासनं चैकरथेन पार्थः ॥ ३९
 कर्णोऽब्रवीत्पार्थशराभितप्तो
 दुर्योधनं दुष्प्रसहं च दृष्ट्वा ।
 दृष्टोऽर्जुनोऽयं प्रतियाम शीघ्रं
 श्रेयो विधास्याम इतो गतेन ॥ ४०
 मन्ये त्वया तात कृतं च कार्यं
 यदर्जुनोऽस्माभिरिहाद्य दृष्टः ।
 भूयो वनं गच्छतु सव्यसाची
 पश्यामि पूर्णं समयं न तेषाम् ॥ ४१
 वैशंपायन उवाच ।
 शरार्दितास्ते युधि पाण्डवेन
 प्रससुरन्योन्यमथाह्वयन्तः ।
 कर्णोऽब्रवीदापतत्येष जिष्णु-
 दुर्योधनं संपरिवार्य यामः ॥ ४२
 सर्वान्निविद्वारणयूथपाभः
 काले प्रहर्ता युधि शात्रवाणाम् ।

अयं च पार्थः पुनरागतो नो
 मूलं च रक्ष्यं भरतर्षभाणाम् ॥ ४३
 समीक्ष्य पार्थं तरसाऽऽपतन्तं
 दुर्योधनः कालमिवात्तशस्त्रम् ।
 भयार्तरूपः शरणं प्रपेदे
 द्रोणं च कर्णं च कृपं च भीष्मम् ॥ ४४
 तं भीतरूपं शरणं व्रजन्तं
 दुर्योधनं शत्रुसहो निषङ्गी ।
 इत्यब्रवीत्प्रीतमनाः किरीटी
 बाणाभितप्तं रुधिरं वसन्तम् ॥ ४५
 विहाय कीर्तिं च यशश्च लोके
 युद्धात्परावृत्य पलायसे किम् ।
 न नन्दयिष्यन्ति तवाहतानि
 तूर्याणि युद्धादवरोपितस्य ॥ ४६
 न भोक्ष्यसे सोऽद्य महीं समग्रां
 यानानि वस्त्राण्यथ भोजनानि ।
 कल्याणगन्धीनि च चन्दनानि
 युद्धात्परावृत्य तु भोक्ष्यसे किम् ।
 सुवर्णमाल्यानि च कुण्डलानि
 हारांश्च वैडूर्यकृतोपधानान् ॥ ४७

च्युतस्य युद्धान्न तु शङ्खशब्दा-
 स्तथा भविष्यन्ति तवाद्य पाप ।
 न भोगहेतोर्वरचन्दनं च
 स्त्रियश्च मुख्या मधुरप्रलापाः ।
 युद्धात्प्रयातस्य नरेन्द्रमूनो
 परे च लोके फलिता न चेह ॥ ४८
 युधिष्ठिरस्यासि निदेशकारी
 पार्थस्तृतीयो युधि च स्थिरोऽसि ।
 तदर्थमावृत्य मुखं प्रयच्छ
 नरेन्द्रवृत्तं स्मर धार्तराष्ट्र ॥ ४९
 मोघं तवैतद्भुवि नामधेयं
 दुर्योधनेतीह कृतं पुरस्तात् ।
 दुर्योधनस्त्वं प्रथितोऽसि नाम्ना
 सुयोधनः सन्निकृतिप्रधानः ।
 नहीह दुर्योधनता तवाद्य
 पलायमानस्य रणं विहाय ॥ ५०
 न ते पुरस्तादथ पृष्ठतो वा
 पश्यामि दुर्योधन रक्षितारम् ।
 परीप्स युद्धेन कुरुप्रवीर
 प्राणान्मया बाणबलाभितप्तान् ॥ ५१

॥ इति श्रीमन्महाभारते विराटपर्वणि गोप्रहणपर्वणि षट्षष्टितमोऽध्यायः ॥ ६६ ॥

सप्तषष्टितमोऽध्यायः ॥ ६७ ॥

सोपहासमर्जुनसमाहूतेन दुर्योधनेन पुनः परावृत्याभियानम् ॥ १ ॥ भीष्मादिभिस्तद्रक्षणाय परितोऽवस्थानम् ॥ २ ॥
 अर्जुनेन तैः सह चिरं प्रयुध्य पश्चात्संमोहनास्त्रप्रयोगः ॥ ३ ॥ उत्तरेणार्जुनचोदनयाऽस्त्रमोहितानां द्रोणादीनां वस्त्रापहर-
 णम् ॥ ४ ॥ अर्जुनेन बाणैर्भीष्माद्यभिवादनम् ॥ ५ ॥

वैशंपायन उवाच ।

आहूयमानस्तु स तेन सङ्ख्ये
 महात्मना वै धृतराष्ट्रसूनुः ।
 निवर्तितश्चापि गिराङ्कुशेन
 गजो मदोन्मत्त इवाङ्कुशेन ॥ १
 सोमृष्यमाणो वचसाऽभिमृष्टो
 महारथेनातिरथस्तरस्वी ।

ततः स पर्याववृत्ते रथेन
 भोगी यथा पादतलाभिमृष्टः ॥ २
 ततो दुर्योधनः क्रुद्धो विक्षिपन्धनुरुत्तमम् ।
 धृतिं कृत्वा सुविपुलां प्रत्युवाच धनञ्जयम् ॥ ३
 सोहमिन्द्रादभिकुद्धान्न विभेमीह भारत ।
 भुक्त्वा सुविपुलं राज्यं वित्तानि च सुखानि च ।
 किमर्थं युद्धसमये पलायिष्ये नरोत्तम ॥ ४

एवमुक्त्वा महाराजः प्रत्ययुध्यत भारत ।
 संन्यवर्तत शीघ्राश्वस्तोत्रादित इव द्विपः ॥ ५
 आक्रान्तभोगस्तेजस्वी धनुर्वक्र इवोरगः ।
 रथं रथेन संगम्य योधयामास पाण्डवम् ॥ ६
 तं प्रेक्ष्य कर्णः परिवर्तमानं
 निवृत्य संस्तम्भितसर्वगात्रम् ।
 दुर्योधनं दक्षिणतोऽन्वरक्ष-
 त्पार्थान्महाबाहुरधिज्यधन्वा ॥ ७
 गान्धारराजः शकुनिनिवृत्य
 द्रौणिश्च सर्वास्त्रविदां वरिष्ठः ।
 ररक्षतुः कौरवमभ्युपेत्य
 पार्थान्वीरौ युधि सव्यतश्च ॥ ८
 भीष्मस्ततः शान्तनवो विवृत्य
 हिरण्यकक्ष्यांस्त्वरया तुरंगान् ।
 दुर्योधनं पश्चिमतो ररक्ष
 पार्थान्महाबाहुरधिज्यधन्वा ॥ ९
 द्रोणः कृपश्चैव विविंशतिश्च
 दुःशासनश्चैव निवृत्य शीघ्रम् ।
 सर्वे पुरस्तात्प्रणिधाय बाणा-
 न्दुर्योधनार्थं त्वरिताऽभ्युपेयुः ॥ १०
 सर्वाण्यनीकानि निवर्तितानि
 संप्रेक्ष्य पूर्णोधनिभानि पार्थः ।
 हंसो महामेघमिवापतन्तं
 धनञ्जयः प्रत्यपतत्तरस्त्री ॥ ११
 ते सर्वतः संपरिवार्य पार्थ-
 मस्त्राणि दिव्यानि समाददानाः ।
 ववर्षुरभ्येत्य शरैः समग्रै-
 र्मेघा यथा भूधरमम्बुवेगैः ॥ १२
 ततोऽस्त्रमस्त्रेण निवार्य तेषां
 गाण्डीवधन्वा कुरुपुङ्गवानाम् ।
 संमोहनं शत्रुसहोऽन्यदस्त्रं
 प्रादुश्चकारैन्द्रमवारणीयम् ॥ १३

ततो दिशश्चानुदिशो निवार्य
 शरैः सुघोरैर्निशितैः सुपुङ्खैः ।
 गाण्डीवशब्देन मनांसि तेषां
 महाबलं प्रव्यथयांचकार ॥ १४
 ततः पुनर्भीमरवं निगृह्य
 दोभ्यां महाशङ्खमुदारघोषम् ।
 व्यनादयन्संप्रदिशो दिशः खं
 भुवं च पार्थो द्विषतां निहन्ता ॥ १५
 संमोहनास्त्रप्रभवैः शरैश्चै-
 विनष्टदेहाश्च निपत्य योधाः ।
 निःसत्ववेगाः कुरुराजसैन्याः
 कुड्योपमास्तस्थुरनीहमानाः ॥ १६
 ते शङ्खनादेन कुरुप्रवीराः
 संमोहिताः पार्थसमीरितेन ।
 उत्सृज्य चापानि दुरासदानि
 सर्वे तदा मोहपरा बभूवुः ॥ १७
 ततो विसंज्ञानि परेषु पार्थः
 संस्मृत्य संदेशमथोत्तरायाः ।
 निर्याहि वाहादिति मात्स्यपुत्र-
 मुवाच यावत्कुरवो विसंज्ञाः ॥ १८
 आचार्यशारद्वतयोः सुशुक्ले
 कर्णस्य पीतं रुचिरं च वस्त्रम् ।
 द्रौणेश्च राज्ञश्च तथैव नीले
 वस्त्रे समादत्स्व नरप्रवीर ॥ १९
 भीष्मस्य संज्ञां तु तथैव मन्ये
 जानाति मेऽस्त्रप्रतिघातमेषः ।
 एतस्य वाहान्कुरु सव्यतस्त्व-
 मेवं प्रयातव्यममूढसंज्ञैः ॥ २०
 रश्मीन्समुत्सृज्य ततो महात्मा
 रथादवपुत्य विराटपुत्रः ।
 वस्त्राण्युपादाय महारथानां
 नानाविधान्यद्भुतवर्णकानि ॥ २१

पूर्णोधनिभानि पूर्णनदीप्रवाहसदृशानि ॥ ११ ॥ अनीहमानाः
 अचेष्टमानाः ॥ १६ ॥ यावद्विसंज्ञास्तावन्निर्याहीत्यध्याहारेण योजना

॥ १८ ॥ आदत्स्व गृहाण ॥ १९ ॥ अमूढसंज्ञैः अस्माभिरिति
 शेषः । सव्यतस्त्वमेव हि धर्ममाहुर्जितस्येति ध. पाठः ॥ २० ॥

महान्ति चीनांशुदुकूलकानि
 पट्टांशुकानि विविधानि मनोज्ञकानि ।
 हारांश्च राज्ञां मणिभूषणानि
 सुवर्णनिष्काभरणानि मारिष ॥ २२
 माणिक्यबाह्वङ्गदकङ्कणानि
 अन्यानि राज्ञां मणिभूषणानि ।
 वस्त्राण्युपादाय महारथानां
 तूर्णं पुनः स्वं रथमारुरोह ॥ २३
 राज्ञश्च सर्वान्कृतसंनिकाशा-
 न्संमोहनास्त्रेण विसंज्ञकल्पान् ।
 नासाग्रविन्यस्तकराङ्गुलीकः
 पार्थो जहास स्मयमानचेताः ॥ २४
 ततोऽन्वशात्तांश्चतुरः सदश्वा-
 न्पुत्रो विराटस्य हिरण्यकक्ष्यान् ।
 ते तद्वतीयुर्द्विषतामनीकं
 श्वेता वहन्तोऽर्जुनमाजिमध्यात् ॥ २५
 तथा प्रयान्तं पुरुषप्रवीरं
 भीष्मः शरैरभ्यहनत्तरस्त्री ।
 स चापि भीष्मस्य हयान्निहत्य
 विव्याध भीष्मं दशभिः पृषत्कैः ॥ २६
 ततोऽर्जुनो भीष्ममपास्य युद्धे
 विद्ध्वाऽस्य यन्तारमरिष्टधन्वा ।
 तस्थौ विमुक्तो रथवृन्दमध्या-
 द्राहुं विदार्येव सहस्ररश्मिः ॥ २७
 लब्ध्वा तु संज्ञां पुरुषप्रवीरः
 पार्थ निरीक्ष्याथ महेन्द्रकल्पम् ।
 रणात्प्रमुक्तं पुरुषप्रवीरं
 स धार्तराष्ट्रस्त्वरितो बभाषे ॥ २८
 अयं कथंचिद्भवतो विमुक्त-
 स्तं वै प्रवक्षीत यथा न मुच्येत् ।
 तमब्रवीच्छान्तनवः प्रहस्य
 क ते गता बुद्धिरभूत्क वीर्यम् ॥ २९
 शान्तिं परां प्राप्य यथा स्थितस्त्व-
 मुत्सृज्य बाणांश्च धनुश्च चित्रम् ।

न त्वेव वीभत्सुरलं नृशंसं
 कर्तुं न पापेऽस्य मनो निविष्टम् ॥ ३०
 जह्यान्न धर्मं त्रिदिवस्य हेतोः
 सर्वे तु तस्मान्न हता रणेऽस्मिन् ।
 क्षिप्रं कुरुन्याहि कुरुप्रवीर
 विजित्य गात्रं प्रतियातु पार्थः ॥ ३१
 संमोहनास्त्रप्रतिमोहिताः स्थ
 यूयं न जानीथ धनापहारम् ।
 पश्यामि वस्त्राभरणानि राज-
 न्विराटपुत्रेण समाहतानि ॥ ३२
 नृपेषु सर्वेषु च मोहितेषु
 हन्तुं यदीच्छेत्स हनिष्यतीति ।
 तदा तु धर्मात्मतया नृवीरो
 न चाहनद्वो बलभित्तनूजः ॥ ३३
 भाग्येन युष्मानवधीन्न पार्थः
 संधिं कुरुणामनुमन्यमानः ।
 तद्यात यूयं सहसैनिकैस्तै-
 र्हतावशिष्टैर्गजसाहयं पुरम् ॥ ३४
 वैशंपायन उवाच ।
 दुर्योधनस्तस्य निशम्य वाक्यं
 पितामहस्यात्महितं प्रशस्य ।
 अतीतकामो युधि सोऽत्यमर्षी
 राजा विनिश्चस्य बभूव तूष्णीम् ॥ ३५
 तद्भीष्मवाक्यं हि निशम्य सर्वे
 धनञ्जयाग्निं च विवर्धमानम् ।
 निवर्तनायैव मतिं निदध्नु-
 र्दुर्योधनं तं परिरक्षमाणाः ॥ ३६
 तान्प्रस्थितान्प्रीतमनाः समर्थो
 धनञ्जयः सर्वकुरुप्रवीरः ।
 आमन्त्र्य वीरोऽनुययौ मुहूर्तं
 गाण्डीवघोषेण विनद्य लोकम् ॥ ३७
 तेषामनीकानि निरीक्ष्य पार्थो
 विकीर्णयानध्वजकार्मुकाणि ।

गाण्डीवधन्वा प्रहसन्कुरूणां
 शङ्खं प्रदध्मौ बलवान्वलेन ॥ ३८
 ते शङ्खशब्दं तुमुलं निशम्य
 ध्वजस्य शब्दं च ततोऽन्तरिक्षे ।
 गाण्डीवशब्देन मुहुर्मुहुस्ते
 भीता ययुः सर्वधनं विहाय ॥ ३९
 तानर्जुनो दूरतरं विभज्य
 धनं च सर्वं निखिलं निवर्त्य ।
 आपृच्छय तान्दूरमनुप्रयात्वा
 धनञ्जयस्तत्र कुरून्महात्मा ।
 गुरुंश्च सर्वानभिवाद्य बाणै-
 र्न्यवर्ततोदग्रमनाः शरैः सह ॥ ४०
 पितामहं शान्तनवं महात्मा
 द्वाभ्यां शराभ्यामभिवाद्य वीरः ।
 द्रोणं कृपं चैव कुरुंश्च मान्या-
 ञ्शरैश्च सर्वानभिवाद्य सङ्गृह्ये ।
 दुर्योधनस्योत्तमरत्नचित्रं
 चिच्छेद पार्थो मकुटं शरौघैः ॥ ४१
 अराजवंशस्य किमर्थमेत-
 न्नित्यं न धार्यं मकुटं त्वयेति ।

संपातितं भूमितले सरत्नं
 ग्रीतस्ततो मात्स्यसुतो बभूव ॥ ४२
 धनञ्जयं नागमिव प्रभिन्नं
 विजित्य शत्रून्परिवर्तमानम् ।
 गास्ता विजित्याभिमुखं प्रयान्तं
 न शक्नुवन्तः कुरवः प्रयाताः ॥ ४३
 धनञ्जयं सिंहमिवात्तशस्त्रं
 गा वै विजित्याभिमुखं प्रयान्तम् ।
 उदीक्षितुं पार्थिवास्ते न शेकु-
 र्यथैव मध्यह्नगतं हि सूर्यम् ॥ ४४
 रक्तानि वासांसि च तानि गृह्य
 रणोत्कटो नाग इव प्रभिन्नः ।
 जित्वा च वैराटिमुवाच पार्थः
 प्रहृष्टरूपो रथिनां वरिष्ठः ॥ ४५
 आवर्तयाश्चान्पशवो जितास्ते
 याताः परे प्रैहि पुरं प्रहृष्टः ।
 उद्धुष्यतां ते विजयोऽद्य शीघ्रं
 गात्रं तु ते सेवतु माल्यगन्धः ।
 माता तु ते नन्दतु बान्धवाश्च
 त्वामद्य दृष्ट्वा समुदीर्णहर्षम् ॥ ४६

॥ इति श्रीमन्महाभारते विराटपर्वणि गोग्रहणपर्वणि सप्तषष्ठितमोऽध्यायः ॥ ६७ ॥

अष्टषष्ठितमोऽध्यायः ॥ ६८ ॥

अर्जुनेनोत्तरं प्रति युधिष्ठिरादितत्त्वप्रकाशनप्रतिषेधनम् ॥ १ ॥ तथा शमशानमेत्य शमीतरौ गाण्डिवादिनिधानपूर्वकं पुनर्वृहन्नलावेषपरिग्रहेण सारथ्यकरणम् ॥ २ ॥ उत्तरेणार्जुनचोदनया स्वजयोद्धोषणाय नगरं प्रति दूतप्रेषणम् ॥ ३ ॥

वैशंपायन उवाच ।
 ततो विजित्य संग्रामे कुरुगोवृषभेक्षणः ।
 समानयामास तदा विराटस्य धनं महत् ॥ १
 गतेषु च प्रभग्नेषु धार्तराष्ट्रेषु सर्वशः ।
 वनान्निष्क्रम्य गहनाद्बहवः कुरुसैनिकाः ।
 भयात्संत्रस्तमनसः समाजग्मुस्ततस्ततः ॥ २
 मुक्तकेशाः प्रदृश्यन्ते स्थिताः प्राञ्जलयस्तदा ।
 क्षुत्पिपासापरिश्रान्ता विदेशस्था विचेतसः ।

स्मित्वा च वैराटिमुवाचेति पाठान्तरम् ॥ ४५ ॥

ऊचुः प्राञ्जलयः सर्वे पार्थ किं करवामहे ॥ ३
 प्राणानन्तर्मनोयातान्प्रयाचिष्यामहे वयम् ।
 वयं चार्जुन ते दासा ह्यनुरक्ष्या ह्यनाथकाः ॥ ४
 अर्जुन उवाच ।
 अनाथान्दुःखितान्दीनान्कृशान्वृद्धान्पराजितान् ।
 न्यस्तशस्त्रान्निराशांश्च नाहं हन्मि कृताञ्जलीन् ॥ ५
 भवन्तो यान्तु विस्रब्धा निर्भया अमृता यथा ।
 मम पादरजोलक्ष्म्या जीवन्तु सुचिरं भुवि ॥ ६

सप्तषष्ठितमोऽध्यायः ॥ ६७ ॥

तस्य तामभ्यां वाचं श्रुत्वा योधाः समागताः ।
 आयुःकीर्तियशोभिस्ते तमाशीर्भिरवर्धयन् ॥ ७
 ततो निवृत्ताः कुरवो भग्नाश्च दिवमास्थिताः ।
 प्रयाताः सर्वतस्तत्र नमस्कृत्य धनञ्जयम् ॥ ८
 एवं दत्ताभयास्तेन ततो याताः कुरुन्प्रति ॥ ९

स कर्म कृत्वा परमार्यकर्मा
 निहत्य शत्रून्दिषतां निहन्ता ।

यातो महामेघ इवातपान्ते
 विद्राव्य पार्थः कुरुसैन्यमेकः ॥ १०

तं मात्स्यपुत्रं द्विषतां निहन्ता
 वचोऽब्रवीत्संपरिगृह्य राजन् ॥ ११

पितुः सकाशे तव तात सर्वे
 वसन्ति पार्था विदितं त्वयेति ।

तान्मास्म शंसीर्नगरं प्रविश्य
 भीतः प्रणश्येत्स च मत्स्यराजः ॥ १२

मया जिता सा ध्वजिनी कुरूणां
 मया हि गावो विजिता द्विषद्भ्यः ।

एवं तु कामं नगरं प्रविश्य
 त्वमात्मना कर्म कृतं ब्रवीहि ॥ १३

उत्तर उवाच ।

यत्ते कृतं कर्म न वारणीयं
 तत्कर्म कर्तुं मम नास्ति शक्तिः ।

न त्वां प्रवक्ष्यामि पितुः सकाशे
 यावन्न मां वक्ष्यसि सव्यसाचिन् ॥ १४

वैशंपायन उवाच ।

स शत्रुसेनां तरसा विजित्य
 आच्छिद्य सर्वं तु धनं कुरूणाम् ।

श्मशानमागम्य पुनः शमीं ता-
 मभ्येत्य तस्थौ शरविक्षताङ्गः ॥ १५

ततः स बह्विप्रतिमो महाकपिः
 सहैव भूतैर्दिवमुत्पपात ।

तथा च माया विहिता बभूव सा
 ध्वजं च सिंहं युयुजे रथे पुनः ॥ १६

निधाय तच्चायुधमाजिमर्दनः
 कुरुत्तमानामिषुधीन्ध्वजांस्तथा ।

प्रायात्स मात्स्यो नगरं प्रवेष्टुं
 किरीटिना सारथिना महात्मा ॥ १७

पार्थश्च कृत्वा परमार्यकर्म
 निहत्य शत्रून्दिषतां निहन्ता ।

विधाय भूयश्च तथैव वेषं
 जग्राह रश्मीन्पुनरुत्तरस्य ।

बृहन्नलारूपमथो विधाय
 प्रायात्स मात्स्यो नगरं प्रवेष्टुम् ॥ १८

वैशंपायन उवाच ।

ततो निवृत्ताः कुरवः प्रभग्नाः शममास्थिताः ।
 परस्परमवेक्ष्यैव जग्मुस्ते हृतवाससः ॥ १९

पन्थानमुपसंगम्य फल्गुनो वाक्यमब्रवीत् ।

राजपुत्र प्रपद्यस्व धनानीमानि सर्वशः ।
 गोकुलानि महाबाहो वीरगोपालकैः सह ॥ २०

ततोऽपराह्णे यास्यामो विराटनगरं प्रति ।

आश्वास्य पाययित्वा च परिप्लाव्य च वाजिनः २१
 गच्छन्तु त्वरितं दूता गोपालाः प्रेषितास्त्वया ।

नगरे प्रियमाख्यातुं घोषयन्तु च ते जयम् ॥ २२
 उत्तरस्त्वरमाणोऽथ दूतानाज्ञापयत्ततः ।

वचनादर्जुनस्यैव ह्याचक्षध्वं जयं मम ॥ २३
 मया जिता सा ध्वजिनी कुरूणां

मया च गावो विजिता द्विषद्भ्यः ।

एवं तु कामं नगरं प्रविश्य
 मयाऽऽत्मना कर्म कृतं ब्रवीत ॥ २४

एकोनसप्ततितमोऽध्यायः ॥ ६९ ॥

विराटेन युधिष्ठिरादिभिः सह सुशर्मादिजयानन्तरं पुरं प्रत्यागमनम् ॥ १ ॥ तथा उत्तरस्य कुरुविजयाय सहबृहन्नलया गमनश्रवणेन तद्रक्षणाय सेनाचोदना ॥ २ ॥ अत्रान्तरे विराटाय दूतैरुत्तरजयनिवेदनम् ॥ ३ ॥

वैशंपायन उवाच ।

स विजित्य धनं चापि विराटो वाहिनीपतिः ।
प्राविशन्नगरं हृष्टश्चतुर्भिः सह पाण्डवैः ॥ १
जित्वा त्रिगर्तान्संग्रामे गाश्वैवानाय्य केवलाः ।
अशोभत महाराजः सह पार्थैः श्रिया वृतः ॥ २
तमासनगतं वीरं सुहृदां प्रीतिवर्धनम् ।
उपतस्थुः प्रकृतयः समन्ताद्वाहणैः सह ॥ ३
सभाजितः सभासद्भिः प्रतिनन्द्य स मत्स्यराट् ।
विसर्जयामास तदा द्विजांश्च प्रकृतीस्तथा ॥ ४
ततः स राजा मात्स्यानां विराटो वाहिनीपतिः ।
प्रविश्यान्तःपुरं रम्यं स्त्रीशतैरुपशोभितम् ।
उत्तरं तत्र नापश्यत्क यात इति चाब्रवीत् ॥ ५
आचर्युस्तत्र संहृष्टाः स्त्रियः कन्याश्च वेश्मनि ।
अन्तःपुरचराश्चैव कुरुभिर्गोधनं हृतम् ॥ ६
ताञ्जेतुमभिसंरब्ध एक एवातिसाहसात् ।
बृहन्नलासहायश्च निर्यातः पृथिवींजयः ॥ ७
उपयातानतिरथान्द्रोणं शान्तनवं कृपम् ।
कर्णं दुर्योधनं चैव द्रोणपुत्रं च षड्रथान् ॥ ८

ततो विराटः परमाभितप्तः

पुत्रं निशम्यैकरथेन यत्तम् ।

बृहन्नलासारथिमाजिमर्दनं

प्रोवाच सर्वानथ मन्त्रिमुख्यान् ॥ ९

गवां शतसहस्राणि अभिभूय ममात्मजम् ।
कुरवः क्वालयन्ति स्म सर्वे युद्धविशारदाः ॥ १०
तस्माद्रच्छन्तु मे योधा बलेन महता वृताः ।
उत्तरस्य परीप्सार्थं ये त्रिगर्तैरविक्षताः ॥ ११
वैशंपायन उवाच ।

हयांश्च नागांश्च रथांश्च शीघ्रं

वादित्रसङ्घांश्च ततः प्रभूतान् ।

प्रस्थापयामास सुतस्य हेतो-

र्विचित्रचित्राभरणोपपन्नान् ॥ १२

एवं स राजा मात्स्यानां महानक्षोहिणीपतिः ।
व्यादिदेशाथ स क्षिप्रं वाहिनीं चतुरङ्गिणीम् ॥ १३
कुमारमाशु जानीत यदि जीवति वा नवा ।
यस्य यन्ता गतः षण्ढो मन्येऽहं स न जीवति ॥ १४

तमब्रवीद्धर्मसुतो विराट-

मार्तं विदित्वा कुरुभिः प्रतप्तम् ।

बृहन्नला सारथिश्चेन्नेन्द्र

परे न नेष्यन्ति तवाद्य गाश्च ॥ १५

सर्वान्महीपान्सहिताङ्कुरुंश्च

तथैव देवासुरनागयक्षान् ।

अलं विजेतुं समरे सुतस्ते

अनुष्ठितः सारथिना हि तेन ॥ १६

सर्वथा कुरवश्चापि ये चान्ये वसुधाधिपाः ।
त्रिगर्तान्निर्जिताञ्श्रुत्वा न स्थास्यन्ति कथंचन ॥ १७
वैशंपायन उवाच ।

अथोत्तरेण प्रहिता दूतास्ते शीघ्रगामिनः ।
विराटनगरं प्राप्य जयं प्रावेदयन्स्तदा ॥ १८
राजानं वृतमाचर्युर्मन्त्रिभिर्जयमुत्तमम् ।
पराजयं कुरूणां च उपायान्तं तथोत्तरम् ॥ १९
सर्वा विनिर्जिता गावः कुरवश्च पराजिताः ।
उत्तरः सह सूतेन कुशली च परंतपः ॥ २०

कङ्क उवाच ।

दिष्ट्या ते निर्जिता गावः कुरवश्च पराजिताः ।
दिष्ट्या ते विजयी पुत्रः श्रूयते पार्थिवर्षभ ॥ २१
नाद्भुतं त्विह मन्येऽहं यत्ते पुत्रोऽजयत्कुरून् ।
ध्रुव एव जयस्तस्य यस्य यन्ता बृहन्नला ॥ २२
देवेन्द्रसारथिश्चैव मातलिः ख्यातविक्रमः ।
कृष्णस्य सारथिश्चैव न बृहन्नलया समौ ॥ २३

वैशंपायन उवाच ।

ततो विराटो नृपतिः संग्रहृष्टतनूरुहः ।

श्रुत्वा तु विजयं तस्य कुमारस्यामितौजसः ।

संतोषयित्वा दूतांस्तान्धनरत्नैश्च सर्वशः ॥ २४

गते त्वनुजने तस्मिन्दूतवाक्यं निशम्य च ।

उत्तरस्य जयात्प्रीतो विराटः प्रत्यभाषत ॥ २५

राजमार्गाः क्रियन्तां वै पताकाभिरलंकृताः ।

पुष्पोपहारैरर्च्यन्तां देवताश्चापि सर्वशः ॥ २६

कुमारा योधमुख्याश्च गणिकाश्च खलंकृताः ।

वादित्राणि च सर्वाणि प्रत्युद्यन्तु सुतं मम ॥ २७

भवन्तु ते लब्धजये सुते मे

पौराश्च मर्त्याश्च परे च नार्यः ।

ते शुक्लवस्त्राः प्रभवन्तु मार्गे

सुगन्धमाल्याभरणाश्च नार्यः ॥ २८

भजन्तु सर्वा गणिकाः सुतं मे

नार्यश्च कन्याः सहसैनिकाश्च ।

खलंकृतास्ताः सुभगाः सुवेषाः

पुत्रस्य पन्थानमनुव्रजन्तु ॥ २९

घण्टापणवकाः शीघ्रं मत्तमारुह्य कुञ्जरम् ।

शृङ्गाटकेषु सर्वेषु समाख्यान्तु जयं मम ॥ ३०

उत्तरा च कुमारीभिर्वद्वाभरणभूषिता ।

सखीं विजितसंग्रामां प्रत्युद्यातु बृहन्नलाम् ॥ ३१

श्रुत्वा तु वचनं तस्य पार्थिवस्य महात्मनः ।

तथैव चक्रुः संहृष्टाः पौराः स्वस्तिकपाणयः ॥ ३२

मृताश्च सर्वे सहमागधाश्च

हृष्टा विराटस्य पुरे जनौघाः ।

भेर्यश्च तूर्याणि च वारिजाश्च

वेषैः पराध्यैः प्रमदाजनाश्च ॥ ३३

वन्दिप्रवादाः पणवादिकाश्च

तथैव वाद्यानि च वंशशब्दाः ।

कांस्यं सतलं मधुरं च गीत-

मादाय नार्यो नगरान्निरीयुः ॥ ३४

प्रत्युद्ययुः पुत्रमनन्तवीर्यं

ते ब्राह्मणाः शान्तिपराः प्रधानाः ।

स्वाध्यायवेदाध्ययनक्रमज्ञाः

स्वस्तिक्रियागीतजपप्रधानाः ॥ ३५

॥ इति श्रीमन्महाभारते विराटपर्वणि गोग्रहणपर्वणि एकोनसप्ततितमोऽध्यायः ॥ ६९ ॥

सप्ततितमोऽध्यायः ॥ ७० ॥

उत्तरजयश्रवणहृष्टेन विराटेन युधिष्ठिरेण सह द्यूतदेवनम् ॥ १ ॥ विराटेनोत्तरप्रशंसने कङ्केन बृहन्नलया कुरुपराजय-
कथनम् ॥ २ ॥ ततो रुष्टेन विराटेन कङ्कस्य कर्णमूलेऽक्षेणाभिहननम् ॥ ३ ॥ सैरन्ध्या क्षतात्प्रस्रवतो रक्तस्य निजोत्तरीयेण
ग्रहणम् ॥ ४ ॥ तथा विराटेन तद्ग्रहणकारणप्रश्ने तत्कथनम् ॥ ५ ॥

वैशंपायन उवाच ।

प्रस्थाप्य सेनां कन्याश्च गणिकाश्च खलंकृताः ।

मत्स्यराजो महाराजः प्रहृष्ट इदमब्रवीत् ॥ १

त्रिगर्ताः कुरवः सर्वे संग्रामे निर्जिता मया ।

प्रविश्यान्तःपुरं हृष्टा द्यूतं दीव्याम ब्राह्मण ॥ २

अक्षानाहर सैरन्ध्रि आसनं चोपकल्पय ।

आदाय व्यजनं त्वं च पार्श्वतोऽनन्तरा भव ॥ ३

तं तथावादिनं दृष्ट्वा पाण्डवः प्रत्यभाषत ।

न देवितव्यं हृष्टेन कितवेनेति नः श्रुतम् ॥ ४

न त्वामद्य मुदा युक्तमहं देवितुमुत्सहे ।

प्रियं तु ते चिकीर्षामि वर्ततां यदि रोचते ।

द्यूतं कर्तुं न वाञ्छामि नरेन्द्र जनसंसदि ॥ ५

विराट उवाच ।

स्त्रियो गावो हिरण्यं च यच्चान्यद्रसु किञ्चन ।

न मे किञ्चित्त्वया कार्यमन्तरेणापि देवितम् ॥ ६

कङ्क उवाच ।

किं ते द्यूतेन राजेन्द्र बहुदोषेण मानद ।

देवने बहवो दोषास्तस्मात्तत्परिवर्जयेत् ॥ ७

श्रुतो वा यदि वा दृष्टो धर्मराजो युधिष्ठिरः ।

स राज्यं धनमक्षय्यं पणमेकममन्यत ॥ ८

कृष्णां च भार्या दयितां भ्रातृश्च त्रिदशोपमान् ।
 निःसंशयं स कितवः पश्चात्तप्यति पाण्डवः ॥ ९
 विविधानां च रत्नानां धनानां च पराजये ।
 अभीप्सितविनाशश्च वाक्पारुष्यमनन्तरम् ॥ १०
 अविश्वास्यं बुधैर्नित्यमेकाह्वा द्रव्यनाशनम् ।
 द्यूते हारितवान्सर्वं तस्माद्यूतं न रोचये ॥ ११
 अथवा मन्यसे राजन्दीव्याव यदि रोचते ।
 एवमाभाष्य वाक्यैस्तु क्रीडतस्तौ नरोत्तमौ ॥ १२
 प्रवर्तमाने द्यूते तु मात्स्यः पाण्डवमब्रवीत् ॥ १३
 पश्य पुत्रेण मे युद्धे तादृशाः कुरवो जिताः ।
 कुरवोऽतिरथाः सर्वे देवैरपि सुदुर्जयाः ॥ १४
 ततोऽब्रवीद्धर्मराजो द्यूते मात्स्यं युधिष्ठिरः ।
 दिष्ट्या ते विजिता गावः कुरवश्च मराजिताः ॥ १५
 अत्यद्भुततमं मन्ये उत्तरश्चेत्कूरुञ्जयेत् ।
 यन्ता बृहन्नला यस्य स कथंचिद्विजेष्यते ॥ १६
 ततो विराटः क्षुभितो मन्युना च परिप्लुतः ।
 उवाच वचनं क्रुद्धः परिव्राजमनन्तरम् ॥ १७
 तादृशेन तु योधेन महेश्वासेन धीमता ।
 कुरवो निर्जिता युद्धे तत्र किं ब्राह्मणाद्भुतम् ॥ १८
 युधिष्ठिर उवाच ।
 यन्ता तथाविधो यस्य रथे तिष्ठति वीर्यवान् ।
 यदि तदुष्करं कुर्यात्तत्र किं नाद्भुतं भवेत् ॥ १९
 विराट उवाच ।
 समं षण्डेन मे पुत्रं ब्रह्मबन्धो प्रशंससि ।
 वाच्यावाच्यं न जानीषे नूनं मामवमन्यसे ॥ २०
 पुमांसो बहवो दृष्टाः सूताश्च बहवो मया ।
 विक्रम्य यन्ता योद्धा च न मे दृष्टः कदाचन ॥ २१
 विप्रियं न चरेद्राज्ञामनुकूलं प्रियं वदेत् ।
 आचरन्विप्रियं राज्ञां न जातु सुखमेधते ॥ २२
 वयस्यत्वात्तु ते सर्वमपराधमिमं क्षमे ।
 नेदृशीं प्रवदेर्वाचं यदि जीवितुमिच्छसि ॥ २३
 वैशंपायन उवाच ।
 ततोऽब्रवीत्पुनः कङ्कः प्रहस्य कुरुवर्धनः ।
 बृहन्नलाया राजेन्द्र घुष्यतां नगरे जयः ॥ २४

उत्तरेण तु सारथ्यं कृतं नूनं भविष्यति ।
 निमित्तं किंचिदुत्पन्नं तर्कश्चापि दृढो मम ।
 यतो जानामि राजेन्द्र नान्यथा तद्भविष्यति ॥ २५
 कुरवोऽपि महावीर्या देवैरपि सुदुर्जयाः ।
 ससोमवरुणादित्यैः सयक्षेशहुताशनैः ॥ २६
 यत्र शान्तनवो भीष्मो द्रोणकर्णौ सुदुर्जयौ ।
 अश्वत्थामा विकर्णश्च सोमदत्तो जयद्रथः ॥ २७
 भूरिश्रवाः शलो भूरिर्जलसन्धिश्च वीर्यवान् ।
 दुर्योधनो दुष्प्रसहो दुःशासनविविंशती ॥ २८
 वृषसेनोऽश्ववेगश्च वायुवेगसुवर्चसौ ।
 बाह्लीकः शूरसेनश्च युयुत्सुश्च परन्तपः ॥ २९
 सौबलः शकुनिश्चैव द्युमत्सेनश्च साल्वराट् ।
 अन्ये च बहवः शूरा नानाजनपदेश्वराः ॥ ३०
 कृपेणाचार्यमुख्येन सहिताः कुरवो नृपाः ।
 सञ्जकार्मुकनिस्त्रिंशा रथिनो रथयूथपाः ।
 अन्ये चैव महावीर्या राजपुत्रा महारथाः ॥ ३१
 मरुद्गणैः परिवृतः साक्षादपि पुरंदरः ।
 तद्वलं न जयेत्क्रुद्धो भीष्मद्रोणादिभिर्वृतम् ॥ ३२
 कस्तद्बृहन्नलादन्यो मनुष्यः प्रतियोत्स्यति ।
 यस्य बाहुबले तुल्यो न भविष्यति कश्चन ॥ ३३
 अतीव समरं दृष्ट्वा हर्षो यस्याभिवर्धते ।
 किमेवं पुरुषो लोको दिवि वा भुवि विद्यते ॥ ३४
 वैशंपायन उवाच ।
 तेन संक्षुभितो राजा दीर्यमाणेन चेतसा ।
 अब्रवीद्वचनं क्रूरमजानन्वै युधिष्ठिरम् ॥ ३५
 कङ्क मा ब्रूहि मे वाक्यं प्रतिकूलं द्विजोत्तम ।
 बहुशः प्रतिषिद्धस्त्वं न च वाचं नियच्छसि ॥ ३६
 नियन्ता चेन्न विद्येत न कश्चिद्धर्ममाचरेत् ।
 इति प्रक्षुभितो राजा सोऽक्षेणाभ्यहनद्भृशम् ॥ ३७
 तस्य तक्षकभोगाभं बाहुमुत्क्षिप्य दक्षिणम् ।
 विराटः ग्राहनत्क्रुद्धः कर्णमाश्रित्य दक्षिणम् ॥ ३८
 मुखे युधिष्ठिरं कोपान्मैवमित्यवभर्त्सयन् ।
 बलवत्प्रतिविद्धस्य नस्तः शोणितमास्रवत् ॥ ३९
 अक्षेणाभिहतो राजा विराटेन युधिष्ठिरः ।

तूष्णीमासीन्महाबाहुः कृष्णां पश्यन्सुदुःखिताम् ॥
 तस्य रक्तोत्पलनिभं शिरसः शोणितं तदा ।
 प्रावर्तत महाबाहोरभिघातान्महात्मनः ॥ ४१
 तदग्राप्तं महीं पार्थः पाणिभ्यां समधारयत् ।
 अवैक्षत च धर्मात्मा द्रौपदीं पार्श्वतः स्थिताम् ॥ ४२
 सा वेदनामभिज्ञाय भर्तुश्चित्तवशानुगा ।
 सा विषण्णा च भीता च क्रुद्धा च द्रुपदात्मजा ४३
 बाष्पं नियम्य कृच्छ्रेण भर्तुर्निःश्रेयसैषिणी ।
 उत्तरीयेण सूक्ष्मेण तूर्णं जग्राह शोणितम् ॥ ४४
 निगृह्य रक्तं वस्त्रेण सैरन्ध्री दुःखमोहिता ।
 सौवर्णं गृह्य भृङ्गारं शोणितं तदपामृजत् ।
 युधिष्ठिरस्य राजेन्द्र द्रुपदेन्द्रसुता तदा ॥ ४५
 विराट उवाच ।

सैरन्ध्रि किमिदं रक्तमुत्तरीयेण गृह्यते ।
 कोत्र हेतुर्विशालाक्षि तन्ममाचक्ष्व तत्त्वतः ॥ ४६
 सैरन्ध्र्युवाच ।
 रक्तविन्दूनि यावन्ति कङ्कस्य धरणीतले ।
 तावद्वर्षाणि राष्ट्रे ते अनावृष्टिर्भविष्यति ॥ ४७
 एतन्निमित्तं मात्स्येन्द्र कङ्कस्य रुधिरं मया ।
 गृहीतमुत्तरीयेण विनाशो मा भवेत्तव ॥ ४८
 यतीशं यो विहन्येत तस्यायुर्विनशिष्यति ।
 यो यतीशं नियम्येत सहस्रं यातना यमे ॥ ४९
 यतौ रक्तं दर्शयति यावत्पांसुरगृह्यत ।
 तावन्तः पितृलोकस्थाः पितरः प्रपतन्त्यधः ॥ ५०
 इति ज्ञात्वा विराटेन्द्र धृतं रक्तं च वाससा ।
 मया तव हितार्थाय त्वयि प्रणयकारणात् ॥ ५१

॥ इति श्रीमन्महाभारते विराटपर्वणि गोग्रहणपर्वणि सप्ततितमोऽध्यायः ॥ ७० ॥

एकसप्ततितमोऽध्यायः ॥ ७१ ॥

अर्जुनकुरुयुद्धदिदक्षया समागतैर्देवैरर्जुनं श्लाघमानैः सद्भिः पुनः स्वर्गं प्रति गमनम् ॥ १ ॥ उत्तरेण सवादित्रघोषं पौरैः प्रत्युद्गम्यमानेन स्वनगरप्रवेशनम् ॥ २ ॥

जनमेजय उवाच ।
 युद्धं तु मानुषं द्रष्टुमागतास्त्रिदशाः पुरा ।
 किमकुर्वन्त ते पश्चात्कथयस्व ममानघ ॥ १
 वैशंपायन उवाच ।
 वासवप्रमुखाः सर्वे देवाः सर्षिपुरोगमाः ।
 यक्षगन्धर्वसङ्घाश्च गणा अप्सरसां तथा ॥ २
 युद्धं तु मानुषं दृष्ट्वा कुरूणां फल्गुनस्य च ।
 एकस्य च बहूनां च रौद्रमत्युग्रदर्शनम् ॥ ३
 अस्त्राणामथ दिव्यानां प्रयोगानथ संग्रहान् ।
 लघु सुष्ठु च चित्रं च कृतीनां च प्रयत्नतः ॥ ४
 भीष्मं शारद्वतं द्रोणं कर्णं गाण्डीवधन्वना ।
 जितानन्यान्भूमिपालान्दृष्ट्वा जग्मुर्दिवौकसः ॥ ५

सर्वे ते परितुष्टाश्च प्रशस्य च मुहुर्मुहुः ।
 असङ्गतिना तेन विमानेनाशुगामिना ।
 प्रतिजग्मुरसङ्गास्ते त्रिदिवं च दिवौकसः ॥ ६
 [कुरवो निर्जिताः सर्वे भीष्मद्रोणकृपादयः ।
 अजय्यास्त्रिदशैः सर्वैः सेन्द्रैः सर्वैः सुरासुरैः ।
 पार्थेनैकेन संग्रामे विस्मयो नो महानहो ॥ ७
 कस्मिन्मुहूर्ते संजातः कस्य धर्मस्य वा फलम् ॥ ८
 किमाश्चर्यं फल्गुनेऽस्मिन्यो रुद्रेण न्ययोधयत् ।
 निवातकवचानाजौ यस्त्रिंशत्कोटिसंमितान् ॥ ९
 तस्य चैतत्किमाश्चर्यं स्तुवन्त इति ते सुराः ।
 जग्मुः सुरालयं हृष्टा विस्मयाविष्टचेतसः ॥ १०
 कुरवोऽर्जुनबाणैश्च ताडिताः शरविक्षताः ।

धरणीतले पतेयुरिति शेषः ॥ ४७ ॥ नियम्येत नियमयेत् तस्येति शेषः ॥ ४९ ॥ अगृह्यत गृह्येत रक्तेनेति शेषः ॥ ५० ॥

इतीममर्थम् ॥ ५१ ॥ सप्ततितमोऽध्यायः ॥ ७० ॥

कुरुनभिमुखा याताः समग्रबलवाहनाः ॥ ११
 विराटनगराच्चैव गजाश्वरथसंकुलाः ।
 योधैः क्षत्रियदायादैर्बलवद्भिरधिष्ठिताः ॥ १२
 विराटप्रहिता सेना नगराच्छीघ्रयायिनी ।
 उत्तरं सह सूतेन प्रत्ययात्तमरिन्दमम् ॥ १३
 तस्मिंस्तूर्यशताकीर्णं हस्त्यश्वरथसंकुले ।
 ग्रहर्षः स्त्रीकुमाराणां तुमुलः समपद्यत ॥ १४
 अर्जुनस्तु ततो दृष्ट्वा सैन्यरेणुं समुत्थितम् ।
 सैन्यध्वजं निशम्याथ वैराटिं समभाषत ॥ १५
 नगरे तुमुलः शब्दो रेणुश्चाक्रमते नभः ।
 किंनु खल्वपयातास्ते कुरवो नगरं गताः ॥ १६
 ते चैव निर्जिताऽस्माभिर्महेष्वासाः सुतेजसः ।
 आमुञ्च कवचं वीर चोदयस्व च धाजिनः ।
 जवेनाभिप्रपद्यस्व विराटनगरं प्रति ॥ १७
 न तावत्तलनिर्घोषं गाण्डीवस्य च निस्वनम् ।
 ध्वजं वा दर्शयिष्यामि अथवा स्वजनो भवेत् ॥ १८
 उत्तर उवाच ।
 सेनाग्रमेतन्मात्स्यानां गणिकाश्च खलंकृताः ।
 कन्या रथेषु दृश्यन्ते योधा विविधवाससः ॥ १९
 उत्तरामत्र पश्यामि सखीभिः परिवारिताम् ।
 अनीकिन्यः प्रदृश्यन्ते हस्तिनोश्चाश्च वर्मिताः २०
 रथिनश्च पदाताश्च बहवो न च शस्त्रिणः ।
 विराटवचनात्सर्वे संहृष्टाः प्रतिभान्ति मे ।
 न च मेऽत्र प्रतीघातश्चित्तस्य स्वजने यथा ॥ २१
 वैशंपायन उवाच ।
 ततः शीघ्रं समासाद्य उत्तरं स्वजनो बहु ।
 परस्परममित्रघ्नं सस्वजे तं समागतम् ॥ २२
 जना ऊचुः ।
 ग्रीतिमान्पुरुषव्याघ्रो हर्षयुक्तः पुनःपुनः ।

दिष्ट्या जयसि भद्रं ते दिष्ट्या सूतो बृहन्नला ।
 दिष्ट्या संग्राममागम्य भयं तव न किञ्चन ॥ २३
 उत्तर उवाच ।
 अजैषीदेष ताञ्जिष्णुः कुरुनेकरथो रणे ।
 एतस्य बाहुवीर्यं तद्येन गावो जिता मया ।
 कुरवो निर्जिता यस्मात्संग्रामेऽमिततेजसः ॥ २४
 अकार्षीदेष तत्कर्म देवपुत्रोपमो युवा ।
 एष तत्पुरुषव्याघ्रो विक्षोभ्य कुरुमण्डलम् ।
 गावः प्रसह्य विजिता रणे मां चाभ्यपालयत् ॥ २५
 वैशंपायन उवाच ।
 उत्तरस्य वचः श्रुत्वा शंसमानस्य चार्जुनम् ।
 चोदिता राजपुत्रेण जयं मङ्गलवादिनः ॥ २६
 ततो गन्धैश्च माल्यैश्च धूपैश्च वसुसंभृतैः ।
 कन्याः पार्थममित्रघ्नं किरन्त्यः समपूजयन् ॥ २७
 आपूर्यमाणो माल्यैश्च गन्धैश्च विविधैः शुभैः ।
 संपूज्यमानो लोकेन नगरद्वारमागतम् ॥ २८
 भैर्यश्च तूर्याणि च वेणवश्च
 विचित्रवेषाः प्रमदाजनाश्च ।
 पुरो विराटस्य महाबलस्य
 निष्क्रम्य भूमिंजयमभ्यनन्दन् ॥ २९
 प्रशस्यमानस्तु जयेन तत्र
 पुत्रो विराटस्य न हृष्यति स्म ।
 संभाष्यमाणस्तु जयेन तत्र
 सोऽन्तर्मनाः पाण्डवमीक्षमाणः ॥ ३०
 पुत्र्यै विराटस्य ततो वराणि
 वस्त्राण्यदात्पाण्डुसुतः सखीभ्यः ।
 सभाजयंश्चापि समागतास्ता
 दृष्ट्वा जयं तच्च बलं कुमार्यः ॥ ३१

॥ इति श्रीमन्महाभारते विराटपर्वणि गोग्रहणपर्वणि एकसप्ततितमोऽध्यायः ॥ ७१ ॥

द्विसप्ततितमोऽध्यायः ॥ ७२ ॥

उत्तरेण राजाभ्यनुज्ञयाऽन्तःपुरमेत्य तदभिवादनम् ॥ १ ॥ युधिष्ठिरव्रणावलोकनभीतोत्तरचोदनया विराटेन युधिष्ठिर-
रक्षमापनम् ॥ २ ॥ ततोऽर्जुनस्यान्तःप्रवेशः ॥ ३ ॥ उत्तरस्यैव जेतृत्वभ्रमदृष्टेन विराटेन तत्प्रशंसनम् ॥ ४ ॥ तेन तंप्रति
कस्यचिद्देवपुत्रस्यैव जेतृत्वकथनम् ॥ ५ ॥ ततोऽर्जुनेनोत्तराप्रभृतिभ्यः कुरुवस्त्रप्रदानम् ॥ ६ ॥

वैशंपायन उवाच ।

सभाज्यमानः पौरैश्च स्त्रीभिर्जानपदैरपि ।
आसाद्यान्तःपुरद्वारं पित्रे संप्रत्यवेदयत् ॥ १
ततो द्वाःस्थः समासाद्य प्रणिपत्य कृताञ्जलिः ।
वर्धयित्वा जयाशीर्भिरिदं वचनमब्रवीत् ॥ २
राजन्पृथुयशस्तुभ्यं जित्वा शत्रून्समागतः ।
उत्तरः सह सूतेन द्वारि तिष्ठति वारितः ॥ ३
कुमारो योधमुख्यैश्च गणिकाभिश्च संवृतः ।
पौरजानपदैर्युक्तः पूज्यमानो जयाशिषा ॥ ४
ततो हृष्टो महीपालः क्षत्तारमिदमब्रवीत् ।
प्रवेशयोभौ तौ तूर्णं दर्शनेप्सुरहं तयोः ॥ ५
क्षत्तारं कुरुराजस्तु शनैः कर्ण उपाजपत् ।
उत्तरः प्रविशत्वेको न प्रवेश्या बृहन्नला ॥ ६
एतस्य हि महाबाहोर्व्रतं नित्यं महात्मनः ।
यो ममाङ्गे व्रणं कुर्याच्छोणितं वा प्रदर्शयेत् ।
अन्यत्र संग्रामगतान्न स जीवेत्कथंचन ॥ ७
व्यक्तं भृशं सुसंकुद्धो मां दृष्ट्वैव सशोणितम् ।
विराटमिह सामात्यं हन्यात्सबलवाहनम् ॥ ८
इन्द्रं वापि कुबेरं वा यमं वा वरुणं तथा ।
मम शोणितकर्तारं मृद्रीयात्किं पुनर्नरम् ॥ ९
क्षणमात्रं तु तत्रैव द्वारि तिष्ठतु वीर्यवान् ।
इति प्रोवाच धर्मात्मा युधिष्ठिर उदारधीः ॥ १०
इत्युक्त्वा क्षमया युक्तो धर्मराजो घृणान्वितः ।
सभायां सह मात्स्येन तूष्णीमुपविवेश ह ॥ ११
ततो राजसुतो ज्येष्ठः प्राविशत्पृथिवींजयः ।
ववन्दे स पितुः पादौ कङ्कं चाप्युपतिष्ठत् ॥ १२
पश्यन्युधिष्ठिरं दृष्ट्वा वक्रया चरणौ पितुः ।
अभिवाद्य ततो दृष्ट्वा कङ्कस्य रुधिरप्लुतम् ।

हृदयेऽदह्यत तदा मृत्युग्रस्त इवोत्तरः ॥ १३
ततो रुधिरसिक्ताङ्गमनेकाग्रमनागसम् ।
भूमावेकान्त आसीनं सैरन्ध्या समुपासितम् ।
ततः पप्रच्छ राजानं त्वरमाण इवोत्तरः ॥ १४
केनायं ताडितः कङ्कः केन पापमिदं कृतम् ।
को वा जिगमिषुर्मृत्युं केन स्पृष्टः पदोरगः ॥ १५
श्रोत्रियो ब्राह्मणश्रेष्ठ इन्द्रासनरतिक्षमः ।
पूजनीयोऽभिवाद्यश्च न प्रवाध्योऽयमीदृशः ॥ १६
वैशंपायन उवाच ।
स पुत्रस्य वचः श्रुत्वा विराटो राष्ट्रवर्धनः ।
प्रत्युवाचोत्तरं वाक्यं साध्वसाद्धुस्तमानसः ॥ १७
पुत्र ते विजयं श्रुत्वा प्रहृष्टोऽहं मुदा भृशम् ।
अक्षक्रीडनयाऽनेन कालक्षेपमकारिषम् ॥ १८
तत्राजयत्कुरुन्सर्वानुत्तरो राष्ट्रवर्धनः ।
इत्युक्तं हि मया पुत्र नेति कङ्को बृहन्नला ।
अजयत्सा कुरुन्सर्वानिति मामब्रवीन्मुहुः ॥ १९
प्रशंसिते मया पुत्र विजये तव विश्रुते ।
बृहन्नलाया विजयं कङ्कोऽस्तुवत वै रुषा ॥ २०
मया प्रशस्यमाने तु त्वयि षण्डं प्रशंसति ।
बृहन्नलाप्रशंसाभिरभ्यसूयमहं तदा ।
ताडितोऽयं मया पुत्र दुरात्मा शत्रुपक्षकृत् ॥ २१
ताडितोऽयं यतिः कङ्क इत्युक्तं तद्वचोत्तरः ।
श्रुत्वा पितुर्भृशं क्रुद्धः पितरं वाक्यमब्रवीत् ॥ २२
अकार्यं ते कृतं राजन्क्षिप्रमेष प्रसाद्यताम् ।
मा त्वा ब्रह्मविषं घोरं समूलमुपनिर्दहेत् ॥ २३
यावन्न क्षयमायाति कुलं सर्वमशेषतः ।
स्फीतं वृद्धं च मात्स्यानामयं तावत्प्रसाद्यताम् ॥ २४
प्रणम्य पादयोरस्य दण्डवत्क्षितिमण्डले ।

क्षत्तार सारथिम् ॥ ५ ॥ कर्ण उपाजपत् कर्णे इति च्छेदः
॥ ६ ॥ ममाङ्ग इति मम युधिष्ठिरस्य । संग्रामाय गतात् गम-
नात् ॥ ७ ॥ रुधिरप्लुतं रुधिरस्रावम् ॥ १३ ॥ अनेकाग्र
विराटः १७

व्यग्रम् । युधिष्ठिर दृष्ट्वा राजान पप्रच्छेत्यन्वयः ॥ १४ ॥
तद्वचः इति च्छेद सधिरार्षः ॥ २२ ॥

प्रगृह्य पादौ पाणिभ्यामयं तावत्प्रसाद्यताम् ॥२५
 दक्षेण पाणिना स्पृष्ट्वा शपे त्वां क्षपितं मया ।
 इति यावद्वदेत्कङ्क अयं तावत्प्रसाद्यताम् ॥ २६
 स पुत्रस्य वचः श्रुत्वा विराटः साध्वसाकुलः ।
 क्षमयामास कौन्तेयं छन्नं ब्राह्मणवर्चसा ॥ २८
 क्षमयन्तं तु राजानं पाण्डवः प्रत्यभाषत ।
 चिरं क्षान्तं मया राजन्मन्युर्मम न विद्यते ॥२७
 यदि स्म तत्पतेद्भूमौ रुधिरं मम पार्थिव ।
 सराष्ट्रस्त्वमिहोच्छेदमापद्येथा नरर्षभ ॥ २९
 न दूषयामि राजेन्द्र यस्तु हन्याददूषकम् ।
 फलं तस्य महाराज क्षिप्रं दारुणमाप्नुयात् ॥ ३०
 वशं पायन उवाच ।
 शोणिते तु व्यतिक्रान्ते प्रविवेश बृहन्नला ।
 अभिवाद्य महाराजं कङ्कं चाप्युपतिष्ठत ॥ ३१
 क्षमयित्वा तु कौरव्यं रणादुत्तरमागतम् ।
 परिष्वज्य दृढं राजा प्रवेश्य भवनोत्तमम् ।
 प्रशशंस ततो मात्स्यः शृण्वतः सव्यसाचिनः ॥३२
 विराट उवाच ।
 त्वया दायादवानसि कैकेयीनन्दिवर्धन ।
 त्वया मे सदृशः पुत्रो न भूतो न भविष्यति ॥ ३३
 पदं पदसहस्रेण यश्चरन्नापराध्नुयात् ।
 तेन कर्णेन ते तात कथमासीत्समागमः ॥ ३४
 रणे यं प्रेक्ष्य सीदन्ति हतवीर्यपराक्रमाः ।
 कृपेन तेन ते तात कथमासीत्समागमः ॥ ३५
 यस्य तद्विश्रुतं लोके महद्वृत्तमनुत्तमम् ।
 पितुः कृते कृतं घोरं ब्रह्मचर्यमनुत्तमम् ॥ ३६
 योऽयोधीत्समरे रामं जामदग्न्यं प्रतापिनम् ।
 भीष्मोसौ पुरुषव्याघ्र न च युद्धे पराजितः ॥ ३७
 पराक्रमी च दुर्धर्षो विद्राञ्शूरो जितेन्द्रियः ।
 दृढवेधी क्षिप्रकारी विश्रुतः सर्वकर्मसु ॥ ३८
 तेन ते सह भीष्मेण कुरुवृद्धेन संयुगे ।

युद्धमासीत्कथं तात सर्वमेतद्वीहि मे ॥ ३९
 पर्वतं यो विनिर्भिन्धाद्राजपुत्रो वरेषुभिः ।
 दुर्योधनेन ते तात कथमासीत्समागमः ॥ ४०
 आचार्यो वृष्णिवीराणां पाञ्चालानां च यः प्रभुः ।
 कुरूणां पाण्डवानां च सर्वक्षत्रस्य यो गुरुः ॥ ४१
 सर्वशस्त्रभृतां श्रेष्ठः सर्वलोकेषु विश्रुतः ।
 तेन द्रोणेन ते तात कथमासीत्समागमः ॥ ४२
 आचार्यपुत्रो यः शूरो द्रोणादनवमो रणे ।
 तेन वीरेण ते तात कथमासीत्समागमः ॥ ४३
 सर्वे चैव महावीर्या धार्तराष्ट्रा महारथाः ।
 तैस्तैर्वीरैश्च ते तात कथमासीत्समागमः ॥ ४४
 उत्तर उवाच ।
 न मया निर्जिता गावो न मया कुरवो जिताः ।
 कृतं च कर्म तत्सर्वं देवपुत्रेण केनचित् ॥ ४५
 स हि भीतं द्रवन्तं मां भीष्मद्रोणमुखान्कुरुन् ।
 दृष्ट्वा विषण्णं संग्रामे देवपुत्रो न्यवारयत् ॥ ४६
 स हि तिष्ठन्नथोपस्थे वज्रपाणिनिभो युवा ।
 तेन ते निर्जिता गावस्तेन ते कुरवो जिताः ॥ ४७
 तस्य तत्कर्म वीरस्य न मया तात तत्कृतम् ।
 स हि शारद्वतं द्रोणं द्रोणपुत्रं च वीर्यवान् ।
 सूतपुत्रं च भीष्मं च चकार विमुखाञ्शरैः ॥ ४८
 दुर्योधनं च समरे प्रभिन्नमिव कुञ्जरम् ।
 प्रभग्नमब्रवीद्धीतं राजपुत्रं महाबलम् ॥ ४९
 न हास्तिनपुरे त्राणं तव पश्यामि किञ्चन ।
 न हास्तिनपुरे भोगा भोक्तुं शक्याः पलायताः ॥ ५०
 व्यायामेन परीप्सस्व जीवितं कौरवात्मज ।
 न मोक्ष्यसे पलायंस्त्वं लोके युद्धमना भव ।
 पृथिवीं भोक्ष्यसे जित्वा हतो वा स्वर्गमाप्स्यसि ॥ ५१
 स निवृत्तो नरव्याघ्रो मुञ्चन्वज्रनिभाञ्शरान् ।
 सचिवैः संवृतो राजा भीष्मद्रोणकृपादिभिः ।
 ततो मे रोमहर्षोऽभूदूरुस्तम्भश्च मेऽभवत् ॥ ५२

तस्येति । स इति शेषः । स हन्ता तस्य स्त्रकृतहननस्य ॥३०॥
 उपतिष्ठत उपातिष्ठत असेवत ॥ ३१ ॥ दायादवान्पुत्र-
 वान् ॥ ३३ ॥ पदसहस्रेण लक्ष्यसहस्रार्थम् । द्वेत्वर्थे तृतीया ।

युगपत्सहस्रलक्ष्याणि वेद्धुमित्यर्थः । चरन् बाणैः । पद एकमपि
 लक्ष्य नापराध्नुयात् लक्ष्यात् च्युतसायको न भवेदित्यर्थः ॥३४॥
 तिष्ठन् अयुध्यतेति शेषः ॥ ४७ ॥ स निवृत्तोऽभूदित्यन्वयः ।

यदभूद्धनसंकाशमनीकं व्यधमच्छरैः ।
 तत्प्रणुद्य रथानीकं सिंहदर्पसमो युवा ।
 तान्कुरुन्द्रावयद्राजत्रणे नाग इव श्वसन् ॥ ५३
 एकेन तेन शूरेण षड्रथाः परिनिर्जिताः ।
 शार्दूलेनेव मत्तेन मृगास्तृणचरा यथा ॥ ५४
 हयानां च गजानां च शूराणां च धनुष्मताम् ।
 निहतानि सहस्राणि भग्ना च कुरुवाहिनी ॥ ५५
 सूतपुत्रं शतैर्विद्ध्वा हयान्हत्वा महारथः ।
 अस्त्रेण मोहयित्वा तं रक्तवस्त्रं समाददे ॥ ५६
 चतुर्भिः पुनरानर्च्छद्भीष्मं शान्तनवं शरैः ।
 स तं विद्ध्वा हयांश्चाशु नास्य वस्त्रं समाददे ॥ ५७
 दुर्योधनं च बलवान्बाणैर्विव्याध सप्तभिः ।
 तं स विद्ध्वा हयांश्चास्य पीतवस्त्रं समाददे ॥ ५८
 द्रोणं कृपं च बलवान्सोमदत्तं जयद्रथम् ।
 भूरिश्रवसमिन्द्राभं शकुनिं च महारथम् ॥ ५९
 त्रिभिस्त्रिभिः स विद्ध्वा तु दुःशासनमुखानपि ।
 विविधानि च वस्त्राणि महार्हाण्याजहार सः ६०
 द्वाभ्यां शराभ्यां विद्ध्वाऽथ तथाऽऽचार्यसुतं रणे ।
 चापं छित्त्वा विकर्णस्य नीले चादत्त वाससी ६१

विराट उवाच ।
 क स वीरो महाबाहुर्देवपुत्रो महायशः ।
 यो ममामोचयत्पुत्रं कुरुभिर्ग्रस्तमाहवे ॥ ६२
 इच्छामि तममित्रघ्नं द्रष्टुमर्चितुमेव च ।
 येन मे त्वं च गावश्च मोक्षिता देवसूनुना ॥ ६३
 तस्मै दास्यामि तां पुत्रीं ग्रामांश्चैव तु हाटकान् ।
 स्फुरितं कटिभूत्रं च स्त्रीसहस्रशतानि च ॥ ६४
 उत्तर उवाच ।
 अन्तर्धानं गतस्तात देवपुत्रः प्रतापवान् ।
 अद्य श्वो वा परश्वो वा मन्ये प्रादुर्भविष्यति ॥ ६५
 वैशंपायन उवाच ।
 एवमाख्यायमानस्तु छन्नं सत्रेण पाण्डवम् ।
 वसन्तं तं तु नाज्ञासीद्विराटः पार्थमर्जुनम् ॥ ६६
 ततः पार्थोऽभ्यनुज्ञातो विराटेन महात्मना ।
 सह पुत्रेण मात्स्यस्य मन्त्रयित्वा धनंजयः ॥ ६७
 इत्येवं ब्रूहि राजानं विराटं समुपस्थितम् ।
 इत्युक्त्वा सहसा पार्थः प्रविश्यान्तःपुरं शुभम् ।
 ददौ वस्त्राणि रत्नानि विराटदुहितुः स्वयम् ॥ ६८
 उत्तरा तु महार्हाणि वस्त्राण्याभरणानि च ।
 प्रगृह्य तानि सर्वाणि प्रीता सानुचराऽभवत् ॥ ६९

॥ इति श्रीमन्महाभारते विराटपर्वणि गोग्रहणपर्वणि द्विसप्ततितमोऽध्यायः ॥ ७२ ॥

त्रिसप्ततितमोऽध्यायः ॥ ७३ ॥

भीमार्जुनादिभी रात्रौ युधिष्ठिरसमीपगमनम् ॥ १ ॥ युधिष्ठिरेण सहर्षं स्वानभिभाषणे अर्जुनेन भीमप्रति तत्कारण-
 प्रश्नः ॥ २ ॥ युधिष्ठिरेण तंप्रति विराटेनाक्षताडनस्य तत्कारणत्वकथनम् ॥ ३ ॥ भीमादिभिः क्रोधाद्विराटवधाध्यवसाये
 युधिष्ठिरेण हेतुकथनेन तत्प्रतिषेधनम् ॥ ४ ॥

वैशंपायन उवाच ।
 प्रदाय वस्त्राणि किरीटमाली
 विराटगेहे मुदितः सखीभ्यः ।
 कृत्वा महत्कर्म तदाऽऽजिमध्ये
 दिदृक्षया सोऽभिजगाम पार्थम् ॥ १
 तं प्रेक्षमाणस्त्वथ धर्मराजं
 पप्रच्छ पार्थोऽथ स भीमसेनम् ।

किं धर्मराजो हि यथापुरं मां
 मुखं प्रतिच्छाद्य न चाह किंचित् ॥ २
 तमेवमुक्त्वा परिशङ्कमानं
 दृष्ट्वाऽर्जुनं भीमसेनं च राजा ।
 तदाऽब्रवीत्तावभिवीक्ष्य राज-
 न्युधिष्ठिरस्तत्परिमृज्य रक्तम् ॥ ३

॥ ५२ ॥ सिंहेन दर्पे समः । द्रावयत् अद्रावयत् ॥ ५३ ॥
 तृणचरास्तृणभक्षकाः ॥ ५४ ॥ सत्रेण वेषान्तरेण ॥ ६६ ॥

श्व इतो ब्रूहि राजानं विराटं चेति थ. पाठ. ॥ ६८ ॥
 द्विसप्ततितमोऽध्यायः ॥ ७२ ॥

दुरात्मना त्वय्यभिपूज्यमाने
 विराटराज्ञाऽभिहतोऽस्मि पार्थ ।
 तस्मात्प्रहाराद्बुधिरस्य विन्दू-
 न्पश्यन्न चेमे पृथिवीं स्पृशेयुः ।
 इति प्रतिच्छाद्य मुखं ततोऽहं
 मन्युं नियच्छन्नुपविष्ट आसम् ॥ ४
 शुभार्हं राष्ट्रं न खिलीकृतं भवे-
 द्रयं तु यस्मिन्सुखिनोऽभवाम ।
 क्रुद्धे तु वीरे त्वयि चाप्रतीते
 राजा विराटो न लभेत शर्म ॥ ५
 अजानता तेन च शौर्यमाजौ
 छन्नस्य सत्रेण बलं च पार्थ ।
 इदं विराटेन मयि प्रयुक्तं
 त्वां वीक्षमाणो न गतोऽस्मि हर्षम् ॥ ६
 वैशंपायन उवाच ।
 तेनाप्रमेयेन महाबलेन
 तस्मिंस्तथोक्ते शममास्थितेन ।
 तं भीमसेनो बलवानमर्षी
 धनंजयं क्रुद्धमुवाच वाक्यम् ॥ ७
 न पार्थ नित्यं क्षमकालमाह
 बृहस्पतिर्ज्ञानवतां वरिष्ठः ।
 क्षमीह सर्वैः परिभूयतेसौ
 यथा भुजङ्गो विषवीर्यहीनः ॥ ८
 विराटमद्यैव निहत्य शीघ्रं
 सपुत्रपौत्रं सकुलं ससैन्यम् ।
 योक्ष्यामहे धर्मसुतं च राज्ये
 अद्यैव शीघ्रं त्वरिरेष मात्स्यः ॥ ९

अनेन पाञ्चालसुताऽथ कृष्णा
 उपेक्षिता कीचकेनाभियुक्ता ।
 तस्मादयं नार्हति राजशब्दं
 राजा भव त्वं नृप पार्थवीर्यात् ॥ १०
 राजा कुरूणां च युधिष्ठिरोऽयं
 मात्स्येषु राजा भवतु प्रवीरः ।
 तं मात्स्यदेहं शतधा भिनन्नि
 पूर्णोदकं कुम्भमिवाश्मनीह ॥ ११
 अर्जुन उवाच ।
 भवतः क्षमया राजन्तसर्वे दोषाश्च नोऽभवन् ।
 तं मात्स्यं सबलं हत्वा सपुत्रज्ञातिबान्धवम् ।
 पश्चाच्चैव कुरून्सर्वान्हनिष्यामि न संशयः ॥ १२
 भीमसेनश्च ये चान्ये तथैवेति तमब्रुवन् ॥ १३
 तमब्रवीद्धर्मसुतो महात्मा
 क्षमी वदान्यः कुपितं च भीमम् ।
 न प्रत्युपस्थास्यति चेत्सदारः
 प्रसादने सम्यगथास्तु वध्यः ॥ १४
 न हन्तव्यो दुरात्माऽयं विराटश्चापि तेऽर्जुन ॥ १५
 श्वः प्रभाते प्रवेक्ष्यामः सभां सिंहासनेष्वपि ।
 राजवेषेण संयुक्ताः स्थानमस्य खलंकृताः ॥ १६
 विराटो यदि तत्रस्थान्राजालङ्कारशोभितान् ।
 सज्जलक्षणसंपन्नान्यदि तत्र न मंस्यते ।
 पश्चाद्द्वन्यामहे पार्थ विराटं सहबान्धवम् ॥ १७
 इतिकर्तव्यतां सर्वे मन्त्रयित्वा तु पाण्डवाः ।
 न्यवसंश्चैव तां रात्रिं धर्मज्ञा धर्मवत्सलाः ॥ १८
 सहपुत्रेण मात्स्यः स संप्रहृष्टो नराधिपः ।
 तां रात्रिमवसत्प्रीतः संप्रहृष्टेन चेतसा ॥ १९

॥ इति श्रीमन्महाभारते विराटपर्वणि गौग्रहणपर्वणि त्रिसप्ततितमोऽध्यायः ॥ ७३ ॥

समाप्तं च गौग्रहणपर्व ॥ ४ ॥

(अथ वैवाहिकपर्व ॥ ५ ॥)

चतुःसप्ततितमोऽध्यायः ॥ ७४ ॥

कुरुविजयदिनात्परेद्युः प्रभाते युधिष्ठिरादिभी राजलक्षणधारणेन सिंहासनादिपूषवेशनम् ॥ १ ॥ ततः सहोत्तरेण सभामागतवता विराटेन युधिष्ठिरं प्रति राजासनोपवेशनाक्षेपः ॥ २ ॥ अर्जुनेन तं प्रति युधिष्ठिरस्य याथातथ्यकथनेन तदीयगुणानुवर्णनपूर्वकं तस्य राजासनारोहणार्हत्वप्रतिपादनम् ॥ ३ ॥

वैशंपायन उवाच ।

ततो द्वितीये दिवसे भ्रातरः पञ्च पाण्डवाः ।
स्नाताः शुक्लाम्बरधराः सर्वे सुचरितव्रताः ॥ १
युधिष्ठिरं पुरस्कृत्य सर्वाभरणभूषिताः ।
अभिपन्ना महाभागा भ्राजमाना महारथाः ॥ २
विराटस्य सभां प्राप्य भूमिपालासनेषु ते ।
निषेदुः पावकप्रख्याः सत्रे धिष्ण्येष्विवाग्रयः ॥ ३
तेषु तत्रोपविष्टेषु विराटः पृथिवीपतिः ।
तस्यां रात्र्यां व्यतीतायां प्रातःकृत्यं समाप्य च ॥ ४
गोसुवर्णादिकं दत्त्वा ब्राह्मणेभ्यो यथाविधि ।
आजगाम सभां राजा उत्तरेण सह प्रभो ॥ ५
स तान्दृष्ट्वा महासत्त्वाञ्ज्वलतः पावकानिव ।
राजवेषानुपादाय पार्थिवो विस्मितोऽभवत् ॥ ६
किमिदं को विधिस्त्वेष भयार्त इव पार्थिवः ।
पुरुषप्रवरान्दृष्ट्वा विषादमगमन्नृपः ॥ ७
अथ मात्स्योऽब्रवीत्कङ्कं देवराजमिव स्थितम् ।
मरुद्गणैरुपासीनं त्रिदशानामिवेश्वरम् ॥ ८
स किलाक्षनिवापस्त्वं सभास्तारो मया कृतः ।
अथ राजासने कस्मादुपविष्टोऽस्यलंकृतः ॥ ९
वैशंपायन उवाच ।
परिहासेच्छया राज्ञो विराटस्य निश्चम्य तत् ।
स्मयमानोऽब्रवीद्वाक्यमर्जुनः परवीरहा ॥ १०
इन्द्रस्यार्धासनं राजन्नयमारोढुमर्हति ।
ब्रह्मण्यः श्रुतवांस्त्यागी सर्वलोकाभिपूजितः ॥ ११
एष विग्रहवान्धर्म एष वीर्यवतां वरः ।
एष बुद्ध्याधिको लोके तपसां च परायणम् ॥ १२
एषोऽस्त्रं विविधं वेत्ति त्रैलोक्ये सचराचरे ।
न चैवान्यः पुमान्वेत्ति न वेत्स्यति कदाचन ॥ १३

राजवेषाऽनुपादाय स्थितानिति शेषः ॥ ६ ॥

न देवा नासुराः केचिन्न मनुष्या न राक्षसाः ।
गन्धर्वयक्षप्रवराः सकिन्नरमहोरगाः ॥ १४
दीर्घदर्शी महातेजाः पौरजानपदप्रियः ।
पाण्डवानामतिरथो यज्ञधर्मपरो वशी ॥ १५
महर्षिकल्पो राजर्षिः सर्वलोकेषु विश्रुतः ।
बलवान्धृतिमान्दक्षः सत्यवादी जितेन्द्रियः ॥ १६
धनैश्च संचयैश्चैव शक्रवैश्रवणोपमः ।
यथा मनुर्महातेजा लोकानां परिरक्षिता ।
एवमेव महातेजाः प्रजानुग्रहकारकः ॥ १७
अयं कुरूणामृषभः कुन्तीपुत्रो युधिष्ठिरः ।
यस्य कीर्तिः स्थिता लोके सूर्यस्येवोद्यतः प्रभा ॥ १८
संसरन्ति दिशः सर्वा यशसोस्य गभस्तयः ।
उदितस्येव सूर्यस्य तेजसोऽनुगभस्तयः ॥ १९
एनं त्रिंशत्सहस्राणि कुञ्जराणां तरस्विनाम् ।
अन्वयुः पृष्ठतो राजन्यावदध्यावसत्कुरुन् ॥ २०
त्रिंशच्चैव सहस्राणि रथानां रथिनां वरम् ।
सदश्वैरुपसंपन्नाः पृष्ठतोऽनुययुस्तदा ॥ २१
वाजिनां च शतं राजन्तसहस्राण्ययुतानि च ।
इममष्टशतं सूताः सुमृष्टमणिकुण्डलाः ।
तुष्टुवुर्मागधैः सार्धं पुरा शक्रमिवर्षयः ॥ २२
इमं नित्यमुपातिष्ठन्कुरवः किंकरास्तदा ।
सर्वे च नृप राजानं धनेश्वरमिवामराः ॥ २३
एष सर्वान्महीपालान्करमाहारयत्तदा ।
वैश्यानिव महाराज विवशान्स्ववशानपि ॥ २४
अष्टाशीतिसहस्राणि स्नातकानां महात्मनाम् ।
उपजीवन्ति राजानमेनं सुचरितव्रताः ॥ २५
एष वृद्धाननाथांश्च व्यङ्गान्पङ्कजंश्च वामनान् ।
पुत्रवत्पालयामास प्रजाधर्मेण चाभिभूः ॥ २६

चतुःसप्ततितमोऽध्यायः ॥ ७४ ॥

एष धर्मे दमे चैव दाने सत्ये रतः सदा ।
महाप्रसादो ब्रह्मण्यः सत्यवादी च पार्थिवः २७
श्रीमत्संपत्प्रभावेन तप्यते यस्य कौरवः ।
सगणः सह कर्णेन सौबलेन च वीर्यवान् ॥ २८

गुणा न शक्याः संख्यातुमेतस्यैव नरेश्वर ।
एष धर्मपरो नित्यमनृशंसः सुशीलवान् ॥ २९
एवं युक्तो महाराजा पाण्डवः पुरुषर्षभः ।
कथं नार्हति राजार्हमासनं पृथिवीपतिः ॥ ३०

॥ इति श्रीमन्महाभारते विराटपर्वणि वैवाहिकपर्वणि चतुःसप्ततितमोऽध्यायः ॥ ७४ ॥

पञ्चसप्ततितमोऽध्यायः ॥ ७५ ॥

अर्जुनेन विराटप्रश्नाद्बललादीनां भीमसेनादित्वकथनम् ॥ १ ॥ उत्तरेण विराटप्रति तत्तल्लक्षणाभिधानपूर्वकं युधिष्ठिरा-
दीनां निर्देशः ॥ २ ॥ तथाऽर्जुनपराक्रमवर्णनम् ॥ ३ ॥ ततो विराटेन सप्रणामं युधिष्ठिरादिप्रसादनम् ॥ ४ ॥

विराट उवाच ।
यद्येष राजा कौरव्यः कुन्तीपुत्रो युधिष्ठिरः ।
कतमोऽस्यार्जुनो भ्राता भीमश्च कतमो बली ॥ १
नकुलः सहदेवो वा द्रौपदी वा यशस्विनी ।
यदा ह्यक्षैर्जिता ह्येते नान्तरा श्रूयते कथा ॥ २
अर्जुन उवाच ।
य एष बललोऽभूत्ते सूपकारश्च ते नृप ।
एष भीमो महाभाग भीमवेगपराक्रमः ॥ ३
एष क्रोधवशान्हत्वा पर्वते गन्धमादने ।
सौगन्धिकानि पुष्पाणि कृष्णार्थं समुपानयत् ॥ ४
गन्धर्व एष वै हन्ता कीचकानां दुरात्मनाम् ।
व्याघ्रानृक्षान्गजांश्चैव हतवांश्च पुरे तव ॥ ५
हिडिम्बं च बकं चैव किमीरं च जटासुरम् ।
हत्वा निष्कण्टकं चक्रे अरण्यं सर्वतः शुभम् ॥ ६
यश्चासीदश्वबन्धस्ते नकुलोऽयं परन्तप ।
गोसङ्ख्यः सहदेवश्च माद्रीपुत्रौ महाबलौ ॥ ७
शृङ्गारवेषाभरणौ रूपवन्तौ मनस्विनौ ।
नानारथसहस्राणां समर्थौ भरतर्षभौ ॥ ८
एषा पद्मपलाशाक्षी सुमध्या चारुहासिनी ।
सरैन्ध्रीं द्रौपदी राजन्यत्कृते कीचका हताः ॥ ९
द्रुपदस्य प्रिया पुत्री धृष्टद्युम्नस्य चानुजा ।
अग्निकुण्डात्समुद्भूता द्रौपदी त्ववगम्यताम् ॥ १०
भीम उवाच ।
अस्त्रज्ञो दुर्लभः कश्चित्केवलं पृथिवीमनु ।
धनुर्भूतामतिश्रेष्ठः कौन्तेयोयं धनंजयः ॥ ११

एतेन खाण्डवं तस्य ह्यकामस्य शतक्रतोः ।
दग्धं नागवनं चैव सह नागैर्नराधिप ॥ १२
वर्षं च शरवर्षेण वारितं दुर्जयेन वै ।
करमाहारिताः सर्वे पार्थिवाः पृथिवीतले ॥ १३
स्त्रीवेषं कृतवानेष तव राजन्निवेशने ।
बृहन्नलेति यामाहुरर्जुनं जयतांवरम् ॥ १४
उषिताःस्स सुखं सर्वे तव राजन्निवेशने ।
अज्ञातवासे निभृता गर्भवास इव प्रजाः ॥ १५
वैशंपायन उवाच ।
यदाऽर्जुनेन ते वीराः कथिताः पञ्च पाण्डवाः ।
पुनरेव च तान्पार्थान्दर्शयामास चोत्तरः ॥ १६
उत्तर उवाच ।
य एष जाम्बूनदशुद्धगौर-
तनुर्महान्सिंह इव प्रवृद्धः ।
प्रचण्डघोणः पृथुदीर्घनेत्र-
स्ताम्रायताक्षः कुरुरीज एषः ॥ १७
अयं पुनर्मत्तगजेन्द्रगामी
प्रतप्तचामीकरशुद्धगौरः ।
पृथ्वायतांसो गुरुदीर्घबाहु-
वृकोदरः पश्यत पश्यतैनम् ॥ १८
यस्त्वेव पार्श्वेऽस्य महाधनुष्मा-
ञ्श्यामो युवा वारिणयूथपोषमः ।
सिंहोन्नतांसो गजराजगामी
पद्मायताक्षोऽर्जुन एष वीरः ॥ १९

राज्ञः समीपे पुरुषोत्तमौ तु
 यमाविमौ विष्णुमहेन्द्रकल्पौ ।
 मनुष्यलोके सकले समोऽस्ति
 ययोर्न रूपे न बले न शीले ॥ २०
 आभ्यां तु पार्श्वे कनकोत्तमाङ्गी
 यैषा प्रभा मूर्तिमतीव गौरी ।
 नीलोत्पलाभा सुरदेवतेव
 कृष्णा स्थिता मूर्तिमतीव लक्ष्मीः ॥ २१
 वैशंपायन उवाच ।
 एवं निवेद्य तान्पार्थान्पाण्डवान्पञ्च भूपतेः ।
 ततोऽर्जुनस्य वैराटिः कथयामास विक्रमम् ॥ २२
 अयं स द्विषतां मध्ये मृगाणामिव केसरी ।
 अचरद्रथबृन्देषु निघ्नंस्तेषां परावरान् ॥ २३
 अनेन विद्धा मातङ्गा महामेघोपमास्तदा ।
 हिरण्यकक्ष्याः संग्रामे दन्ताभ्यामगमन्महीम् ॥ २४
 अनेन विजिता गावो निर्जिताः कुरवो युधि ।
 अस्य शङ्खस्य शब्देन कर्णौ मे बधिरीकृतौ ॥ २५
 जायते रोमहर्षो मे संस्मृत्यास्य धनुर्ध्वनिम् ।
 ध्वजस्य वानरं भूतैराक्रोशन्तं सहानुगैः ॥ २६
 नाददानं शरान्धोरान्न मुञ्चन्तं शरोत्करान् ।
 न कार्मुकं विकर्षन्तमेनं पश्यामि संयुगे ॥ २७
 एतद्वनुःप्रमुक्ताश्च शराः पुङ्खानुपुङ्खिनः ।

नालक्ष्येषु रणे पेतुर्नाराचा रक्तभोजनाः ॥ २८
 तीक्ष्णनाराचसंकृत्तशिरोबाहूखक्षसाम् ।
 कलेबराणि दृश्यन्ते योधानां साश्वसादिनां ॥ २९
 अनेन तटिनी तत्र शोणिताम्बुप्रवाहिनी ।
 प्रवर्तिता भीमरूपा यां स्मृत्वाऽद्यापि मे मनः ।
 प्रकम्पते चण्डवायुकम्पिता कदली यथा ॥ ३०
 अनेन राजन्वीरेण भीष्मद्रोणमुखा रथाः ।
 दुर्योधनेन सहिता निर्जिता भीमकर्मणा ॥ ३१
 अयं भीतं द्रवन्तं मां देवपुत्रो न्यवारयत् ।
 यस्य बाहुबलेनास्मि जीवन्प्रत्यागतः पुरम् ॥ ३२
 वैशंपायन उवाच ।
 तस्य तद्वचनं श्रुत्वा मात्स्यराजः प्रतापवान् ।
 धनंजयं परिष्वज्य पाण्डवानथ सर्वशः ॥ ३३
 धर्मराजं नमस्कृत्य राजा राज्येऽभिषेचितम् ।
 नातृप्यदर्शने तेषां विराटो वाहिनीपतिः ॥ ३४
 संप्रीयमाणो राजानं युधिष्ठिरमथाब्रवीत् ।
 दिष्ट्या भवन्तः संप्राप्ताः सर्वे कुशलिनो वनात् ।
 दिष्ट्या विचरितं कृच्छ्रमज्ञातं च दुरात्मभिः ॥ ३५
 इदं राज्यं च वः सर्वं यच्चापि वसु किञ्चन ।
 विभक्तमेतद्भवतां नोत्कण्ठां कर्तुमर्हथ ।
 अविभक्तं भवद्भिर्मे न सन्देहो नराधिपाः ॥ ३६

॥ इति श्रीमन्महाभारते विराटपर्वणि वैवाहिकपर्वणि पञ्चसप्ततितमोऽध्यायः ॥ ७५ ॥

षट्सप्ततितमोऽध्यायः ॥ ७६ ॥

उत्तरेण विराटंप्रति युधिष्ठिरादिकृतोपकारस्सारणपूर्वकमुत्तरायाः प्रदानेन तत्प्रसादनचोदना ॥ १ ॥ युधिष्ठिरेणोत्तरायाः
 पुरस्कारेण सप्रणामं प्रसादयते विराटायाभयप्रदानम् ॥ २ ॥

वैशंपायन उवाच ।
 विराटस्य वचः श्रुत्वा पार्थिवस्य महात्मनः ।
 उत्तरः प्रत्युवाचेदमभिपन्नो युधिष्ठिरे ॥ १
 प्रसादनं प्राप्तकालं पाण्डवस्याभिरोचये ।
 तेजस्वी बलवाञ्छूरो रत्नराजेश्वरः प्रभुः ॥ २
 उत्तरां च स्वसारं मे पार्थस्यामित्रकर्शन ।

प्रणिपत्य प्रयच्छामस्ततः शिष्टा भवामहे ॥ ३
 वयं च सर्वे सामात्याः कुन्तीपुत्रं युधिष्ठिरम् ।
 प्रसाद्याभ्युपतिष्ठामो राजन्किं करवामहे ॥ ४
 राजंस्त्वमसि संग्रामे गृहीतस्तेन मोक्षितः ।
 एतेषां बाहुवीर्येण गावश्च विजितास्त्वया ॥ ५
 कुरवो निर्जिता यस्मात्संग्रामेऽमिततेजसः ।

अभिपन्नोऽपराधं कृतवान् ॥ १ ॥ ततस्तुष्टा भवन्तु ते इति

थ. पाठ. ॥ ३ ॥ षट्सप्ततितमोऽध्यायः ॥ ७६ ॥

एष तत्सर्वमकरोत्कुन्तीपुत्रो युधिष्ठिरः ॥ ६
 अर्च्याः पूज्याश्च मान्याश्च प्रत्युत्थेयाश्च पाण्डवाः।
 अर्घार्हाश्चाभिवाद्याश्च प्राप्तकालं च मे मतम् ॥ ७
 पूज्यतां पूजनीयाश्च महाभागाश्च पाण्डवाः ।
 न ह्येते कुपिता शेषं कुर्युराशीविषोपमाः ॥ ८
 तस्माच्छीघ्रं प्रपद्येम कुन्तीपुत्रं युधिष्ठिरम् ।
 प्रसादयाम्यहं तत्र सह पार्थैर्महात्मभिः ॥ ९
 उत्तरामग्रतः कृत्वा शिरःस्नातां कृताञ्जलिः ।
 जानाम्यहमिदं सर्वमेषां तु बलपौरुषम् ।
 कुले च जन्म महति फल्गुनस्य च विक्रमम् ॥ १०
 वैशंपायन उवाच ।
 उत्तरात्पाण्डवाञ्श्रुत्वा विराटो रिपुसूदनः ।
 उत्तरं चापि संप्रेक्ष्य प्राप्तकालमचिन्तयत् ॥ ११
 ततो विराटः सामात्यः सहपुत्रः सवान्धवः ।
 उत्तरामग्रतः कृत्वा शिरःस्नातां कृताञ्जलिः ।
 भूमौ निषतितस्तूर्णं पाण्डवस्य समीपतः ॥ १२
 विराट उवाच ।
 प्रसीदतु महाराजो धर्मपुत्रो युधिष्ठिरः ।
 प्रच्छन्नरूपवेषत्वान्नाग्निर्दृष्टस्तृणैर्वृतः ॥ १३
 शिरसाऽभिप्रपन्नोऽस्मि सपुत्रपरिचारकः ॥ १४
 यदस्माभिरजानद्भिरधिक्षिप्तो महीपतिः ।
 अवमत्य कृतं सर्वमज्ञानात्प्राकृते यथा ।

क्षन्तुमर्हसि तत्सर्वं धर्मज्ञो धर्मवत्सल ॥ १५
 यदिदं मामकं राष्ट्रं पुरं राज्यं च पार्थिव ।
 सदण्डकोशं विसृजे तव वश्योऽस्मि पार्थिव ।
 वयं च सर्वे सामात्या भवन्तं शरणं गताः ॥ १६
 वैशंपायन उवाच ।
 तं धर्मराजः पतितं महीतले
 सबन्धुवर्गं प्रसमीक्ष्य पार्थिवम् ।
 उवाच वाक्यं परलोकदर्शन-
 ग्रनष्टमन्युर्गतशोकंमत्सरः ॥ १७
 न ते भयं पार्थिव विद्यते मयि
 प्रतीतरूपोऽस्म्यनुचिन्त्य मानसम् ।
 एतत्त्वया सम्यगिहोपपादितं
 द्विजैरमात्यैः सदृशैश्च पाण्डितैः ।
 इमां च कन्यां समलंकृतां भृशं
 समीक्ष्य तुष्टोऽस्मि नरेन्द्रसत्तम ॥ १८
 क्षान्तमेतन्महाबाहो यन्मां वदसि पार्थिव ।
 न चैव किञ्चित्पश्यामि विकृतं ते नराधिप ॥ १९
 वैशंपायन उवाच ।
 ततो विराटः परमाभितुष्टः
 समेत्य राज्ञा समयं चकार ।
 राज्यं च सर्वं विसर्ज्य तस्मै
 सदण्डकोशं सपुरं महात्मा ॥ २०

॥ इति श्रीमन्महाभारते विराटपर्वणि वैवाहिकपर्वणि षट्सप्ततितमोऽध्यायः ॥ ७६ ॥

सप्तसप्ततितमोऽध्यायः ॥ ७७ ॥

विराटेनार्जुनं प्रति स्वकुमार्या उत्तराया भार्यात्वेन प्रतिग्रहणप्रार्थने तं प्रत्यर्जुनेन सहेतुकथनं स्तुषात्वेन परिग्रहाङ्गीकरणम्
 ॥ १ ॥ दुर्योधनेन युधिष्ठिरं प्रति दूतमुखेन त्रयोदशवत्सरस्यासंपूर्तावेवार्जुनेनात्मप्रकाशनात्पुनर्वनवासविधेयतानिवेदनम्
 ॥ २ ॥ युधिष्ठिरेण तं प्रति तेनैव दूतेन भीष्ममुखात्संदेहस्य परिहरणीयताप्रतिवेदनम् ॥ ३ ॥ भीष्मेण विचार्य निर्धारणपूर्वकं संकेतकालस्य पूर्णत्वोक्तिः ॥ ४ ॥

विराट उवाच ।
 यच्च वक्ष्याम्यहं तेऽद्य मा शङ्केथा युधिष्ठिर ।
 इदं सनगरं राष्ट्रं सजनं सवधूजनम् ।
 युष्यभ्यं संप्रदास्यामि भोक्ष्याम्युच्छिष्टमेव च ॥ १
 अहं वृद्धश्चिरं राजन्मुक्तभोगश्चिरं सुखम् ।

राज्यं दत्त्वा तु युष्मभ्यं प्रव्रजिष्यामि काननम् ॥ २
 उत्तरां प्रतिगृह्णातु सव्यसाची धनंजयः ।
 अयं ह्यौपयिको भर्ता तस्याः पुरुषसत्तमः ॥ ३
 वैशंपायन उवाच ।
 एवमुक्तो धर्मराजः पार्थमैक्षद्वनंजयम् ।

ईक्षितं चार्जुनो ज्ञात्वा मात्स्यं वचनमब्रवीत् ॥ ४
 वयं वनान्तरात्प्राप्ता न ते राज्यं गृहामहे ।
 किंतु दुर्योधनादीनां राज्ञां राज्यं गृहामहे ॥ ५
 प्रतिगृह्णाम्यहं राजन्सुषां दुहितरं तव ।
 युक्तो ह्यावां हि संबन्धो मात्स्यभारतवंशयोः ६
 विराट उवाच ।
 किमर्थं पाण्डवश्रेष्ठ भार्यां दुहितरं मम ।
 प्रतिग्रहीतुं नेमौ त्वं मया दत्तमिहेच्छसि ॥ ७
 अर्जुन उवाच ।
 अन्तःपुरेऽहमुषितः सदा पश्यन्सुतां तव ।
 रहस्यं च प्रकाशं च विश्वस्ता पितृवन्मयि ॥ ८
 प्रियो बहुमतश्चाहं नर्तने गीतवादिते ।
 आचार्यवच्च मां नित्यं मन्यते दुहिता तव ॥ ९
 वयस्यया तया राजन्सह संवत्सरोषितः ।
 अतिशङ्का ततोऽस्थाने तव लोकस्य च प्रभो ॥ १०
 तस्मादामन्त्रये त्वाऽद्य पुत्रार्थं मे विशांपते ।
 शुद्धं जितेन्द्रियं मन्ये तस्याः शुद्धिः कृता मया ११
 सुषायां दुहितुर्वापि पुत्रे चात्मनि वा पुनः ।
 अतिशङ्कां न पश्यामि तेन शुद्धिर्भविष्यति ॥ १२
 अभिषङ्गादहं भीतो मिथ्याचारात्परंतप ।
 सुषार्थमुत्तरां राजन्प्रतिगृह्णामि ते सुताम् ॥ १३
 स्वस्त्रीयो वासुदेवस्य साक्षादेवसुतो यथा ।
 दयितश्चक्रहस्तस्य बलवानस्त्रकोविदः ॥ १४
 अभिमन्युर्महाबाहुः पुत्रो मम विशांपते ।
 जामाता तव युक्तो वै भर्ता च दुहितुस्तव ॥ १५
 विराट उवाच ।
 उपपन्नं कुरुश्रेष्ठे कुन्तीपुत्रे धनंजये ।
 सदैव धर्मनित्यश्च ज्ञातज्ञानश्च पाण्डवः ॥ १६
 यत्कृत्यं मन्यसे पार्थ क्रियतां तदनन्तरम् ।
 सर्वे कामाः समृद्धा मे संबन्धी यस्य मेऽर्जुनः ॥
 वैशंपायन उवाच ।
 एवं ब्रुवति राजेन्द्रे कुन्तीपुत्रो युधिष्ठिरः ।
 अन्वजानत संबन्धं समये कृष्णमात्स्ययोः ॥ १८

दूतान्सर्वेषु मित्रेषु वासुदेवे च भारत ।
 प्रेषयामास कौन्तेयो विराटश्च महीपतिः ॥ १९
 प्रतिगृह्य सुषार्थं वै दर्शयन्व्रतमात्मनः ।
 शीलशौचसमाचारं लोकस्यावेद्य फल्गुनः ॥ २०
 लोके विख्याप्य माहात्म्यं यशश्च स परंतपः ।
 कृतार्थः शुचिरव्यग्रस्तुष्टिमानभवत्तदा ॥ २१
 युधिष्ठिर उवाच ।
 राजन्प्रीतोऽसि भद्रं ते सखा मेऽसि परन्तप ।
 सुखमध्युपिताः सर्वे अज्ञातास्त्वयि पार्थिव ॥ २२
 वैशंपायन उवाच ।
 विराटनगरे राजा धर्मात्मा संशितव्रतः ।
 पूजितश्चाभिषिक्तश्च रत्नैश्च शतशोर्चितः ॥ २३
 तथा ब्रुवन्तं प्रसमीक्ष्य राजा
 परं प्रहृष्टः स्वजनेन तेन ।
 स्नेहात्परिष्वज्य नृपो भुजाभ्यां
 ददौ महार्थं कुरुपाण्डवानाम् ॥ २४
 युद्धात्प्रयाताः कुरवो हि मार्गे
 समेत्य सर्वे हितमेव तत्र ।
 आचार्यपुत्रः शकुनिश्च राजा
 दुर्योधनः सूतपुत्रश्च कर्णः ।
 संमन्य राजन्सहिताः समर्थाः
 समादिशन्दूतमथो समग्राः ॥ २५
 युधिष्ठिरश्चापि सुमंग्रहृष्टो
 दुर्योधनादूतमपश्यदागतम् ।
 स चाब्रवीद्धर्मराजं समेत्य
 युधिष्ठिरं पाण्डवमुग्रवीर्यम् ॥ २६
 धनञ्जयेनासि पुनर्वनाय
 प्रव्राजितः समये तिष्ठ पार्थ ।
 त्रयोदशे ह्येव किरीटमाली
 संवत्सरे पाण्डवेयोऽद्य दृष्टः ॥ २७
 वैशंपायन उवाच ।
 ततोऽब्रवीद्धर्मसुतः प्रहस्य
 क्षिप्रं गत्वा ब्रूहि सुयोधनं तम् ।
 पितामहः शान्तनवो ब्रवीतु
 पूर्णो न पूर्णोऽद्य त्रयोदशो नः ॥ २८

संवत्सरान्ते तु धनञ्जयेन
 विष्फारितं गाण्डिवमाजिमध्ये ।
 पूर्णो न पूर्णो न इति ब्रवीतु
 यदस्य सत्यं मम तत्प्रमाणम् ॥ २९
 तेनैवमुक्तः स निवृत्य दूतो
 दुर्योधनं प्राप्य शशंस तत्त्वम् ॥ ३०
 समेत्य दूतेन स राजपुत्रो
 दुर्योधनो मन्त्रयामास तत्र ।
 भीष्मेण कर्णेन कृपेण चैव
 द्रोणेन भूरिश्रवसा च सार्धम् ॥ ३१
 संमन्त्र्य रात्रौ बहुभिः सुहृद्भि-
 र्भीष्मोऽब्रवीद्भार्तराष्ट्रं महात्मा ।
 तीर्णप्रतिज्ञेन धनञ्जयेन
 विष्फारितं गाण्डिवमाजिमध्ये ॥ ३२
 वैशंपायन उवाच ।
 नेच्छन्त्यसत्येन सुरेन्द्रलोकं
 पाण्डोः सुता ब्रह्मणश्चापि लोकम् ।
 तथ्यं च ते पथ्यमहं ब्रवीमि
 स्वर्ग्यं यशस्यं परलोकपथ्यम् ॥ ३३

कुन्तीसुतैस्त्वं समुपैहि सन्धिं
 भुङ्क्ष्व स्वराज्यं सह पाण्डवेयैः ।
 युध्यस्व नोचेत्स्थिरबुद्धिराजौ
 कुन्तीसुतैर्यद्यपि राज्यमिच्छेः ॥ ३४
 आन्तं न शक्यं कपटेन भोक्तुं
 राज्यं परेषां महतां बलीनाम् ।
 जित्वा शत्रून्भुङ्क्ष्व राज्यं समग्रं
 हतो भवान्भोक्ष्यति वन्निलोकम् ॥ ३५
 वैशंपायन उवाच ।
 ततः स भागीरथिसूनुवाक्यं
 निशम्य गान्धारितनूद्भवो नृपः ।
 उवाच भीष्मं प्रमुखे च पित्रो-
 र्महीं न दद्यामणुमात्रिकामपि ।
 निहन्मि पाण्डूदरसंभवान्वा
 हतोऽस्मि तैर्वा सुरलोकमेमि ॥ ३६
 ते धार्तराष्ट्राः समयं निशम्य
 तीर्णप्रतिज्ञस्य धनञ्जयस्य ।
 संचिन्त्य सर्वे सहिताः सुहृद्भिः
 सपार्थिवाः स्वानि गृहाणि जग्मुः ॥ ३७

॥ इति श्रीमन्महाभारते विराटपर्वणि वैवाहिकपर्वणि सप्तसप्ततितमोऽध्यायः ॥ ७७ ॥

अष्टसप्ततितमोऽध्यायः ॥ ७८ ॥

अज्ञातवासपरिसमापनानन्तरमुपप्लाव्यनगरे वसद्भिः पाण्डवैर्दूतमुखेन समाहूतै रामकृष्णादिभिः सुभद्राभिमन्युप्रभृ-
 तिभिः सहोपप्लाव्यं प्रत्यागमनम् ॥ १ ॥ तथा द्रौपदेयादिभिः सह द्रुपदादिभिरागमनम् ॥ २ ॥ तत उत्तरयाऽभिमन्यो-
 रुद्वाहः ॥ ३ ॥

वैशंपायन उवाच ।
 ततस्त्रयोदशे वर्षे निवृत्ते पञ्च पाण्डवाः ।
 उपप्लाव्ये विराटस्य वासं चक्रुः पुरोत्तमे ॥ १
 दूतान्मित्रेषु सर्वेषु ज्ञातिसंबन्धिकेष्वपि ।
 प्रेषयामास कौन्तेयो विराटश्च महीपतिः ॥ २
 तेषु तत्रोपविष्टेषु प्रेषितेषु ततस्ततः ।
 तत्रागमन्महाबाहुर्वनमाली बलानुजः ॥ ३
 तस्मिन्काले निशम्याथ दूतवाक्यं जनार्दनः ।
 दयितं स्वस्त्रियं पुत्रं सुभद्रायाः सुमानितम् ।

अभिमन्युं समादाय रामेण सहितस्तदा ॥ ४
 सर्वयादवमुख्यैश्च संवृतः परवीरहा ।
 शङ्खदुन्दुभिनिर्घोषैर्विराटनगरं ययौ ॥ ५
 कृतवर्मा च हार्दिक्यो युयुधानश्च सात्यकिः ।
 अनाघृष्टिस्तथाऽक्रूरः सांबो निशठ एव च ।
 प्रद्युम्नश्च महाबाहुरुल्मुकश्च महाबलः ॥ ६
 अभिमन्युमुपादाय सह मात्रा परन्तपाः ।
 कृष्णेन सहिताः सर्वे पाण्डवान्द्रष्टुमागताः ॥ ७
 इन्द्रसेनादयश्चैव रथैस्तैः सुसमाहितैः ।

उपेयुः सहिताः सर्वे परिसंवत्सरोषिताः ॥ ८
 दशनागसहस्राणि हयानां द्विगुणं तथा ।
 रथानां नियुतं पूर्णं निखर्वं च पदातयः ॥ ९
 वृष्ण्यन्धकाश्च शतशो भोजाश्च परमौजसः ।
 अन्वयुर्वृष्णिशार्दूलं वासुदेवं महाबलम् ॥ १०
 वासुदेवं तथाऽऽयान्तं श्रुत्वा पाण्डुसुतास्तदा ।
 मात्स्येन सहिताः सर्वे प्रत्युद्याता जनार्दनम् ॥ ११
 शङ्खदुन्दुभिनिर्घोषैर्मङ्गलैश्च जनार्दनम् ।
 ववन्दुर्मुदिताः सर्वे पादयोस्तस्य पाण्डवाः ।
 मात्स्येन सहिताः सर्वे आनन्दाश्रुपरिप्लुताः ॥ १२
 पाण्डवा ऊचुः ।
 तव कृष्ण प्रसादाद्वै वर्षाण्येतानि सर्वशः ।
 त्रयोदशोपि दाशार्हं यथा स समयः कृतः ॥ १३
 उषिताः स्मो जगन्नाथ त्वं नाथो नो जनार्दन ।
 रक्षस्व देवदेवेश त्वामार्यं शरणं गताः ॥ १४
 वैशंपायन उवाच ।
 तान्वन्दमानान्सहसा परिष्वज्य जनार्दनः ।
 विराटस्य सहायांस्तान्सर्वयादवसंवृतः ॥ १५
 यथार्हं पूजयामास मुदा परमया युतः ।
 वृष्णिवीराश्च तान्सर्वान्यथार्हं प्रतिपेदिरे ॥ १६
 कृष्णा च देवकीपुत्रं ववन्दे पादयोस्तथा ।
 तामुद्यम्य सुकेशान्तां नयने परिमृज्य च ।
 उवाच वाक्यं देवेशः सर्वयादवसन्निधौ ॥ १७
 मा शोकं कुरु कल्याणि धार्तराष्ट्रान्समाहितान् ।
 अचिराद्वातयित्वाऽहं पार्थेन सहितः क्षितिम् ॥ १८
 युधिष्ठिराय दास्यामि यातु ते मानसो ज्वरः ।
 अभिमन्युना च पार्थेन रौक्मिणेयेन ते शपे ॥ १९
 सत्यमेतद्वचो ममैवैहि त्वमनिन्दिते ।
 इत्युक्त्वा तां विसृज्याथ प्रीयमाणो युधिष्ठिरम् ।
 अन्वास्त वृष्णिशार्दूलः सह वृष्ण्यन्धकैस्तथा ॥ २०
 काशिराजश्च शैब्यश्च भजमानौ युधिष्ठिरम् ।
 अक्षौहिणीभ्यां सहिताबागतौ पृथिवीपती ॥ २१
 अक्षौहिणीभिः पाञ्चालस्त्रिभिर्युधिष्ठिरं महाबलः ।
 द्रौपद्याश्च सुता वीराः शिखण्डी चापराजितः ॥ २२

धृष्टद्युम्नश्च दुर्धर्षः सर्वशस्त्रभृतांवरः ।
 उपप्लाव्यं ययुः शीघ्रं पाण्डवार्थं महाबलाः ॥ २३
 ततः शतसहस्राणि प्रयुतान्यर्बुदानि च ।
 समीपमभिवर्तन्ते योधा यौधिष्ठिरं बलम् ॥ २४
 समुद्रमिव घर्मान्ते स्रोतःश्रेष्ठाः पृथक्पृथक् ।
 आपूरयन्महीपाला यज्वानो भूरिदक्षिणैः ।
 वेदावभृथसंपन्नाः शूराः सर्वे तनुत्यजः ॥ २५
 तानागतानभिप्रेक्ष्य पार्थो ज्ञानभृतां वरः ।
 पूजयामास विधिवद्यथार्हं राजसत्तमान् ॥ २६
 पारिवर्हं ददौ कृष्णः पाण्डवानां महात्मनाम् ।
 स्त्रियो वासांसि रत्नानि पृथक्पृथगनेकशः ॥ २७
 राजानो राजपुत्राश्च निवृत्ते समये तथा ।
 यथार्हं पाण्डवश्रेष्ठैरवर्तन्ताभिपूजिताः ।
 आसन्प्रहृष्टमनसः पारिवर्हं ददुस्तदा ॥ २८
 सर्वेषु समवेतेषु राजभिर्वृष्णिभिः सह ।
 विवाहो विधिवद्राजन्ववृधे कुरुमात्स्ययोः ॥ २९
 ततः शङ्खा मृदङ्गाश्च गोमुखा डिण्डिमास्तदा ।
 अभिमन्योर्विवाहे तु नेदुर्मात्स्यस्य वेश्मनि ॥ ३०
 उच्चावचान्मृगाञ्जघुर्मध्यांश्च शतशस्तथा ।
 भक्ष्यान्नभोज्यपानानि प्रभूतान्यभ्यहारयन् ॥ ३१
 गायनाख्यानशीलाश्च नटा वैतालिकास्तथा ।
 स्तुवन्तस्तानुपातिष्ठन्सूताश्च सह मागधैः ॥ ३२
 स्त्रियो वृद्धास्तरुण्यश्च उत्सवे तस्य मङ्गले ।
 द्रौपद्यन्तःपुरे चैव विराटस्य गृहे स्त्रियः ॥ ३३
 सुदेष्णां तु पुरस्कृत्य मत्स्यानामपि च स्त्रियः ।
 आजग्मुश्चारूपीनाङ्गः समृष्टमणिकुण्डलाः ॥ ३४
 वर्णोपपन्नास्ता नार्यो रूपवत्यः खलंकृताः ।
 सर्वासामभवत्कृष्णा रूपेण वपुषाऽधिका ॥ ३५
 परिवार्योत्तरां श्लाघ्यां राजपुत्रीमलंकृताम् ।
 सुतामिव महेन्द्रस्य पुरस्कृत्योपतस्थिरे ॥ ३६
 भृङ्गारुं तु समादाय सौवर्णं जलपूरितम् ।
 पार्थस्य हस्ते सहसा सुतामिन्दीवरेक्षणाम् ।
 स्नुषार्थं प्राक्षिपद्वारि विराटो वाहिनीपतिः ॥ ३७
 तां प्रत्यगृह्णाकौन्तेयः सुतस्यार्थं महामनाः ।

सौभद्रश्चानवद्याज्ञो विराटतनयां तदा ॥ ३८
 तत्रातिष्ठदृहीत्वा तु रूपमिन्द्रस्य धारयन् ।
 स्नुषां तां परिगृह्णानः कुन्तीपुत्रो युधिष्ठिरः ॥ ३९
 द्रुपदश्च विराटश्च शिखण्डी च महाबलः ।
 युयुधानश्च शैब्यश्च धृष्टद्युम्नश्च सात्यकिः ॥ ४०
 सप्तैतेऽक्षौहिणीपाला यज्वानो भूरिदक्षिणाः ।
 पाण्डवं परिवार्यैते निवेशं चक्रे तदा ॥ ४१
 तत्रस्थायां तु सेनायां मात्स्यो धर्मभृतांवरः ।
 प्रीतो दुहितरं गृह्य प्रददावभिमन्यवे ॥ ४२
 प्रतिगृह्योत्तरां पार्थः पुरस्कृत्य जनार्दनम् ।
 विवाहं कारयामास सौभद्रस्य महात्मनः ॥ ४३
 ततो विवाहो ववृधे स्फीतः सर्वगुणान्वितः ।
 सौभद्रस्याद्भुतं कर्म पितुस्तव पितुस्तदा ॥ ४४
 धौम्यः शिष्यैः परिवृतो जुहावाग्नौ विधानतः ।
 अग्निं प्रदक्षिणीकुर्वन्सौभद्रः पाणिमग्रहीत् ॥ ४५
 ततः पार्थाय संहृष्टो मात्स्यराजो धनं महत् ।
 तस्मै शतसहस्राणि हयानां वातरंहसाम् ॥ ४६

द्वे च नागशते मुख्ये धनं बहुविधं तदा ।
 प्रादान्मात्स्यपतिर्हृष्टः कन्याधनमनुत्तमम् ॥ ४७
 पारिवर्हं च पार्थेभ्यः प्रददौ मत्स्यपुङ्गवः ।
 कृष्णेन सह कौन्तेयः प्रत्यगृह्णात्प्रभूतवत् ॥ ४८
 कृते विवाहे तु तदा धर्मपुत्रो युधिष्ठिरः ।
 ब्राह्मणेभ्यो ददौ वित्तं यदुपाहरदच्युतः ॥ ४९
 गोसहस्राणि वस्त्राणि रत्नानि विविधानि च ।
 भूषणानि च सर्वाणि यानानि शयनानि च ॥ ४०
 नागरान्प्रीतिभिर्दिव्यैस्तर्पयामास भूपतिः ॥ ५१
 तन्महोत्सवसंकाशं हृष्टपुष्टजनाकुलम् ।
 नगरं मत्स्यराजस्य शुशुभे भरतर्षभ ॥ ५२
 पुरोहितैरमात्यैश्च पौरैर्जानपदैः सह ।
 विराटो नृपतिः श्रीमान्सौभद्रायाभिमन्यवे ।
 तां सुतामुत्तरां दत्त्वा मुमुदे परमं तदा ॥ ५३
 जनमेजय उवाच ।
 वृत्ते विवाहे हृष्टात्मा यदुवाच युधिष्ठिरः ।
 तत्सर्वं कथयस्वैह कृतवन्तो यदुत्तरम् ॥ ५४

॥ इति श्रीमन्महाभारते शतसाहस्रिकायां सहितायां वैयासिक्यां विराटपर्वणि वैवाहिकपर्वणि

अष्टसप्ततितमोऽध्यायः ॥ ७८ ॥

वैवाहिकपर्व समाप्तम् ॥ ५ ॥ समाप्तं च विराटपर्व ॥ ४ ॥

अतः परमुद्योगपर्वं भविष्यति । तस्यायमाद्यः श्लोकः ।

कृत्वा विवाहं तु कुरुप्रवीरा ।
 तदाऽभिमन्योर्मुदिताः सपक्षाः ।

विश्रम्य रात्रावुषसि प्रतीताः ।
 सभां विराटस्य ततोऽभिजग्मुः ॥ १

इदं विराटपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंवय्यां
 निर्णयसागरमुद्रायन्त्रे मुद्रापितम् । शकाब्दाः १८३१ सन १९०९.